

# جادويي سفر و نٲه

محب الله زغم





## د کتاب پېژندنه

جادويي سفرونه	د کتاب نوم:
محب الله زغم	ليکوال:
اسدالله خان امرخېل	ډيزاينر:
د ماشوم ادبياتو ملي بنسټ	خپړندوی:
	چاپ چارې:
۱۳۹۸	چاپ کال:
۱۰۰۰	چاپ شمېر:
	لړ:

## آزادي ترپاچاهيه لا تېری کا

چې د بل تر حکم لاندې شي زندان شي

د هېواد د خپلواکۍ سلمه کلېزه دې ټولو هېوادوالو ته مبارک وي!

د افغانستان د ماشوم ادبياتو ملي بنسټ وياړي چې د هېواد د خپلواکۍ د سلمې کلېزې په پار د ماشومانو له پاره د ليکوالو له وطن دوستۍ او هېواد پالنې ډکې کيسې، شعرونه او ترانې چاپوي او له دې لارې يې د وطنپالنې روحیه او ملي احساس پياوړی کوي.

د افغانستان د ماشوم ادبياتو ملي بنسټ هڅه کوي، چې د ماشومانو د پوهې د کچې د لوړولو له پاره په بېلابېلو برخو کې کتابونه چاپ کړي، چې دا ځل يې د خپلو فعاليتونو په لړ کې دغه کتاب ترتيب او چاپ کړ.

د ماشومانو د ښې روزنې او پياوړتيا په برخه کې کورنۍ تر بل هر چا زيات رول لري؛ نو هيله ده چې کورنۍ دا دنده په ښه توگه ترسره او خپل ماشومان کتاب لوستو او مطالعې ته وهڅوي.

د افغانستان د ماشوم ادبياتو ملي بنسټ د دې کتاب له ليکوال څخه د مننې تر څنگ د هېواد له نورو ليکوالو هيله کوي، چې په دې برخه کې خپلې هڅې ونه سپموي.

د افغانستان د ماشوم ادبياتو ملي بنسټ

کابل ۱۳۹۸ لمریز کال

## «جادويي سفرونه» مي څنگه وليکه؟

زه چې وړوکی وم، کور مو د بگرام هوايي ډگر په بلاکونو کې و. هره ورځ به مې د الوتکو الوتنې ليدې. په کال کې يو يا دو وارې چې به کابل ته راتلو، تگ راتگ به مو په الوتکو کې کاوه. الوتل مې خوښ و. ما غوښتل پيلوټ شم خو ډاکټر شوم. نو اوس په خيال کې الوځم خو يوازې نه؛ په دې کتاب کې به ځيرک او تاسې هم راسره والوځئ. څو کاله مخکې آغلې اناهيتا روهي د سويډنۍ ليکوالې سلما لاکرلوف د يوه کتاب په اړه ليکنه کړې وه. د نوبل جايزې دغه گټونکې ليکوالې د ماشومانو له پاره يو ناول ليکلې و چې په کې يو هلک د لاس د ورغوي په اندازه وړوکی کېږي. هغه د بتې د وزرنو تر منځ کېږي او د سويډن په ټولو سيمو، ښارونو او ولايتونو گرځي. د دې ليکنې په لوستلو سره مې په زړه کې وويل چې زه به هم همداسې ناول وليکم خو په دې خبرې څو کاله تېر شول او رانه هېره شوه.

څو مياشتې مخکې د ماشوم ادبياتو د ملي بنسټ په غونډه کې استاد اسدالله غضنفر وويل: «که غواړئ چې ماشومان مو له وطن سره مينه پيدا کړي، په وطن يې وگرځوئ. خو دا کار به هر چا ته ممکن نه وي نو داسې کتاب بايد وليکئ چې ماشومانو ته د وطن فرهنگ او جغرافيه معرفي کړي.»

د استاد د خبرو په اورېدو مې هغه زړه خبره راياده شوه. د ناول په ليکلو مې پيل وکړ او دا دی اوس يې لولئ. دا کتاب د زلميو او پېغلوتو له پاره ليکل شوی دی خو د ځوانانو او لويانو له پاره به هم په زړه پورې وي.

ما د وطن ډېر تاريخي ځايونو ليدلي دي. په کابل کې مې ژوند کړی دی. پروان، پنجشير، کاپيسا، کندوز، بغلان، سمنگان، بلخ، باميان، هرات، هلمند، کندهار، غزني، لوگر، وردک، پکتيا، پکتیکا، خوست، لغمان او ننگرهار ته تللی يم نو په ناول کې اکثره معرفي شوي ځايونه مې پخپله ليدلي دي. د دغو ځايونو په اړه مې د خپلو سترگو ليدلی حال ليکلی دی. همدرانگه د وطن د لرغونو سيمو او تاريخي ابداتو په اړه مې ځينې کتابونه

لوستي دي. د ناول د ليكلو په وخت كې مې يو ځل بيا هماغه او ځينې نور كتابونه ولوستل.

كه غواړئ چې په ناول كې د راغليو ځايونو په اړه نور معلومات هم پيدا كړئ، دا كتابونه ولولئ:

۱. شناسنامه آبدات تاريخي افغانستان، فيض الله محتاج، ۱۳۹۴

۲. افغانستان تاريخي، محمد حسين يمين، ۱۳۸۰

۳. عجائب تاريخي افغانستان، جانتن لي، مترجم سيد محمد حسيني، كابل ۱۳۹۶

۴. تاريخ امپراطوري غوريان، شاه محمود محمود، پوهنتون كابل، ۱۳۸۹

۵. د سيمو تاريخي جغرافيه، له علامه عبدالشكور رشاد سره مركې، صديق الله بدر، ۱۳۹۶

۶. لرغوني افغانستان، پوهنوال رسول باوري، كابل ۱۳۸۸

۷. درآمدی بر جغرافیای طبیعی افغانستان، محمد عظیم عظیمی، كابل ۱۳۹۱

د كتاب د پښتۍ انځور او درې نور انځورونه راته ښاغلي جواد طاهري جوړ كړي دي. د كتاب لپاره ځينې عكسونه د وطن تكړه عكاس ښاغلي نجيب الله مسافر راولپېرل. ځينې عكسونه ما اخیستي وو او يو څو نور ښاغلي سردار ولي پښتونزوی او آغلې مينا زمانې راكړل. د دوی د همكارۍ منندوی يم.

د ماشوم ادبياتو له ملي بنسټ څخه هم مننه كوم چې كتاب يې راته چاپ كړ.

په مينه او درنښت

محب الله زغم

## جادويي سفرونه

پوره يوه بجه وه. خيړك له كوټې څخه ووت. شاوخوا يې وكتل. په كراره تكاوى ته ورننوت. تياره وه. څو شېبې د تكاوى له وره سره ودرېد او سترگې يې پټې كړې. لږ وروسته يې چې سترگې خلاصې كړې، تياره كمه شوې وه. يو دوه گامه يې واخيستل. پښه يې پر كوم نرم شي ولگېد.

ميووووووو.

پيشو پورته ټوپ كړ. په منډه د تكاوى پر دېوال پورته شوه او له كوچنې كړكۍ څخه د باندې وتښتېده.

د خيړك زړه په درزا شو. د زړه درزا يې په خپله اورېدله. د نيا خبره يې ورياده شوه: «پيشو سره به غرض نه كوي! هسې نه چې پېرى وي.»

شا ته يې وكتل. د وره خوا ته رڼا زياته وه. هلته څوك نه وو.

هسې نه چې پيشو پېرى وي.

زړه يې و چې له تكاوى څخه وتښتي. خو بيا يې د نيا خبره ياده شوه: «تياره ځاى ته چې ځئ، بسم الله ووايئ. چې بسم الله ووايئ، پېريان تښتي.»

خيړك تر شونډو لاندې كلمه تېره كړه: بسم الله الرحمن الرحيم. بسم الله الرحمن الرحيم.

د زړه درزا يې كمه شوه. لويه ساه يې واخيسته.

اوس يې سترگو ښه كار كاوه. د تكاوى چارچاپېره يې له نظره تېره كړه. وړاندې ولاړ. د وچو لښتو گېډۍ يې په پښې سره يوې خوا ته پورې ووهله. اوووف! چېرته به يې پټه كړې وي؟

مور يې د ده لېنده پټه كړې وه. خبره داسې وه چې ها بله ورځ خيړك د گاونډي شيشه

ماته کړې وه. خو د ده گناه بيخي نه وه. ده غريب غوښتل چې يوه مرغی وولي. مرغی د ونې پر ښاخ ناسته وه. ده خو نښه سمه ويشتلې وه خو ته وا چې پېريانو به مرغی خبره کړې وي. نژدې وه چې تيره پرې ولگېږي خو ناڅاپه والوته. نو تيره همداسې تله، تله، تله، سيده د گاوندې د کور پر شیشه ولگېده. ښه نو دا ته يې ووايه، په دې کې د ځيرک څه گناه وه؟

مور يې نو هسې پلمه غوښته. همدا چې د گاوندې ښځه په جنگ راغله چې زوی دې زموږ شیشه ماته کړې ده، مور يې لېنده ترې واخيسته. زور يې ورباندې وکړ چې ماته يې کړي خو د خدای فضل و چې لېنده ماته نه شوه. د لېندې له رابږ نه يې ونيو او په ده باندې يې وار کړ. ده ځان بچ کړ. لېنده يې معمولي پر مټ ولگېده خو ده هسې «وی وی وی» چيغې کړې چې مور يې گومان وکړي ژوبل شوی دی او نور يې ونه وهي. مور يې چيغه کړه: چابک به کور ته ځي! خدای دې خوار که په دې کارونو!

ځيرک کور ته ولاړ. خو د کړکۍ له کونجه يې انگره ته کتل. مور يې تکاوی ته ولاړه. چې بېرته راووته، لېنده ورسره نه وه.

نو خامخا به يې لېنده همدلته چېرته پته کړې وي.

ځيرک د ژمنيو جامو بوجی راپورته کړه. د بوجی سر يې خلاص کړ. لاس يې په کې ور ننه ايست. د بوجی چارچاپېره يې لاس وگرځاوه خو لېنده په کې نه وه. بوجی يې لاندې خطا کړه او يوه ټينگه لغته يې ورکړه.

درب شو. له بوجی نه گرد پورته شو.

تر بوجی لاندې زور اوسپنيز بکس و. د بکس سر يې خلاص کړ. څو دانې ټيمگي او مرتبانونه په کې وو. د بکس په يوه کونج کې يوه کورتی وه. کورتی يې پورته کړه.

بې شکه! لېنده يې پيدا کړه.

د لېندې کاسی يې ښکل کړه او په غاړه کې يې واچوله.



د بکس سر يې بنداوه چې سترگې يې پر يوه لرگين صندوق ولگېدې. کوچنی صندوق و، د يوې خبتي په اندازه. ځيرک د بکس سر بېرته خلاص کړ. صندوق يې راوايست. د صندوق د سر دورې يې په لاس وځنډلې. دورې يې سپرمو ته ننوتې. څو وارې وپرنجېده. له پرنجېدا سره يې د صندوق سر خلاص شو.

گوري چې په صندوق کې د مرغیو ځاله گۍ ده او په ځاله گۍ کې يوه وړه هگۍ، د کوترې د هگۍ په اندازه.

ځيرک هگۍ په جيب کې واچوله. صندوق يې بېرته په بکس کې کېښود. د بکس سر يې بند کړ. په منډه له تکاوۍ څخه ووت.

کوڅې ته لاړ. يو څو گردې وړې تيرې يې راټولې کړې. تيرې يې په بل جيب کې واچولې. په کوڅه کې هېڅوک نه و. غرمه وه نو ټول خلک به ويده وو. د اورې په دې سره غرمه کې به څوک په کوڅو کې گرځي؟

ځيرک د ونې څانگو ته وکتل. پانې يې دومره ډېرې وې چې څانگې او ښاخونه يې سم نه ښکارېدل. ځيرک ونې ته ورنژدې شو. بلې خوا ته يې تېر شو. ويې ليدل چې يوه مرغۍ پر لوړه څانگه ناسته ده. يوه تيره يې له جيبه راوايستته. د لپنډې په کاسۍ کې يې کېښوده. ښه يې ورته برابره کړه. مرغۍ مخامخ ورته کتل. ځيرک د ليندې کاسۍ کش کړه. خو جالبه دا وه چې مرغۍ هماغسې ورته کتل. ښه يې ليدل چې ځيرک يې ولي خو نه الوته.

د دې مرغۍ سترگې بل رقم وې. تر نورو مرغیو غټې. له سترگو نه يې تته شنه رڼا راوتله. مخکې له دې چې ځيرک مرغۍ وولي، ترک ترک غږ يې واورېد.

په جيب کې يې يو شی وښورېده.

گوري چې په جيب کې يې له هگۍ نه د مرغۍ بچۍ راوتلې ده. د مرغۍ بچۍ د ده له جيب نه بهر ته راټوپ کړه. تر څو پورې چې ځمکې ته رسېده، د چرگ په اندازه غټه شوه. ځيرک ته مخامخ پر ځمکه کېناسته. شپبه په شپبه لويېده، د فېلمرغ په اندازه شوه. لا

پسې غټه شوه. د پسه په اندازه شوه. د خيړک تر اوږو پورې دنگه شوه. بيا يې له ډډو څخه وزرې راشنې شوې. وزرې يې ورو ورو لويې شوې. ته وا څوک يې له څوکې راکاږي.

اوووه! څومره لويې وزرې. پوهېږې چې څومره لوی؟ و به يې نه منې. هره وزر يې د کور د يوې پردې په اندازه.

بله به درته وکړم: د مرغۍ وزرې درې رنگه وې. په ډډې پورې لگېدلې برخه يې توره وه، بله ټوټه يې سره او بله يې شنه. تور، سور، زرغون. دا د افغانستان د بېرغ رنگ نه دی؟  
خيړک حيران و چې دا نو څه رنگه مرغۍ ده. څنگه يو ناڅاپه دومره لويه شوه او څنگه يې وزرې د افغانستان د بېرغ په رنگ دي؟

لا يې بل شي ته پام نه و. د مرغۍ پر سر يوه ججوغه راشنه شوه. ججوغه هم وار په وار سره لويه شوه. د کتابچې د يوې ورقې په اندازه. ججوغه يې د افغانستان نقشه وه.

څنگه، د حيرانتيا خبره نه ده؟

خيړک خو سخت حيران شوی و. خوله يې ورته وازه پاتې وه او سترگې ږډې راوتلې وې.


سلام خيړکه!

اووووه! دا يې نو بله. ناڅاپه مرغۍ په خبرو راغله. جالبه دا چې د خيړک نوم يې هم زده و.

مننه چې زه دې له بنده خوشې کړم. زه دې آزاده کړم. وا! آزادي څومره خوندي کوي!

خيړک وويل: ته بندي وې؟

مرغۍ وويل: خود. ښه نو زه به تا ته د دې کار بدل درکړم. تا زه آزاده کړم نو زه به هم يو څه درکوم. خو اول دا راته ووايه چې دا زما ججوغه وينې؟



خٲيرک خٲواب ورکړ: هو. دا خو زموږ د وطن نقشه ده.

- آفرين! ښه نو، تا د خپل وطن کوم کوم خٲايونه ليدلي دي؟

- ما خو ايله خپل کور او خپل مکتب ليدلی. خو په جغرافيه کې مې د ولايتونو نومونه لوستي دي.

- اممممم! ښه، د يو څو ولايتونو نومونه راته واخه.

- کابل، کندهار، هرات، غزني، پروان، مزار شريف ...

مرغی کټ کټ وخنډل.

ځيرک حيران و چې مرغی نو ولې خاندي.

مرغی وويل: مزار شريف خو ولايت نه دی، د يوه ولايت مرکز دی. د بلخ ولايت مرکز مزار شريف دی. ښه نو، غواړې چې په چکر راسره ولاړ شي او ډېر ښايسته ځايونه وگورې؟

ځيرک په خوشحالی وويل: ولې نه. خو که مور راته اجازه راکړي.

مرغی وويل: د اجازې غم به نه کوي. هغه ما ته پرېږده. ته راځه پر څټ مې راسپرېږه، بل شي ته به چورت نه وهي.

ځيرک زړه نازړه ولاړ و خو مرغی ورته وويل: پر ما باور وکړه.

مرغی ټيټه شوه او ځيرک يې پر څټ پښه واړوله.

مرغی پوښتنه وکړه: ښه نو، اول کومې خوا ته ورشو؟

ځيرک وويل: ما خو يو ځای هم نه دی ليدلی.

مرغی وويل: دا ووايه چې د شمال خوا ته لاړ شو، که جنوب ته، شرق ته، که غرب ته؟ ته خو دا لوري پېژنې، همداسې نه ده؟ شمال کوم خوا ته دی؟

ځيرک وويل: دا څلور لوري پېژنم خو نه پوهېږم چې شمال کوم خوا ته دی. رښتيا ستا نوم څه دی؟

مرغی وويل: نوم مې گل وزرې.

خیرک حیران شو چې دا څه رقم نوم دی. ده د ډېرو الوتونکو او مرغانو نومونه پېژندل: چتکی، توتکی، کارغه، کوتره، کونگ، باز، شاهین، ملا چرگک، گوربت، ډینگ، هیلې، زانه ... خو داسې نوم یې کله هم نه و اورېدلی. دی په همدې چورت کې و چې گل وزرې وویل: گوره! په دې خو پوهېږې چې لمر له کومې خوا راڅېږي او کومې خوا ته لوېږي.

گل وزرې داسې ودرېده چې ښی وزر یې د لمرخاته خوا ته شوه او چپه وزر یې لمر لوېدو خوا ته. بیا یې وزرې وغوړولې، وپې ویل: ته دې هم لاسونه دواړو خواوو ته وغځوو. اوس را ته غوږ شه. لمر له کومې خوا څخه راڅېږي؟

خیرک ځواب ورکړ: له ښي.

گل وزرې وویل: آفرین! نو ښي لوري ته مو شرق دی. چپ لوری مو چې لمر په کې لوېږي، غرب دی. مخامخ شمال دی او شا ته مو جنوب. پوه شوې؟

خیرک وویل: بیخي پوه شوم. که لوری را نه ورک شو، داسې به درېږم چې ښی لاس مې لمرخاته ته شي. بیا راملومېږي چې چپ لاس ته مې غرب دی، مخې ته مې شمال او شا ته مې جنوب دی.

گل وزرې وویل: آفرین! ته خو په رښتیا چې خیرک یې. نو اوس به همداسې مخامخ شمال خوا ته والوځوو. تیار یې؟

خیرک لاسونه د گل وزرې له غاړې تاو کړل. یوه لویه ساه یې واخیسته، وپې ویل: تیار یم. گل وزرې څو گامه منډې کړې او بیا یې وزرې وړپولې. پښې یې له ځمکې پورته شوې. په هوا شوه. وار په وار سره له ځمکې څخه لرې کېده.

خیرک سر د گل وزرې د غاړې په بڼکو کې پټ کړی و. باد یې ویښتان د شا خوا ته خوځول. لاسونه یې د گل وزرې پر اورمېر کلک ټینگ کړي وو.

ټوخه، ټوخه، ټوخه، گل وزرې وټوخل.

ویې ویل: وه خیرکه! ورمېر مې ډېر مه ټینگوه. ساه دې راکې بنده کړه.

ځيرک هماغسې چې سر يې د گل وزرې په بڼکو کې ننه ايستلی و، وويل: و به لوبېم.

گل وزرې وخنډل. ويې ويل: مه ډارېږه. نه لوبېږې. پر ما باور وکړه. هله نو لاسونه دې لږ سست کړه.

ځيرک ورو ورو گوټې سستې کړې. سر يې په کراره د بڼکو له منځه راوايست. سترگې يې پرانيستې.

اوه!

څومره لوړ!

لاندې کورونه، سړکونه، موټرې او هر څه ډېر کوچني ښکارېدل. موټرې لکه د لوبو موټرکونه چې وي. کورونه لکه هغه کوټنۍ چې ځيرک به د ويالې په غاړه کې له خټو جوړولې. دوی لا هم پورته خوا روان وو. گل وزرې د ښار له پاسه يوه دوره ووهله او وار په وار پورته تله. کورونه لا پسې کوچني شول. يو وخت شو چې هر کور د اورلگيتو د قوتيو غونډې ښکارېده. د يوې شنې غونډۍ له پاسه تېر شول. غونډۍ په ونو پټه وه او په سر کې يې د افغانستان خورا لوی بېرغ ښکارېده چې باد يې د شرق خوا ته رپاوه. گل وزرې د شمال لوري ته ځان برابر کړ.

لاندې د کابل هوايي ميدان ښکاره شو. په ميدان کې هليکوپټرې څنگ په څنگ قطار ولاړې وې. ها خوا ته بيا څو لويې الوتکې ښکارېدې. يوه الوتکه د شرق له خوا راروانه وه او وار په وار سره کښته کېدله. هوايي ميدان ته نژدې شوه، نژدې شوه، نژدې شوه او بيا پر ځمکه کېناسته. لومړی خو پر ځمکه تېزه روانه وه خو بيا وار په ورا سره ورو شوه او بيا ودرېده. دا اول ځل و چې ځيرک د الوتکې ناسته ليدله.

يو دم ځيرک ناره کړه: پام، پام!

دوی د غره څوکې ته ډېر نژدې شوي وو. ځيرک ووپږېده چې هسې نه د غره له څوکې سره ولگېږي. خو گل وزرې سر د آسمان خوا ته نېغ کړ او په چټکۍ سره ډېره زياته پورته لاړه. د غره د څوکې له پاسه تېره شوه.



ځيرک به هر وخت له ځان سره فکر کاوه چې تر غرونو ها خوا به څه وي. اوس يې ليدلی شو. د غره ها خوا ته بيا هواره ځمکه وه، کورونه وو. خو د کابل د ښار غوندي نه چې

کورونه بیخي ډېر او سره نژدې دي. هلته کورونه خال خال، له یو بله لرې او د کورونو تر منځ پراخې کروندې او باغونه وو.

هلته پاس سوړ باد لگېده. د ځمکې پر مخ هوا ډېره گرمه وه خو هلته ښه یخه لگېده. ځیرک نور نه ډارېده. لاسونه یې د گلوزرې له غاړې لرې کړي وو. اوس یې لاسونه د گلوزرې د وزرو غونډې دواړو خواوو ته غځولي وو او د وزرو غونډې یې کښته پورته خوځول. ملا یې نېغه کړې وه او سر یې پورته نیولی و. ویښتان یې په باد کې د جنوب خوا ته داسې خوځېدل لکه بېرغ چې باد رپوي. عجیبه خوند یې کاوه.

گلوزرې او ځیرک مخ په شمال په الوت وو.

مازديگر نژدې و. دوی د انګورو د شنو باغونو له پاسه تېر شول. بیا گلوزرې ورو ورو د ځمکې خوا ته راکښته شوه. یو لوی سورور سیند ښکاره شو. په سیند کې ځینو کسانو لمبل او ځینې کسان د موټر د تیبونو په منځ کې د اوبو پر سر روان وو.

گلوزرې وویل: راځه چې لږ دمه وکړو.

د سیند غاړې ته کښته شوه او پر پستو شګو کېناسته. ځیرک هم د گلوزرې له شا څخه راکښته شو.

اوه!

ورنونه یې شخ پخ وو ځکه چې دا څو ساعته د گلوزرې پر څټ ناست و او پښې یې سره ارتې نیولې وې. لکه پر آس چې کېنې، د گلوزرې دواړو ډډو ته یې پښې غځولې وې. ځیرک څو شېبې ورو ورو گامونه اخیستل. څو وارې کېناست او پورته شو. پښې یې کرار کرار سمې شوې. د سیند برې خوا ته یو اوږد، لوړ پل و. له پله دې خوا ته د سیند په غاړه کې له اوسپنې جوړ شوي څپرونه وو چې یو سر یې په وچه کې او بل سر یې د اوبو له پاسه و. ځیرک ځمکې ته ورټیټ شو. موتی یې له پستو شګو ډک کړ. شگې پاکې او نمجنې وې، ذره خاوره او څټه په کې نه لیدل کېده. شگې یې بېرته واچولې. بوټونه یې وایستل. ییلې پښې پر شګو روان شو. د پښو تلي به یې له هر گام سره په شګو کې لږ لږ



خښېدل، لکه پر سپنج باندې چې وگرځي خو پر شگو گرځېدل ډېر خوندور وو. داسې خوند يې کاوه لکه څوک دې چې د پښو تلي درته چاپي کړي.

ځيرک د اوبو غاړې ته ورغی. اوبه دومره رڼې وې چې د سيند تل اوچت ښکارېده. گردې گردې سپينې غټې او وړې تيرې د سيند په تل کې پرتې وې او د تيزو په منځ کې سپين چکي واړه کبان گرځېدل. ځيرک پاڅي پورته کړې او اوبو ته ورگډ شو. اوبه يې تر ښنگرو پورې وې. لږ وړاندې ولاړ، اوبه يې تر زنگنو پورې ورسېدې. اوبه ډېرې نه وې خو خورا تېزې بهېدې.

گلوزرې پرې غږ کړ: پام کوه ځيرکه!

وړاندې مه ځه. وړاندې اوبه ډېرې دي. تيزو ته هم پام کوه. تيرې ښويې دي، چې پرې ونه ښويېږي.

ځيرک وويل: سمه ده.

سيند له غرب څخه د شرق خوا ته روان و. اوبو د شا له خوا د ځيرک پر پښو زور کاوه او دی يې کښته خوا ته تېله کاوه. ده مخ راوگرځاوه، د غرب خوا ته روان شو. اوس نو په اوبو کې مخ ته تگ سخت و ځکه چې ځيرک پورته روان و او اوبه کښته روانې وې. نو ځيرک مجبور و چې د اوبو د زور په مقابل کې پر خپلو پښو زيات زور وکړي.

د سيمې هلکانو او ځوانانو د سيند په منځ کې لامبو وهله. تر لرې ځايه به ولاړل او بيا به له سينده راووتل. بېرته به په پښو راغلل ځکه چې د اوبو د بهير په مخالف لوري يې لامبو نه شوه وهلې.

ځيرک هم له اوبو راووت. يو همزولی ماشوم يې وليد چې کتاب يې په لاس کې و او پر شگو ناست و. کتاب يې لوست. ځيرک يې څنگ ته ورغی. هلک د جغرافيه کتاب لوست. هغه کتاب بند کړ او په لاس کې يې ونيو. بيا يې پر شگو د جمعې د علامې په شان کرښې وايستې. د کرښو په هر سر کې يې د غشي نښه رسم کړه. يوې خوا ته يې شرق وليکه، بلې خوا ته غرب، بل لوري ته شمال او مقابل لوري ته يې جنوب.

خړک ورته وکتل. ويې ويل: لوري دې سرچپه ليکلي دي.

هلک وويل: څنگه؟

خړک داسې ودرېد چې بنی لاس يې شرق ته برابر شو او چپ لاس يې غرب ته. بيا يې خپل بنی لاس وبنوراوه، ويې ويل: گوره! شرق دې ته طرف ته دی، غرب ها طرف ته. مخامخ راته شمال دی او شا ته مې جنوب.

هلک هم همداسې ودرېد. ويې ويل: ته رښتيا وايې.

بيا کېناست. پر شگو ليکل شوې کلمې يې رنگې کړې. دا وار يې څلور واړه لوري سم وليکل. ويې ويل: ته د کابل نه راغلی يې؟

خړک وويل: هو. دا سيمه څه نومېږي؟

هلک وويل: دا صياد دی. په جغرافيه کې دې د ولايتونو نومونه لوستي دي؟ دا کاپيسا ولايت دی.

خړک وويل: ښه، ښه! مرکز يې چې محمود اوراقی دی. نو دا سيند چېرته ځي؟

هلک د شرق خوا ته اشاره وکړه، ويې ويل: همداسې کېښته ځي، بيا په نغلو کې د کابل سيند ته تويېږي. دا د پنجشير سيند دی. د سالنگ او غوربند سيندونه هم په کې گډ دي.

خړک وويل: امممم. پوه شوم. ما په جغرافيه کې لوستي وو چې د کابل د سيند يو معاون د پنجشير سيند دی. نو دا هماغه سيند دی.

گلوزرې پر خړک غږ کړ: خوښه دې نه ده چې لږ ماهيان درباندي وخورم؟

خړک ايله اوس دې ته وړپام شو چې وږی دی. ويې ويل: ماهيان؟ ولې نه. د همدې سيند ماهيان؟

گلوزرې وويل: خود. د دې سيند ماهيان پېر تنکي دي او بل رقم خوند کوي.

هلک خړک ته ږد ږد کتل. شا و خوا ته يې سترگې وغږولې. ويې ويل: ته له چا سره

خبرې کوي؟

خیرک وویل: له گلوزرې سره. ولې ته یې نه وینې؟

هلک بیا چارچاپېره وکتل.

ویې ویل: دلته خو څوک نشته.

گلوزرې کټ کټ وخنډل.

خیرک پوه شو چې یوازې دی گلوزرې لیدلی شي او یوازې دی یې غږ اورېدلی شي.

نو په گلوزرې پسې روان شو. هغه هلک همداسې په حیرانو سترگو ورته کتل. په زړه کې به یې ویلي وي چې دا کابلی خو سوچ لیونی دی، له ځانه سره غږېږي.

خیرک یوه اوسپنیز څپر ته وروخوت او پر تخت یې کېناست. هوټلي شاگرد په یوه اوسپنیز غاب کې سره کړي ماهیان له چکنۍ سره راوړل. یوه وچه ډوډۍ هم ورسره. ماهیان واړه او نري وو، د خیرک له اوږدې گوتې نه دوه برابره غټ. ده د ماهي یوه ټوټه راجلا کړه. د گوتو په سرونو یې منځ راوسپړه چې لېشې یې راوباسي.

هوټلي هلک وویل: داسې مه کوه. لېشې یې نه ایستل کېږي. دا خو واړه کبان دي او ښه سره شوي هم دي. لېشې یې هم پخې شوې دي. په ډوډۍ کې یې تاو کړه او خوره یې.

خیرک څو گولې وکړې یو وار یې ورپام شو چې دی خو دومره پیسې نه لري چې د ډوډۍ پیسې پرې کړي نو دا به څنگه شي. د ډوډۍ پیسې به څوک پرې کوي. گلوزرې چې د څپر مخې ته ولاړه وه، وویل: د پیسو غم یې مه کوه. ما پرې کړې دي.

خیرک په دې حیران و چې گلوزرې څنگه پوهه شوې ده چې دی د پیسو په اړه فکر کوي.

گلوزرې بیا کټ کټ وخنډل، ویې ویل: مه حیرانېږه. زه ستا فکر لوستلی شم.

اوه!

دا يې لا بله. هر څه چې د ځيرک په فکر کې گرځي، گلوزرې پرې پوهېږي.

ځيرک وويل: ته څه شی نه خورې؟

گلوزرې وويل: ولې نه. خورم يې. خو زما خوراک بل شی دی. زما خوراک کيسې دي، کيسې.

- کيسې؟

- هو، کيسې. ځنگه داسې حيران شوې؟

ځيرک په خدا وويل: هاهاهاها! کيسې نو چا خورلې دي. ته به توکې کوي.

گلوزرې وويل: بس نو زما خو همدا خوراک دي.

ځيرک پويی خلاصه کړه. بېرته د گلوزرې پر څت سپور شو. گلوزرې والوته. لږ منزل يې وکړ، بيا يې وويل: وږې يم.

ځيرک هېڅ و نه ويل.

گلوزرې خپله خبره تکرار کړه: وه ځيرکه! تا ته وايم. وږې يم. هله نو زما خوراک راکړه، کيسه راته ووايه.

ځيرک وويل: رښتيا وايي؟ ښه. سمه ده. امممم. ته ودرېږه چې راياده مې شي.

يو فيل او يو مورک سره ملگري وو. دوی په يوه کور کې اوسېدل. مورک به د کور کارونه کول او فيل به خواږه راوړل. مورک چې د فيل خوراک ته کتل، له ځان سره يې ويل چې دا فيل څومره ډېر خوراک کوي. راځه ته هم ډېر خوراک وکړه. يوه ورځ يې په خوراک پيل وکړ. ويې خوړل، ويې خوړل، ويې خوړل. يو وخت يې نس دومره وپرسېد چې ساه يې نه شوه ايستلې. نس يې ډډ شوی و او سخت خوړېده. دی همداسې ستونی ستغ پروت و. بيخي خوځېدای نه شو. پر ځمکه پروت و او زگيروي يې کول. فيل يې زگيروي واورېدل. په منډه راغی. مورک يې په خرطوم کې ونيو او د ځنگله ډاکټر ته يووړ. بيزوگی د ځنگله ډاکټر و. هغه مورک ته دوا ورکړه او ورته ويې ويل: نور به په خوراک کې احتياط کوي.

موږک وويل: نو فيل خو هم ډېر خوراک کوي، هغه ويلي نه مريضېږي.

بيزو ورته وويل: اورېدلي دي نه دي چې د فيل خوراک د فيل کولې غواړي.

گلوزرې کټ کټ په خندا شوه. هاهah

بيا يې ويل: ښه نو، دا ټوکه خو به دي په ما پورې نه وي کړې. زما خوراک خو هم درته عجيب ښکاره شو، کنه؟

خيرک خواب ورکړ: نه نه، هسي دا کيسه راياده شوه.

آفرين! ښکلې کيسه وه. اوس نو مړه شوم. زه هغه ستا د کيسې د موږک په شان ډېر خوراک نه کوم. په هر الوت کې مې يوه کيسه بس وي.

لمر لا نه و ناست چې گلوزرې او خيرک پنجشير ته ورسېدل. تنگه دره، په منځ کې يې سيند او د سيند يوې خوا ته نری سړک، بلې خوا ته يې څو پټي، د توت ونې او د غره په ډبه کې د خلکو کورونه. سيند نو داسې مست بهېده چې د شرهارو غږ يې له لرې اورېدل کېده. دا سيند له شمال څخه جنوب خوا ته روان و. څو ځوانان په وړو نړيو بېړيو کې ناست وو او د بېړۍ چلولو مسابقه يې کوله. د دوی په لاسونو کې بېلچې وې او په بېلچو به يې د بېړۍ لوری سماوه. کله به چې بېړۍ کومې پرنې يا د سيند څنډې ته نژدې شوه، دوی به بېلچه هماغه خوا ته وهله چې بېړۍ بلې خوا ته ټپله شي.

گلوزرې د سيند پر غاړه کېناسته. هلته يو سپين ږيري بزگر له خپلې مېرمنې سره ناست و. په وړو پيالو کې يې شين چای اچولي وو او پر دسمال باندې تلخان ايښي وو. د چايو په ليدو خيرک ته هم ورياده شوه چې تری دی. ده ماهيان خوړلي وو او بيا يې چای نه و څښلی.

سپين ږيري بزگر ورته د چايو ست وکړ. دی هم ورسره کېناست.

د بزگر مېرمنې ورته تلخان ورکړ. عجب خوند يې کاوه.

خيرک پوښتنه وکړه: تلخان له څه شي جوړېږي؟

سپين سرې بښې وويل: بچو! دا د وچو توتانو نه جوړېږي. توتان چې وچ شي، بيا يې اوږه کوو او د ورېتو شويو غنمو له اوږو سره يې گډوو. وروسته يې سره ټکوو چې کلکې چکۍ ترې جوړې شي.

خیرک پوښتنه وکړه: ښه نو. دا خو په آسانه نه جوړېږي. دې ځای ته ولې پنجشېر وايي؟  
سپين ږيري بښې ته وکتل، ويې ويل: واه! دا څومره هوښيار هلک دی.

بيا يې خیرک ته مخ واراوه، ويې ويل: گوره بچۍ! په دې خو پوهېږې چې پنج يعنې پنځه او شپږ هم زمري ته وايي. نو پنج شپږ يعنې پنځه زمريان. په پخوا زمانو کې يو پاچا و چې سلطان محمود غزنوي نومېده. هغه په غزني کې و. هلته يې د اوبو يو بند جوړاوه. نو د وطن هر ځای ته يې احوال ولېږه چې کاريگر ورولېږي. زمونږ له سيمې نه يوازې پنځه تنه ورغلل. پاچا چې خبر شو، ويې ويل له نورو ځايونو پنځوس کسه، سل کسه راغلي دي، ستاسو له سيمې ايله همدا پنځه تنه راغلي؟

دوی ورته وويل: خير دی. مونږ تکړه کاريگر يو. مونږ به د پنځوسو کسانو په اندازه کار وکړو.

دوی په رښتيا چې ډېر تکړه کاريگر وو. په رښتيا يې هم د پنځوسو کسانو په اندازه کار کاوه. سلطان محمود چې د دوی کار وليد، ويې ويل: دوی پنځه کاريگر نه دي، پنځه زمريان دي. بيا نو زمونږ د سيمې نوم پنجشېر شو.

خیرک وويل: څومره ښه. نو هغه بند اوس هم شته؟

سپين ږيري وويل: هو. اوس هم شته. بند سلطان نومېږي.

د خیرک په زړه کې ورتېر شول چې کاش بند سلطان هم وويني.

د گلوزرې غږ يې واورېد: غم يې مه کوه. ور به شو. بند سلطان به هم وويني.

خیرک او گلوزرې والوتل. دا وار نو خیرک دې ته معطل نه شو چې گلوزرې ورنه خپل خوراک وغواړي. پخپله يې کيسه شروع کړه:

باد او باران په خپلو کې خبرې کولې. باد ويل زه زورور یم. زه ونې ماتولی شم، کورونه ړنگولی شم، گرد او دوږې هوا ته پورته کولی شم.

خو باران ويل زه زورور یم. زه سپلاب راوستی شم. زه کورونه، باغونه او کروندې وړانولی شم.

باد وويل: نو راځه چې خپل زور معلوم کړو. هاغه بوډا وينې چې په دښته کې روان دی؟ هر چا چې د دې سړي ځادر ايسته کړ، هغه تکره دی.

باران وويل سمه ده. اول ته خپل زور وکړه.

باد والوت. د سړي په لوري په منډه ورغی. خو هر څومره زور يې چې وکړ، سړي خپل ځادر هماغومره کلک ونيو. باد ډېره خواري وکړه خو د بوډا ځادر يې لرې نه کړای شو. آخر باد سترې شو. زور يې وخوت او کرار کېناست. باران ته يې وويل چې اوس نو ستا وار دی.

باران په ورېدو شو. بوډا ځادر پر سر ونيو او له ځانه يې تاو کړ. باران هم ډېر زور وکړ. کله سيده ورېده کله کوږ. خو ناکامه شو. باران هم سترې ستومانه بېرته ورېځو ته ولاړ.

په دې وخت کې لمر راغی. په موسکا سره يې وويل: اوس نو زما کمال وگورئ.

بوډا د لمر په راتلو خوشحاله شو. پر يوې ډبرې کېناست او خپل ځادر يې د تېږو پر سر هوار کړ چې وچ شي. پخپله هم لمر ته کېناست چې جامې وچې کړي.

گلوزرې وويل: ډېر ښه. څومره ښه کيسه وه. ښه نو، د دې کيسې مطلب څه دی؟

ځيرک وويل: امممم. خو همدا يې مطلب دی چې هر کار په زور نه کېږي.

گلوزرې وويل: آفرين! او بله معنا به يې دا وي چې يوازې زور مهم نه دی. مهرباني او گټه رسول او ښه کول مهم دي. بوډا ځکه خپل ځادر لمر ته واچاوه چې لمر ورته ځادر وچاوه او گټه يې ورته رسوله.

دوی د گڼو غرونو له پاسه تېرېدل. هرې خوا ته غرونه وو. د یوه غره له پاسه د اوبو لوی ډنډ و. گل وزرې د اوبو پر غاړه کېناسته. ځیرک حیران و چې د دومره لوړ غره پر سر د اوبو ډنډ به چا جوړ کړی وي.

خو دا ډنډ چا نه و جوړ کړی. دا طبیعي ډنډ و چې د واورو اوبه په کې راټولېږي. لمر لوېدی و او ورو ورو تیاره خپرېدله.

گل وزرې پوښتنه وکړه: ښه نو، د پنجشېر په معنا پوه شوي؟

ځیرک وویل: هو. جالبه کیسه یې وه.

گل وزرې وویل: خو یوه بله به زه درته وکړم. په پخوا وختونو کې دا ځای پنجشېر نومېده. پنج خو هماغه پنځه ده او هېر یعنې غر معنا دا چې پنځه غرونه. دا په دې چې دلته پنځه کنډاوونه دي. داسې هم ویل کېږي چې هېر د اوبو او سیند معنا لري، دلته پنځه کوچني سیندونه سره یو ځای کېږي او د پنجشېر سیند جوړوي. په پخوانو کتابونو کې راغلي دي چې دلته د سپینو زرو کان و خو اوس د پنجشېر زمره ډېر مشهور دی. دلته د زمره کانونه دي. اوه! څنگه رېږد اخیستی یې؟ راځه، زما په بڼکو کې پټ شه.

ځیرک چې له یخه رېږدېده، د گل وزرې تر وزر لاندې ننوت. گل وزرې وزر راټوله کړه او ځیرک یې په خپلو نرمو گرمو بڼکو کې پټ کړ. پخپله یې هم سر د بلې وزر لاندې کړ او دواړه ویده شول.

د گل وزرې بڼکې دومره پستې او دومره تودې وې چې ځیرک تر سهاره پورې په خواږه خوب ویده و. لمر راختلی و خو ځیرک لا ویده و. گل وزرې ورباندې غږ وکړ: ځیرکه! وه ځیرکه! جگ شه چې لمر راختلی دی. ټوله دنیا رڼا رڼا ده.

ځیرک په خوبولي غږ وویل: مورې! پرې مې ږده. پرېږده چې خوب وکړم. مکتبونه خو رخصت دي.

گل وزرې کټ کټ په خندا شوه.



ځيرک حيران و چې د مور غږ يې څنگه بدل شوی دی.

سر يې اوچت کړ. گوري چې د گلوزرې تر وزر لاندې پروت دی.

گلوزرې وويل: نه، نه، نه! مور به دې هېڅ اندېښنه و نه کړي. ما خو درته وويل چې پر ما به باور کوي.

ځيرک وويل: زه خو دا ټوله شپه په کور کې نه وم نو مور او پلار به مې څنگه اندېښنه نه کوي؟

گلوزرې ځواب ورکړ: گوره! څنگه چې ستا فکر لولم، د هغوی حال هم رامعلوم دی. زما او ستا سفر اوږد دی. که غواړې چې خپل وطن ووينې نو د کور سودا به نه کوي. بيا هم در ته وایم، پر ما باور ولره. هر څه به سم وي.

ځيرک د هغه خبره ومنله او له ځان سره يې وويل چې نور به اندېښنه نه کوي.

گلوزرې وويل: په سبناري کې څه شی خورې؟

ځيرک وويل: مور خو مې هر سهار شيدې اېشوي. وايي شيدې د بدن ودې ته گټه لري او هډوکي کلکوي.

گلوزرې وويل: بالکل ښه وايي. خو زه به بل رقم شيدې درياندي وڅښم «شور چای». هله نو راوخپږه چې والوخو.

ځيرک د گلوزرې پر څټ سپور شو. گلوزرې د غره پر سر څو گامه منډې کړې او بيا په هوا شوه.

اوه!

څومره ډېر غرونه!

يو نه، دوه نه، لس نه، سل نه، سلگونه غرونه وو چې يو د بل په څنگ کې او يو په بل پسې پراته وو. خو غرونه له پاسه داسې نه ښکارېدل چې له ځمکې څخه ښکاري. له

هواري ځمکې څخه چې غره ته گوري، ډېر لوړ در ته ښکاري خو له پاسه، له هوا څخه بيا د کوچيانو د کېږديو غونډې معلومېږي، لکه ډېرې کېږدې چې سره څنگ په څنگ جوختې درول شوې وي او ته له پاسه ورته وگوري. ځينې غرونه تور، ځينې زېړ بخون، ځينې نسواري او ځينې سپينچکي وو.

پاس هوا يخه وه. د ځيرک ستمی کېده. ساه يې ډوبېده.

گلوزرې ورته يو ماسک ورکړ. په ماسک پورې يو نری پيپ تړلی و، لکه د سيروم پيپ.

گلوزرې وويل: دا دې په خولې او پوزې پورې ونيسه. دلته د هوا آکسيجن کم دی. په دې ماسک کې به آکسيجن درشي.

ځيرک چې څنگه ماسک وتاړه، پشششششششش، نری باد يې سپرمو ته ورننوت. ساه يې ورسره سمه شوه.

گلوزرې وويل: څومره چې له ځمکې څخه پورته ځي، هماغومره آکسيجن کمېږي ته خو پوهېږې چې آکسيجن څه شی دی، همداسې نه ده؟

ځيرک وويل: هو. په بيولوژي کې مې لوستي دي. انسان بې آکسيجنه ژوند نه شي کولی. مور آکسيجن اخلو او کاربن ډای اکسايډ هوا ته خوشي کوو خو ونې بوتې بيا کاربن ډای اکسايډ اخلي او آکسيجن خوشي کوي.

دوی وار په وار سره پورته تلل. ډېر مزل يې وکړ. بيا گلوزرې د يوه غره پر لور په څوکه کېناسته. داسې ښکارېدل چې نور غرونه او نورې څوکې ټولې تر دې څوکې ټيټې وي.

ځيرک د گلوزرې له شا څخه راکښته شو. مټې يې دواړو خواوو ته پرانيستې. سر يې شا ته او سينه يې مخې ته راوايسته. لويه ساه يې واخيسته. ويې ويل: څومررررره لور!

گلوزرې وويل: تا خو به د «نو شاخ» نوم اورېدلی وي؟

ځيرک وويل: هو. په جغرافيه کې مې لوستي دي. نو شاخ د افغانستان تر ټولو لور په څوکه ده، د هندوکش په غرونو کې او ۷۴۸۵ متره لوړه ده.

اوه! لکه چې همدا د نو شاخ څوکه ده؟

گلوزرې وويل: خود.

ځيرک څو وارې هوا ته ټوپونه ووهل. ويې ويل: باور مې نه کېده چې زه به د نو شاخ څوکه ووينم.

گلوزرې وخنډل: ډېر نور شيان به هم ووينې. ما سره چې گرځې، داسې مزې به کوي.

ځيرک په خندا وويل: تا دا کيسه اورېدلې ده؟

- کومه کيسه؟

- زه به يې در ته ووايم.

- سمه ده. خو راکه چې والوځو. په لاره کې به يې راته ووايې. ما ويل تر هغې

پورې چې تا چای نه وي څښلی، زه به هم خپل خوراک در نه نه غواړم خو ته يې

چې پخپله راکوې نو دوا مې شه.

دواړه بيا په هوا شول.

ځيرک کيسه شروع کړه: وايي يو کنجوس له چا سره ملگری شو. هغه يې ټوله ورځ

وږی تږی په بازار کې وگرځاوه. مازديگر و چې په لاره کې يې يو دانه نخود پيدا کړ.

نخود يې له ځمکې راپورته کړ. گردونه يې پو کړل. بيا يې په منځ کې نيم کړ. نيم يې

خپلې خولې ته واچاوه او نيم يې ملگری ته ورکړ. ويې ويل: موږ سره چې گرځې،

داسې مزې به کوي.

گلوزرې له خندا شنه شوه. ويې ويل: ښه نو داسې! زه در ته کنجوسه ښکاره شوم که

څنگه؟

ځيرک په خندا وويل: نه، نه. هسې ستا په خبرې پورې راياده شوه.

تر يو څه مزله وروسته، داسې لوړو غرونو ته ورسېدل چې لا هم په واورو پوښلي وو.

ځيرک حيران شو چې په دې اوږي کې نو واورې له کومه شوې.

گلوزرې وويل: مه حيرانېره. دا د پامير غرونه دي، بدخشان. دغه ځای د دنيا بام بلل کېږي. دا په دې چې ډېر لوړ دی. دلته له يوه ژمي څخه تر بل ژمي پورې واړه پاتې کېږي.

گلوزرې د پامير د غرونو پر سر دوره وکړه او لږ لږ رابښکته شوه. دومره رابښکته شوه چې نژدې وه د ځيرک پښې له تيرو سره ولگېږي. د غرونو په سر په يوه ځای کې چې د غره په نيمايي کې و او واوړه په کې نه وه، گردې خيمي ښکاره شوې. يو سړی چې پوستينه يې اغوستی و او پر سر يې د وړيو لويه خولۍ وه، له يوې خيمي څخه راووت. لږ ها خوا ته په يوې ونې پورې يوه غوا تړلې وه. غوا هم په اوږدو وړيو کې داسې پټه وه لکه د هغه سړي پوستينه يې چې اغوستې وي. د غوا وړی دومره اوږدې وې چې غولانځې يې هم په کې پټې وې او سمې نه ښکارېدې.

گلوزرې وويل: دا خلک قرغزان دي. دوی په همدې يخ کې دلته اوسېږي. ژبه يې قرغزي ده. ښه وړی شوی به يې. بس لږ مزل پاتې دی. لږ وروسته به شورچای وڅښي.



د پامير غرونه، بدخشان، د قرغزانو کپردي

بيا د غرب خوا ته راتاو شوه. ښه وړاندې ولاړه او بيا د شمال خوا ته وگرځېده. د گڼو غرونو په منځ کې په يوه دره کې ورو ورو رابښکته شوه.

له هوا څخه داسې معلومېږي چې د غرونو په منځ کې به هېڅ شی نه وي او ټول غرونه به په يو بل پورې نښتي وي خو د غرونو په منځ کې درې وي او په درو کې هوارې ځمکې، پټي، کورونه او سيندونه.

گل وزرې وار په وار سره ځمکې ته نژدې کېده. د یوه کور په انگر کې یوې بڼې له تناره څخه کولچې رايستلې. گل وزرې د همدې کور په انگر کې کېناسته. ځيرک ته يې وويل: تا ته ښه اشتها غواړم. شورچای به له کولچو سره تيار وي.

بڼې له تناره څخه یوه چایجوشه راوايسته. مخ يې د کور خوا ته کړ او ناراه يې کړه: شريف بېگه! راشه دا کولچې یوسه.

په دې وخت کې يې سترگې پر ځيرک ولگېدې. ويې ويل: او هوووو! دا کوچنی مېلمه له کوم لوري راغلی دی؟

ځيرک وويل: دی له لرې وطنو څخه راغلی دی. لکه شاهين له کابل څخه په هوا شوی او دلته راغلی دی.

ځيرک وړاندې لار، سلام يې وکړ. ويې ويل: ترورې! زه ځيرک يم. له کابل نه راغلی يم.

له شا څخه يې د یوه هلک غږ واورېد. نو سترې مه شې، د لوړو غرو شاهينه!

ځيرک شا ته وکتل. د ده په عمر یو سپين رنگی ښايسته هلک و.

ځيرک سخت وړی شوی و.

ټول کوټې ته ننوتل. د ټغر په شان له وړيو څخه او بدل شوی دسترخوان هوار شو. په تناره کې پخې شوې تودې کولچې ورباندې کېښودل شوې. د تازه او تودو تنوري کولچو وږم هوا ته پورته شو. اوه! عجب خوندور وږم يې و او په ځيرک خو لا زيات ښه په دې لگېده چې سخت وړی شوی و.

بڼې په پيالو کې شورچای واچول. پيالې د وړو کاسو په شان وې خو لاستي يې نه درلودل. شورچای ښه ټينگ او خوندور و. ځيرک خپله پياله راپورته کړه. سره وه. څو وارې يې پوکې وړکړ چې چای لږ سوړ شي. بيا يې يو کوچنی غورپ ورنه وکړ. د شيدو او کوچو خوند يې کاوه خو مالگين و. يوه کولچه يې ماته کړه او يوه ټوټه يې خولې ته کړه. ورپسې يې د شورچای غورپ وکړ.

امممم!

د شورچای اصلي خوند نو اوس ښکاره شو. له کولچې سره يې بل رقم ښه خوند کاوه.

د ځيرک پيال په څو شېبو کې تشه شوه.

د کور مېرمن ورته موسکۍ شوه. پيال يې بيا ورته ډکه کړه.

ځيرک پوښتنه وکړه: ترورې! دا شورچای څنگه جوړېږي؟

ښځې وويل: اول تورچای ښه اېشوو چې رنگ وباسي، بيا شيدې ورسره گډوو. بيا ميده شوي غوزان او کوچ هم په کې اچوو چې خوند يې ښه شي او د بورې په ځای مالگه په کې اچوو.

شريف بېگ وويل: زموږ خلک ټوله ورځ سخت کارونه کوي خو شورچای چې وڅښي بيا ژر نه وږي کېږي. دا ډېر قوی شی دی.

ځيرک ورته وويل: زه او ته به سره ملگري شو. يو ځای به لوبې وکړو. يو ځای به درس ووايو.

شريف بېگ وويل:

تويت ازېد وزم ازود

تويت شاهين وزم چبود

بيا يې وخنډل او ويې ويل: څنگه داسې حيران حيران راته گورې؟ دا زموږ په ژبه، يعنې په شغناني ژبه يو شعر دی چې وايي: ته د هغې خوا يې، زه د دې خوا يم / ته شاهين يې، زه کورکورۍ يم.

نو زما او ستا ملگرتيا نه کېږي. ته لکه شاهين له لرې وطنو څخه راغلی يې او بېرته به لاړ شې.

ځيرک په خندا وويل: اوه! ستاسو ژبه څومره خوږه ده. دا شعر دې هم ښکلی و خو موږ

بيا داسې وايو:

مينه په تلو راتلو زياتېږي

کله راځه، کله به زه درځم مينه

بنه نو تا ويل چې ژبه مو شغناني ده نو دا ځای به هم شغنان وي او د شيوا جهيل به هم همدلته وي. يوه ورځ زما خور خپل کتاب په لور غږ لوسته، ما واورېدل چې په شغنان کې د شيوا په نوم يو لوی جهيل دی. هغه به چېرې وي؟

شريف بېگ وويل: هغه زمور له کوره ډېر لرې دی.

ځيرک وويل: راځه چې ورشو، ويې گورو.

شريف کت کت وخنډل: زه څه وایم او دمبوره مې څه وايي. زه وایم هغه ځای ډېر لرې دی، ته وايې راځه چې ويې گورو.

ځيرک د هغه لاس ونيو، ويې ويل: راځه!

په ځان پسې يې راوځکاوه. له کوټې ووتل.

ځيرک چې خپل بوټونه په پښو کول، ويې ويل: او هو! دا ستا بوټونه څومره جالب دي. لرگين بوټونه مې نه وو ليدلي.

شريف بېگ موسکې شو او ويې ويل: خوښ دې شول؟ دا بوټونه زمور خلک پخپله جوړوي. مور کاشوغې، ځمځې او کاسې هم له لرگيو جوړوو.

دواړه د انگر کونج ته ورسېدل.

ځيرک گل وزرې ته وويل: زه او ملگرې مې غواړو چې شيوا جهيل ته ورشو.

په دې وخت کې يې ورياده شوه چې گل وزرې خو يوازې ده ته ښکاره کېږي او نور څوک يې نه شي ليدای.



شريف بېگ ده ته رډې سترگې نيولې وې.

ځيرک ورته د گلوزرې کيسه وکړه او پوه يې کړ چې و نه وېرېږي.

گلوزرې شريف بېگ ته هم ځان بنکاره کړ.

شريف بېگ څو شېبې همداسې حيران حيران کتل. بيا وړاندې ولاړ او د گلوزرې پر وزر يې لاس تېر کړ.

ځيرک او شريف بېگ دواړه د گلوزرې پر څټ سپاره شول. گلوزرې په هوا شوه خو ويې ويل: گوره ځيرکه! اوس چې دوه تنه شوي، زما خوراک به رادېروي ځکه چې زه به زياته انرژي مصرف کړم.

ځيرک وويل: سمه ده. غم يې مه کوه. زه لکه هغه کنجوس سړی نه يم چې نيم دانه نخود به درکوم.

ټولو کټ کټ وخنډل او بيا ځيرک کيسه شروع کړه:

وايي يوه چونگېنه او يوه کوتره سره ملگرې شوې. خو چونگېنه به چې له اوبو راووته، کوتره به نه وه او چې کوتره به د اوبو غاړې ته ورغله، چونگېنه به په اوبو کې وه. نو لیده کاته به يې چندانې نه کېدل.

يوه ورځ چونگېني وويل: گوره! زه به يو تار په خپلې پښې پورې وټرم. د تار بل سر به په وچه کې پروت وي. هر کله چې راغلي، تار کش کړه، زه به له اوبو څخه راوځم. دا به مو د ملگرتيا تار وي.

دوی همداسې وکړل. بله ورځ کوتره راغله. چونگېنه نه وه. کوترې تار په مښوکه کې ونيو او څو وار يې راکش کړ خو د چونگېني درک معلوم نه شو. کوترې له ځان سره فکر وکړ چې راځه دا تار دې په پښې پورې وټره، لږه والوځه چې چونگېنه له اوبو راوباسي. کوترې سر ټيټ نيولی و او په پښې پورې تار تاره چې په همدې وخت کې يو شاهين راغی. کوتره يې په منگولو کې ونيوه او په هوا شو. شاهين چې کوتره ښه پورته يوره،

چونگنبه هم ورسره په هوا شوه.

له هغې خو يو کارغه راروان و. په هوا کې د چونگنبې په ليدو حيران شو. پوښتنه يې وکړه: خير خو به وي، ته په هوا کې څه کوي؟

چونگنبې وويل: پوښتنه مه کوه. بس د يارانې په تار کې بند يم.

شريف بېک وويل: ښه نو. اوس ته چونگنبه يې که زه؟

گلوزرې، شريف بېک او ځيرک درې واړو وخنډل.

گلوزرې وويل: څومره جالبه! پوهېږې، داسې کيسې لکه شورچای مزه کوي او ستا غبر هم لکه تنوري کولچې. خير يوسې، پوره انرژي مې واخيسته. تر شيوا پورې به نه وېرې کېږم.

دوی د جنوب خوا ته روان وو. چې ښه مزل يې وکړ، ځيرک وويل: اوهووو! څومره پېرې اوبه!

د شنو اوبو پېر لوی ښو و.



### د شيوه جهيل، بدخشان

گلوزرې وويل: همدا شيوه ده. مور په بڼه وخت کې راغلي يو چې کنگلونه وپلي شوي دي. دلته يوازې د اورې په دريو مياشتو کې کنگل نه وي، نور نو د کال په نهو مياشتو کې دا اوبه يو مخ کنگل وي.

گلوزرې پر اوبو کېناسته او لکه بېړۍ په اوبو کې روان شوه.

خېرک او شريف بېک يوې خوا ته ځانونه کاره کړل. لاسونه يې تر مړونده پورې په اوبو کې ننه ايستلي وو.

اوه! څومره يخې وې.

خېرک گلوزرې ته کړه: ته خو ډېر کمالونه لرې. لامبو دې هم بڼه زده ده.

گلوزرې وويل: دا خو ده. او په اوبو کې غوټې وهل مې هم زده دي. غوټه په کې ووهم؟

هاهاها

خیرک چیغه کره: نه، نه!

گلوزرې په خندا وویل: مه پارېره، هسې مې ټوکه وکړه.

خیرک وویل: هغه د اوبن او گېدرې کیسه دې رایاده کړه. وایي اوبن او گیدره سره ملگري وو. یوه ورځ پالیز ته ولاړل چې خټکي وخورې. گیدرې ژر ژر خټکي وخورل او مړه شوه خو اوبن لا نه و مور شوی. گیدرې وویل: زما خو عادت دی چې نس مې مور شي، بیا شپېلکی وهم.

اوبن وویل: پام چې دا کار ونه کړې. د پالیز څښتن به راوینن شي، دواړه به مو وډبوي.

گیدرې وویل: زه خپل عادت نه شم بدلولی.

په همدې کې یې نارې پیل کړې او پخپله وتښتېده.

اوبن لا سم نه و جگ شوی چې د پالیز څښتن راورسېد او ښه یې وډباوه.

اوبن غریب په منډه وتښتېد. ښه لرې ولاړ. گوري چې گیدره د سیند په غاړه ولاړه ده.

گیدرې وویل: اوبن لالا! ښه شو چې راغلې. زه خو له اوبو نه شم پورې کېدای، نو ته به مې پورې کوي.

اوبن گیدره په شا سپره کړه. د سیند منځ ته چې ورسېد، وپې ویل: زما خو عادت دی چې د سیند منځ ته ورسېرم، یوه غوټه وهم.

گیدرې چیغه کړه: پام! پام! زما خو لامبو نه ده زده، ډوبه به شم.

اوبن وویل: زه خو خپل عادت نه شم بدلولی. په ما یې څه چې ډوبېږي که نه ډوبېږي.

گیدره پوهه شوه چې له اوبن سره یې باید ناځواني نه وای کړې. نو بخشنه یې وغوښته.

گلوزرې او شریف بېک له خندا شنه شول.

گلوزرې وویل: یاره خیرکه نو! له خندا دې مړ کړم. هاهاهاهاهاهاهاهاهاهاهاه.

وايم آفرين دي! په هرې خبرې پورې دې خامخا يوه كيسه زده وي.

جهيل دومره لوی و چې سر او پای يې نه معلومېدل.

پوهېږې چې څومره لوی و؟

۱۱ كيلومتره اوږد او ۸ كيلومتره سورور و. ته خو به خامخا په دې پوهېږې چې يو كيلومتر زر متره دی نو اوس فکر وکړه چې يوولس كيلومتره به څومره اوږد وي.

دوی د جهيل سيل وکړ او بيا بېرته په هوا شول.

ځيرک شريف بېک ته مخ واراوه او ويې ويل: ملگره! ژرنده که د پلار ده، هم په وار ده. اوس نو ستا وار دی چې يوه كيسه راته ووايې.

شريف بېک لږ چورت وواهه او بيا يې وويل: سمه ده. د چوغکې كيسه به درته وکړم.

يوه چوغکه وه چې پر اغزيو باندې به کېناسته. يوه ورځ يې مشکې د اغزيو په منځ کې ولوبدې او دې چې هر څه خواري وکړه، وايې نه شوې اخيستی.

چوغکه اور ته ورغله. ورته ويې ويل: ته راشه په لمبو دې اغزي وسوځوه چې زه مې مشکې واخلم.

اور ورته وويل: زه به ولې دا وچ لرگي نه سوځوم چې له تا سره به ځم او لاندې اغزي به سوځوم.

چوغکه اوبو ته ولاړه چې راشه اور مړ کړه چې زما خبره نه مني. خو اوبو وويل: زه به ولې په ويالو کې نه بهېږم چې له تا سره به ځم او اور به مړ کوم.

چوغکه ولاړه غوا ته. ورته ويې ويل: له ما سره لاړه شه، اوبه وڅښه ځکه چې هغه زما خبره نه مني.

غوا ورته وويل: زه هېڅ تېرې نه يم.

چوغکه لېوه ته ولاړه چې راشه دا غوا وخوره.

لېوه وويل: زه هېڅ وږی نه يم.

چوځکه ښکاري ته ورغله چې راشه لېوه ووله.

هغه وويل: اوس مې ښکار ته زړه نه کېږي.

چوځکه مورک ته ورغله چې راشه د ښکاري د ټوپک بند وخوره.

مورک وويل: ما ته خوب راځي.

چوځکه پيشو ته ولاړه چې راشه مورک وخوره.

پيشو وويل: نس مې مور دی.

چوځکه نجونو ته ورغله چې راشئ پيشو ووېږئ.

نجونو وويل: مور خپلې انا ته وږی تاوو.

چوځکه باد ته ورغله چې راشه والوځه او د نجونو وږی په هوا کړه.

باد د چوځکې خبره ومنله. باد والوت او د نجونو وږی يې په هوا کړې. نجونو په وړيو پسې منډې کړې. پيشو له دوی څخه ووېرېده او منډه يې کړه د مورک خوا ته. مورک ورنه وتښتېد او د ښکاري کور ته ولاړ. ښکاري ټوپک پورته کړ چې مورک يې بند و نه خوري. ښکاري په لېوه پسې ووت. لېوه وتښتېد او د غوا خوا ته يې منډه کړه. غوا منډې کړې، منډې کړې، تږې شوه. ولاړه چې اوبه وڅښي. اوبه ورنه د اور خوا ته ولاړې. اور د اغزيو خوا ته ولاړ. اغزيو اور واخيست. اغزي پاک وسوځېدل. چوځکې خپلې مشکې واخيستي او والوته.

ځيرک وويل: اممممم! دا کيسه خو بيخي نوې وه. ما نه وه اورېدلې.

گل وزرې وويل: او ښکلې هم وه. آفرين شريف بېکه!

ځيرک او گل وزرې شريف بېک تر کوره پورې ورساوه. ځيرک د شريف بېک له مور څخه د شورچای او کولچو په خاطر مننه وکړه. گل وزرې او ځيرک والوتل او شريف بېک تر

دېره وخته پورې ورته کتل او لاس يې ور ته ښوراوه.

گلوزرې د ښکلو شنو درو له پاسه چې د پنج سيند په خوا کې غځېدلې وې، الوت کاوه. په لاره کې يې ځيرک ته د لاجوردو، لعلو، او اورلگيتو کانونه وښودل. ځيرک په جغرافيه کې لوستي وو چې د بدخشان لاجورد د کيفيت په لحاظ په ټوله دنيا کې اول مقام لري.

له دېر مزله وروسته دوی داسې ځای ته ورسېدل چې د پنج سيند له کوچې سيند سره يوځای کېده او د آمو سيند ورڅخه جوړېده. آمو نو بيخي دېر لوی سيند و. ځيرک پخوا داسې سيند نه و ليدلی. د کوچې او پنج سيندونو تر منځ يوه ورانه کڼده کپره غونډۍ وه.

گلوزرې پر غونډۍ کېناسته او ويې ويل: دا دی، آی خانم ته ورسېدو. دلته دېر پخوا يو ښار و، د يونان - باخترې تمدن يو مرکز و. يونانيان د مقدوني سکندر په وخت کې يعنې دوه زره او درې سوه کاله مخکې افغانستان ته راغلل. د يونان او افغانستان هنر، معماري او تمدن سره گډ شول او د يونان - باخترې په نوم نوی تمدن يې جوړ کړ. دلته چې اوس کنډواله ده، هاغه مهال يو لوی ښار و. د ښار په منځ کې يوه ښکلې ماڼۍ وه. د دې له پاره چې د ماڼۍ دېوالونه له لنډېل څخه وساتل شي، په تهاداب کې يې سکاره اچولي وو او د دېوالونو کښته برخه يې په پخو خښتو رغولې وه، د پاسه يې بيا اومې خښتې لگولې وې. دا د يوناني معمارۍ چلونه وو خو د دې ښار په جوړولو کې د افغاني معمارۍ له سبک څخه هم استفاده شوې وه. مثلاً په دېوالونو کې يې ځای ځای برجونه وو او د کوټو بامونه يې هوار جوړ شوي وو، حال دا چې په يوناني معمارۍ کې بامونه د گنبدو په بڼه جوړېږي. د دې ښار چاپېره لوی دېوال تاو شوی و چې ۱۵۰۰ متره اوږد و. په هاغه څنډه کې يې چې د کوچې سيند خوا ته ده، يو ټينگ برج و، دې بلې خوا ته يې درې نور برجونه وو.

ځيرک پوښتنه وکړه: برجونه يې د څه له پاره جوړ کړي وو؟ او بله دا چې په دومره لرې ځای کې يې ولې ښار آباد کړی و، دا ځای خو بيخي سپېره دی.

گلوزرې ځواب ورکړ: امممم! ته خو په رښتيا ځيرک يې چې دې شيانو ته دې پام

کېږي. گوره! هاغه مهال يعني څه باندې دوه زره او دوه سوه کاله وړاندې دا سيمه آباډه وه. خلکو له آمو سيند نه لويې ويالې ايستلې وې او چارچاپېره ځمکې يې اوبولې. بله دا چې هاغه مهال د هند، چين، ايران او مرکزي آسيا تاجرانو به په همدې لاره تگ راتگ کاوه او د يونان - باخترې پاچاهانو به ورنه ماليه اخيستله. لرغونپوهان په دې باور دي چې دې پاچاهانو به د لاجوردو تجارت هم کاوه. تا خو په بدخشان کې د لاجوردو کانونه وليدل کنه. نو دا ځای هغو کانونو ته نژدې و او ان په هماغه وخت کې د افغانستان لاجورد په مصر کې ډېر مشهور و.

د گلوزرې خبرې خلاصې شوې.

ځيرک يوه شېبه ورته وکتل، بيا يې وويل: او برجونه؟

گلوزرې په خندا وويل: اوه! دا پوښتنه خو رانه هېره وه. آفرين! ستا حافظه ښه ده. ښه نو! برجونه يې له دښمن څخه د ښار د ساتلو له پاره جوړ کړي وو. پاس د برج پر سر به عسکرو څار کاوه چې دښمن ورباندې بريد ونه کړي. لرغونپوهانو له دې ځای څخه ځينې مجسمې، سکې، لوبښي، د ورزش وسايل، او نور آثار موندلي دي. ته پوهېږې، دلته د تياتر داسې لوی سالون و چې شپږ زره کسان به په کې ځايېدل او يو لوی جمنازيوم هم په کې و چې خلکو به په کې ورزش کاوه.

ځيرک وويل: څومره جالبه ده. ان دوه زره او دوه سوه کاله پخوا مو داسې شيان لرل؟

گلوزرې وويل: دا خو لا څه کوې، داسې ځايونه به درباندي ووينم چې پنځه زره کاله پخوا جوړ شوي دي. داسې شيان به ووينې چې يونيم لک کاله عمر لري.

ځيرک لويه ساه واخيسته، وېي ويل: اوهوووووو! يو نيم لک کاله؟

گلوزرې په موسکا سره وويل: بالکل.

بيا يې په خپل وزر سره د غونډۍ يوه ځای ته اشاره وکړه، وېي ويل: له هاغه ځايه يو ډبرليک هم پيدا شوی و. ته ډبرليک پېژنې؟



خټيرک لږ فکر وکړ او بيا يې وويل: ډبرليک؟ امممم، معنا دا چې چا به پر ډبرې ليک کړی وي؟

گلوزرې خپله وزر د خټيرک پر سر ورته پرې کړه، ويې ويل: آفرين! پخوا به انسانانو د حيواناتو پر پوستکو او هډوکو او پر لرگيو ليکل کول. خو ځينې مهمې خبرې به يې پر ډبرو ليکلې چې ورانې نه شي او ډېر وخت عمر وکړي. هغه ډبرليک چې له دې ځايه پيدا شوی، پرې ليکل شوي وو: «په وړکتوب کې ښه تربيت، په ځوانۍ کې پر نفس حاکميت، په پاڅه عمر کې رښتينولي او سخاوت، په سپين ږيرتوب کې ښه مشورت؛ بيا نو د مړينې په وخت کې افسوس مه کوه.»

خټيرک وويل: څومره جالبه خبره!

څو شېبې يې د ډبر ليک د خبرو په اړه فکر وکړ، بيا يې وويل: نو بيا هغه ښار څه شو؟ دا ځای اوس ولې داسې کنډ و کپړ دی؟

گلوزرې ځواب ورکړ: شاوخوا دوه زره او يو سل او پنځوس کاله وړاندې د مرکزي آسيا ځينو خلکو پر دې ښار حمله وکړه او ښار يې وسوځاوه. بيا پنځلس کاله وروسته يې بل برید وکړ او بيا يې هم ښار ته اور واچاوه. ښار وران و بجا شو او بيا چا جوړ نه کړ. وروسته نو باد او باران يې پر سر خاورې خټې واړولې او دغه غونډۍ ترې جوړه شوه.

خټيرک د غونډۍ په بېخ کې سوړو ته اشاره وکړه، ويې پوښتل: نو هغه سوړې په کې چا ايستلې دي؟

گلوزرې ځواب ورکړ: اته پنځوس کاله مخکې ظاهر شاه چې د افغانستان پاچا و، د ښکار له پاره تخار ته راغلی و. د سيمي خلکو د ډبرې يوه ټوټه وروښوده چې حکاکي په کې شوې وه او په همدې آي خانم سيمه کې يې موندلې وه. ظاهر شاه هغه ډبره فرانسوي لرغونپوهانو ته واستوله. هغوی چې ډبره وکتله، ويې ويل چې دا خو ډبره لرغونې ده. بيا راغلل او دلته يې کيندنې وکړې. هغوی ډبر شیان دلته پيدا کړل او ملي موزيم ته يې ولېږل. بيا وروسته جگړې پيل شوې او لرغونپوهان ولاړل. وروسته د سيمي

ځينو خلکو دا ځای په خپل سر وکينده چې قيمتي شيان په کې پيدا کړي او بيا يې خرڅ کړي خو دوی نه پوهېږي چې دا د وطن د ټولو خلکو شتمني ده. دوی به د دې قيمتي شيانو په خرڅولو سره يو څو روپۍ پيدا کړي وي خو که داسې شيان په موزيمونو کې وساتل شي، ډېر خلک به يې کتلو ته ورځي او د کتلو له پاره به يې ټکټ اخلي. د ټکټ پيسې به د ټول وطن د ټولو خلکو له پاره ولگول شي. بله دا چې دا خو د وطن معنوي شتمني ده.

ځيرک وويل: گل وزرې! معنوي شتمني څه معنا؟

گل وزرې ځواب ورکړ: گوره! ځينې شيان دې چې بدل يې په پيسو ورکول کېږي يا يې بيه په پيسو معلومېږي. لکه تا چې د گاوندې شيشه ماته کړه، پلار دې د شيشې تاوان په پيسو ورکړ او خبره خلاصه شوه. خو که وغواړې د يو چا پوهه په پيسو واخلي، دا کېدای شي؟

ځيرک وويل: نه. په پيسو خو نه کېږي. پوهه خو د خرڅولو شی نه دی.

گل وزرې وويل: بالکل. ځينې شيان دي چې په پيسو نه اخیستل کېږي، هغې ته معنوي شيان وايي. گوره! تا څومره بڼې کيسې زده کړې دي. دا کيسې ستا د وطن او ستا د خلکو معنوي شتمني ده. دا کيسې په پيسو نه شې اخیستلی. همداسې لرغوني اثار، تاريخي ځايونه، ژبه، دا ټول معنوي شتمني دي. پوه شوي؟

ځيرک وويل: پوه شوم. خو تا وويل چې خلکو دا غونډۍ ځکه کېندلې ده چې لرغوني اثار پيدا کړي او بيا يې خرڅ کړي. معنا دا چې لرغوني اثار خرڅېږي نو دا خو معنوي شتمني نه شوه.

گل وزرې وويل: آفرين! ستا خبره سمه ده خو هغه څوک چې دا شيان په پيسو اخلي، ورباندې فخر نه شي کولی. هغه لرغوني اثار چې ستا د وطن دي، که بل هېواد يې وا هم خلي نو خپل يې نه شي بللی. بله دا چې د معنوي شتمنيو بيه څوک نه شي تعيينولی. د معنوي شتمنيو ارزښت ډېر زيات وي.



د آی خانم لرغوني ښار پاتې شوني د سپرنې پر مهال

لر ولويد. ورو ورو تياره خپره شوه. د آمو د سيند پورې غاړه روښانه وه. هلته په كورونو كې څراغونه بل وو او تېزه رڼا يې كوله خو په دې غاړه كې يې د كورونو له كركيو څخه تته رڼا راوتله. ځيرك ته ورياد شول چې كله دوى د آمو سيند له پاسه الوتل، هاغه غاړه يې منظمه وه، ښايسته كورونه او پاخه سركونه په كې وو. د سيند غاړې ته دېوالونه جوړ شوي وو خو په دې غاړه كې يې دېوال نه و. دا غاړه يې كږه وږه وه او ځمكې يې اوبو لاندې كړې وې. دى حيران و چې دا ولې خو گلوزرې يې دليل ورته ووايه. هغې وويل چې د آمو د سيند په پورې غاړه كې تاجكستان دى. هلته جنگ جگړې نشته. خلك يې خپل وطن نه وړانوي. هلته خلكو كار كړى دى، خپل وطن يې آباد كړى دى. هر كور ته يې برېښنا رسولې ده او د سيند ها غاړه يې په دېوالونو ټينگه كړې ده چې اوبه يې يو نه سي خو په دې غاړه كې زموږ خلكو كار نه دى كړى، نه برېښنا لري او نه ښه سركونه او هر كال چې په سيند كې اوبه ډېرېږي، د دوى ځمكې ورسره وري.

ځيرك ته شرم ودرېد. په دې وشرمېده چې وطن يې آباد نه دى خو گلوزرې ورته وويل

چې خپه کپړه مه. که ته او نور ماشومان ښه درس ووايي، د وطن د جوړولو پوهه به پيدا کړي او بيا چې تاسې لويان شوي، خپل وطن به جوړ کړي.

خپلک تر اوسه پورې په دې اړه فکر نه و کړی چې دی چې لوی شي، څه به کوي. خو اوس يې له ځان سره ويل چې بايد داسې مسلک غوره کړي چې وطن پرې آباد کړای شي.

ته څه فکر کوي؟ خپلک به څه پلان لري؟ هغه به کوم مسلک غوره کړي؟

دا به وروسته معلومه شي. خو اوس نو شپه وه او دی بيا د گلوزرې تر بڼکو لاندې پټ شو. دواړه په خواږه خوب ویده شول.

خپلک انجینير و. ده داسې دنگه ودانۍ جوړه کړې وه چې د بام له سره يې لاندې سړک يوازې د يوه خط کش په اندازه نری ښکارېده او موټرې تر نوک هم وړې معلومېدې. د ودانۍ پر بام دوه ورزښکاران ولاړ وو او غوښتل يې چې له بامه راټوپ کړي. لاندې پر سړک گڼ خلک د عسکري رسم گذشت په شان په منظمو قطارونو روان وو. د دوی په منځ کې څو کسانو دوه څوکۍ پورته نيولې وې. هغه د بام پر سر ولاړ کسان بايد داسې ټوپ وکړي چې سيده پر همدې څوکۍ برابر شي او پرې کېني. د خپلک زړه درېده چې که هغوی د خلکو پر سر ولوېږي، څومره کسان به ژوبل شي او که سيده پر څوکيو هم راولوېږي نو په دومره تيزۍ به پرې ولگېږي چې ملاوې به يې ماتې شي.

دوو کسانو له بامه راټوپ کړل. په تېزۍ سره د ځمکې خوا ته راغلل. ډېر تېز راتلل خو همدا چې څوکيو ته رانژدې شول، داسې په کراره پرې ټيټ شول چې ته وا کاغذباد يا پوکڼۍ ځمکې ته راکوژېږي. دوی چې پر څوکيو کېناستل، ټولو ورته چکچکې وکړې.

د شيوو په جهيل کې د لامبو وهلو مسابقه وه. د دنيا خورا تکړه لامبوزن کسان راغلي وو چې سيالي سره وکړي. دا نو آسانه کار نه و. جهيل يوولس كيلومتره اوږد و. دوی بايد په يوه وار د جهيل له يوه سره تر بل سره پورې لامبو وهلی وای.

خپلک يو لوی جمنازيوم هم جوړ کړی و. دومره لوی چې يو لک کسان په کې ناست وو. دا جمنازيوم په آی خانم کې و. په جمنازيوم کې د اولمپيک لوبې وې. د تیکواندو مسابقي

وي، فاینل مسابقه وه او روح الله نیکپا په رینگ کې و. د مسابقې وروستی شپې وي. د روح الله نیکپا نمرې لس وي او د حریف يې دوولس. ځیرک لاس تر زني ناست و. په زړه کې يې ويل چې مسابقه مو وبايلله. په همدې وخت کې روح الله نیکپا چابک راتاو شو او حریف يې په سر کې په لغته وواهه. د ده نمرې ديارلس شوې او په همدې شپه کې مسابقه خلاصه شوه. نیکپا د سرو زرو مډال وگاټه. ځیرک له خوشحالی ټوپونه وهل. سوکان يې په زوره په هوا کې بنورول او نارې يې کولې: نېک پا - زنده باد، نېک پا - زنده باد، نېک پا - زنده باد.

د گلوزرې غږ يې واورېد: اوه! ځیرک جانه! ته څه کوي؟ وزر دې راخوږ کړه.

ځیرک راوینښ شو. ده په خوب کې نارې وهلې او د گلوزرې وزر يې څو وارې په سوکانو وهلې وه.

گلوزرې ته يې وويل: بخښنه غواړم. عجيبه خوب مې لیده.

گلوزرې وويل: ښه دې لیده. نیکپا مو د سرو زرو مډال وگاټه. څومره لوی جمنازیوم دې جوړ کړی و او هغه خورا دنگه ودانۍ دې هم ډېره ښایسته جوړه کړې وه.

د ځیرک خوله وازه پاتې وه. سترگې يې رډې راختلې وې. دی حیران و چې گلوزرې څنگه د ده په خوب پوهه شوې ده.

گلوزرې وويل: مه حیرانېږه. زه چې ستا فکر لوستلی شم نو خوبونه دې هم لوستلی شم. خوب به دې رښتیا شي. ځکه چې ته هوښیار او ځیرک يې. ته او ستا ملگري به دا وطن همداسې جوړوي چې د اولمپیک مسابقې به په کې کېږي او تاسې به مډالونه په کې گټي خو دا هرڅه په کوښښ کېږي. زه پر تا باور لرم چې خپل وطن ته به ډېر څه وکړي ځکه چې ته کوښښ کوي.

ځیرک موسک شو. زړه يې خوشحاله و او د وياړ احساس يې کاوه.

گلوزرې وويل: هله نو سپرېږه چې ناوخته کېږي. ډېر نور ځایونه لا پاتې دي چې درباندي ويې گورم.

ځيرک د گلوزرې شا ته ورتوپ کړ او شپبه وروسته دواړه په هوا کې وو. د تخار له سره تېر شول او کندوز ته ورسېدل. د کندوز د ښار جنوب خوا ته هوايي ډگر و. بيا داسې يوه لويه غونډۍ وه چې سر يې د دښتې په شان هوار و. گلوزرې د غونډۍ خوا ته ورتپته شوه.

او! څومره گرمي وه. له ځمکې داسې تاو پورته کېده چې ته وا د تناره غاړې ته به ناست وو. گلوزرې په مدار مدار راکښته شوه. د غونډۍ په شاوخوا کې کروندې وې. يو رقم بوتې په کې ښکارېدل چې تر جوارو لږ ټيټ وو او پر سرونو يې تکې سپينې غوزې وې. ځيرک داسې بوتې پخوا نه وو ليدلي. گلوزرې د يوه پټي پر پوله کېناسته. ځيرک راښکته شو. د يوه بوتې د سر سپينې غوزې ته يې لاس وروړ. گوتې يې په کې ښخې شوې. ځيرک په لور غږ وويل: او هوووو! دا خو مالوچ دي.

گلوزرې ورته موسکه وه او سر يې د هو په معنا وڅوځاوه.

ځوانه! مسافر غونډې راته ښکارې. راځه دمه دې جوړه کړه، لږ خټکې به هم وخورې.

ځيرک د آواز لوري ته وکتل. يو بزگر و چې له اغزو څخه يې ځان ته کوټنۍ جوړه کړې وه. ځيرک گلوزرې ته وکتل. هغې ورته په سترگو کې اشاره وکړه چې ورځه.

بزگر بدنۍ له ويالې څخه ډکه کړه او د کوټنۍ پر اغزنو دېوالونو يې اوبه وشيندې. د کوټنۍ په منځ کې هوا داسې ښه يخه لگېده چې ته وا دا کندوز نه دی، د پامير غرونه دي. بزگر د خټکيو په پالېز کې وگرځېد. يو خټکې يې له بوتې راپورته کړ. يو دوه وارې يې په ورغوو کې کښته پورته کړ او بېرته يې په کراره کېښود. څو دانې خټکي يې همداسې کښته پورته کړل او په گوته يې ورو ورو وډبول. په آخر کې يې يو خټکې خوښ کړ او له بوتې څخه يې راوشکاوه. د ويالې په رڼو اوبو کې يې غوټه کړ. بيا يې له اوږې څخه دسمال راواخيست، د کوټنۍ په منځ کې هوار کړ. خټکې يې ورباندې کېښود. د واسکت له جېبه يې چاقو راوايست.

ځيرک حيران شو چې بزگر په دې سره گرمۍ کې ولې دومره پېر واسکت اغوستی دی.

بزرگ چاقو خلاص کړ. د دسمال په پیڅکه یې پاک کړ. الله و اکبر یې ووايه او خټکی یې پرې کړ.

دا خټکی د توپ غوندې گرد و. پوستکی یې نری او رنگ یې نارنجي. ځیرک پخوا داسې خټکی نه و لیدلی.

بزرگ له خټکي نه یوه تراړه جلا کړه او ځیرک ته یې ورکړه.

اوه! څومره خوږ. څومره نرم!

ځیرک سبناری هم نه و کړی او سخت وږی و. د خټکي خوند هم ډېر ښه و او دی یې په خوراک داسې لگیا و چې هېڅ پوه نه شو چې دا ټول خټکی یې څنگه خوړلی دی.

بزرگ ورته موسک و. ویې ویل: بل درته راوشکوم.

ځیرک وویل: نه. مننه. مور شوم. خو په کابل کې مې دا رقم خټکی نه و لیدلی.

بزرگ وویل: هو، هلته نه پیدا کېږي. دې ته قندک وایي. قند غوندې خوږ دی خو ډېر نازک دی، تر کابله نه رسېږي. په لاره کې شربېږي.

بزرگ چې چاقو بېرته د واسکت په جیب کې اېښوده، ځیرک وویل: کاکا! په دې گرمۍ کې دې څنگه داسې پېر واسکت اغوستی دی؟

بزرگ کټ کټ وخنډل، ویې ویل: مور یو متل لرو چې وايي د گرمۍ چاره گرمي ده. پوه شوي؟ مور خو ټوله ورځ په گرمۍ کې کار کوو. که دا واسکت وانه غوندو، لمر به مو خټ وسوځوي. د دې واسکت بل کمال دا دی چې یو وار مو په خولو کې لوند شو، بیا زر نه وچېږي او لکه دغه اغزې چې لاندې شي بیا هوا یخوي، دا واسکت مو هم بدن یخوي.

ځیرک ډېرې پوښتنې وکړې او پوه شو چې هلته تر لس رقمه زیات خټکي شته. د مالوچو په منځ کې دانې وي چې خلک ورنه غوړي راباسي. په دې هم پوه شو چې پخوا په کندوز کې د مالوچو لویه فابریکه وه او هلته به ماشینونو د مالوچو دانې جلا کولې او بیا به یې غوړي راییستل. دا کارخانه سپین زر نومېده خو په جنگونو کې د فابریکې ماشینونه لوټ

او خراب شول. ځيرک د کونځلو، شولو، جوارو، ميو، او نورو شيانو فصلونه هم وليدل او بيا له گلوزرې سره د سمنگان خوا ته والوت.

د کندوز او سمنگانو تر منځ لاره کې داسې غونډۍ وې چې تکی شني بڼکارېدې.

ځيرک وويل: وا! څومره بڼکلي غونډۍ دي، لکه شين بخل.

گلوزرې وويل: تا به د «بخلې صحرا» ناول نه وي لوستی؟

ځيرک ځواب ورکړ: نه.

گلوزرې وويل: جالبه ده. ما گومان کاوه چې لوستی به دې وي. دا سيمه چاردره نومېږي. د دې سيمې يو لوی ليکوال او شاعر استاد محمد صديق پسرلی نومېده. هغه د بخلې صحرا په نوم يو بڼکلی ناول ليکلی دی. هغه ويلي دي چې دا دښتې او غونډۍ لکه بخل بڼکاري.

ځيرک له ځانه سره وويل چې دا ناول به خامخا لولي. بيا يې په زړه کې ورتېر شول چې کاش دی هم لوی ليکوال شي او د خپل وطن بڼکلي کيسې وليکي.

گلوزرې وويل: آفرين! بڼه فکر کوې. ته به بڼه ليکوال شې ځکه چې هر شي ته په ځير گورې، هر شي ته بڼه پام کوې. بس نو د ليکلو تمرين وکړه، که خدای کول، تکړه ليکوال به درنه جوړ شي. خو زما خوراک به نه هېروې. هاهاهاهاهاهاهاهاهاهاه.

ځيرک وويل: اممممم! که ټوکه درته ووايم څنگه به وي؟

گلوزرې وويل: غورې لا غور. ټوکه خو لا ډېر خوند کوي.

ځيرک وويل: سمه ده. وايي دوه ساده ملگري چېرته روان وو. همداسې تلل، تلل، تلل، چې يوه غونډۍ يې مخې ته ورغله.

يوه يې پوښتنه وکړه چې دا نو څه شی دی؟

بل يې وويل: دا خو ځمکه ټټاکه شوې ده.



گلوزرې کټ کټ په خندا شوه. ويې ويل: ځمکه تباکه شوې ده. هاهاهاه. دا خو په رښتيا چې ساده و.

ځيرک وويل: خو ما په يوه مستند فلم کې ليدلي دي چې غرونه او غونډۍ څنگه جوړېږي.

گلوزرې ورغبرگه کړه: ښه! نو څنگه جوړېږي؟

ځيرک ځواب ورکړ: ځمکه څو ټوټې لري چې پلېټونه بلل کېږي. دا پلېټونه خوځېږي او کله چې له يو بل سره ټکر شي، د ځمکې له لاندې څخه وپلې شوې ډبرې د ځمکې سر ته راځي او غرونه جوړوي.

گلوزرې وويل: ډېر ښه. او غونډۍ؟

ځيرک ځواب ورکړ: بيا په زرگونو کلونو کې لمر، باران، واروه، او باد غرونه سولوي، تېرې يې په شگو بدلوي او بيا غونډۍ ورنه جوړېږي.

گلوزرې وويل: آفرين! خو يوه بله خبره هم ده. تا په آي خانم کې خو هغه غونډۍ وليده، هغه څنگه جوړه شوې وه؟

ځيرک وويل: هلته خو پخوا يو ښار و. بيا ښار وران شو. وروسته بيا باد او باران ورباندې خاورې خټې واړولې. امممم! پوه شوم، د غونډيو د جوړېدو بله لاره همدا ده.

په همدې خبرو کې دوی سمنگان ته ورسېدل. د ايک ښار له پاسه تېر شول. يوې لوړې غونډۍ ته ورسېدل. عجيبه غونډۍ وه. په سر کې يې يوه لويه گرده ډبره وه چې سر يې هوار و، بيخي لکه خولۍ غونډې ډبره منظمه توپل شوې وه. د تېرې چارچاپېره لوی ژور خندق و. د دې تېرې له پاسه يوه ډبرينه کوټه وه.

گلوزرې پر غونډۍ کېناسته او ويې ويل: تخت رستم ته ښه راغلې.



### تخت رستم، سمنگان (عکس د شاغلي نجيب الله مسافر)

خیرک د رستم او سهراب کیسه اورېدلې وه. پلار به یې د ژمي په شپو کې د فردوسي شهنامه لوستله او دوی به ورته غوږ وو. رستم یو لوی پهلوان و او دومره تکړه و چې هېچا نه شو ځملولی.

د تخت رستم لیدو ته ډېر خلک راغلي وو. ځینې خارجي کسان هم په کې وو. تخت رستم ته ډېر کسان راټول وو. خیرک هم ورغی. هلته یو چا خلکو ته معلومات ورکول. هغه د اطلاعاتو او فرهنگ د ریاست مامور و. ده وویل:

رستم پهلوان چې دلته راغی، د ایبک د پاچا پر لور مین شو. د پاچا لور تهینه نومېده. رستم په تهیني پسي مرکه ولېرله. تهیني وویل چې زه د واده له پاره درې شرطونه لرم. که دې شرطونه پوره کړل نو واده به درسره وکړم. یو شرط مې دا دی چې د دې لویې پریښې له سره به داسې ټوپ کوې چې بل سر ته یې ورسېږي.

هغه سړي چې معلومات ورکول، هماغه لویې ډبرې ته اشاره وکړه چې تخت رستم بلل

کېږي. دا ډېره دومره لويه وه چې هېڅوک هم نه شي کولی له يوه سره يې بل سر ته ټوپ کړي او شاوخوا ته يې هم لوی خندق و چې درې متره خو به يې سور و. نو ځيرک له ځانه سره فکر وکړ چې رستم خو به دا شرط نه وي پوره کړی. د ځيرک فکر سم په دې و چې د دې ډبرې او خندق له يو سره تر بل سره پورې اتيا متره واټن و؛ نو اتيا متره ټوپ څوک وهلی شي؟

هغه مامور بيا وويل: تهميني همدغه ډبره يادوله. د تهميني بل شرط دا و چې رستم دې يوه لويه ونه له بېخه راوباسي او درېيم شرط يې دا و چې زردشتيان به له دې سيمي څخه شري. رستم د غونډې سر ته راغی. له لرې يې رامنډې کړې او د خندق له دې سره يې ان هاغه بل سر ته يې ټوپ کړ. بيا پر رخس سپور شو. رخس د رستم آس و چې د رستم غونډې غبښتلی او تکره و. رستم آس وځغلاوه او ونې ته چې ورسېد، لاس يې د ونې له سټې نه راتاو کړ. په بل لاس يې د رخس غاړه ټينگه ونيوه. رخس مخې ته زور وکړ او ونه سلامتته راووته. رستم دوهم شرط هم پوره کړ. پاتې شو، درېيم شرط. رستم غوښتل چې پر زردشتيانو حمله وکړي خو هغوی چې د ده زور وليد چې دومره لويه ونه يې له بېخه راوايسته، پخپله وتبښتېدل. بيا نو رستم له تهميني سره واده وکړ.

ځيرک او ټول خلک دې سړي ته حيران حيران کتل.



تخت رستم، سمنگان

سري وويل: اوس نو راځئ چې د رستم او تهمنيې د واده ځای دروښيم.  
دی مخکې شو او نور ورپسې. له غونډۍ څخه ورو ورو رابښکته شول. د دې غونډۍ  
شمال خوا ته يوه خاورينه غونډۍ وه. د غونډۍ په بېخ کې سمڅې او غارونه وو.

يوه غار ته ورننوتل. غار يوه اوږد دهليز ته وتلی و. د دهليز په بر سر کې غرې خوا ته يوه لويه گرده کوټه وه. دا کوټه د غونډۍ په منځ کې جوړه شوې وه. دېوالونه يې لکه تباشير وو خو رنگ يې چېرته سپين، چېرته خړ او ځينو ځايونو کې تک تور لکه د اور په لوگيو چې تور شوي وي. په دېوالونو کې يې څو ځايه د محراب په شان ځايونه کيندل شوي وو او په چت کې يې د لمر گلي غونډې گلونه کښل شوي وو. چت يې د جوماتونو د گنبدې غونډې گرد او ډېر لوړ و، دومره لوړ چې که لس کسان هم د يو بل پر اوږو درېدلي وای، نه به ور رسېدل. د کوټې په دېوالونو کې څو ځايه سوري وو چې د لمر رڼا ورڅخه راتله.

هغه مامور وويل چې په دې کوټه کې د رستم او تهمينې نکاح وشوه.

بيا له دې کوټې څخه نري دهليز ته ووتل. دهليز ډېر اوږد و، شل يا دېرش متره به اوږد و او ځای ځای په کې د باندې خوا ته سوري ايستل شوي وو.

مامور وويل: دلته بازار و او د دهليز په هاغه سر کې حمام و.

د دهليز په شرقي خوا کې يو وړه کوټه وه. مامور وويل چې رستم او تهمينې به دلته کالي بدلول. له دې کوټې څخه بيا بلې ته لاره تللې وه چې په غولي کې يې يو وړوکی حوض و. مامور وويل چې دې حوض ته به له لښتي څخه اوبه راتلې او رستم او تهمينې به دلته په دې حوض کې لامبل.



د تخت رسيم سيمه، دننه په غونډۍ د بودايانو لرغونى معبد



د تخت رستم سيمه، دننه په غونډۍ کې اوږد دهليز

هلته څو نورې څمڅې هم وې چې د کوټو غونډې جوړې شوې وې او پر دېوالونو او چتونو يې شيشکونه يا طاقونه او گلونه کيندل شوي وو.

ځيرک شا و خوا يو ساعت هلته تېر کړ. د دې هرڅه په ليدلو حيران شوی و خو لا حيران په دې و چې د رستم او سهراب په هغه کيسه کې چې ده اورېدلې وه، داسې خبرې نه وې

راغلي. ځيرک بېرته د غونډې سر ته وخت. په گل وزرې پسې يې دې خوا ها خوا وکتل خو درک يې نه و. چارچاپېره وگرځېد خو گل وزرې نه وه. ځيرک وارخطا شو چې هسې نه گل وزرې دلته پرې اېښی وي او پخپله تللي وي خو يو کرار غږ يې تر غوږو شو: مه وارخطا کېږه. زه د راهبانو په کوټه کې يم. د تيرې سر ته راوځېږه. په ډبرينه کوټه کې يم.

ځيرک حيران شو چې د تيرې سر ته څنگ ته لاړ شي ځکه چې چارچاپېره يې لوی ژور خندق و او دی له دې خندق څخه توپ نه شو وهلی. په يوه څنډه کې د خندق تل ته لاره کښته شوې وه. دی ورغی. خندق دومره ژور و چې له تل څخه يې د تيرې سر لکه څلور پوريزه ودانۍ ښکارېده. له هاغه ځايه په هغه لويه ګرده ډبره کې د زینې غونډې د پښو ځايونه کيندل شوي وو چې سړی پرې پورته ختلی شو. ځيرک په احتياط او په کراره د ډبرې سر ته وخت. بيا هغې ډبرينې کوټې ته ولاړ چې د دې لويې ډبرې پر سر جوړه شوې وه. دا نو داسې کوټه نه وه چې چا دې تيرې سر پر سر اېښې وي او دېوالونه يې ورنه جوړ کړي وي، بلکې دا ټوله کوټه يو لويه ډبره وه چې منځ يې کيندل شوی او لکه هغې کوټې چې د غونډې په منځ کې توږل شوې وې، دا هم له لاندې تراشل شوې وه.

دی چې کوټې ته ورننوت، ويې ليدل چې گل وزرې پلټۍ وهلې ده او وزرې يې د لاسونو غونډې پر زنگنو اېښې دي، سترگې يې پټې کړې دي او تر ژبې لاندې څه وايي.

ځيرک لويه ساه واخيسته، کېناست او ويې ويل: اوه! سترې شوم. دا ډبره څومره لوړه ده. گل وزرې! ته څه کوي؟

گل وزرې سترگې پرانيستې. موسکۍ شوه او ويې ويل: رياضت کوم. ته پوهېږې چې رياضت څه شی دی؟ راځه چې خبرې له پيله درته وکړم. دا ځای د بوديانو معبد دی. دلته به بودايي راهبانو عبادت کاوه، لکه زه چې ناسته وم، هغوی به هم همداسې کېناستل، پلټۍ به يې وهلې او لاسونه به يې پر زنگنو اېښودل. دوی به ژور فکرونه کول او د دې معبد شاوخوا ته هغه خندق د دې له پاره کېندل شوی و چې څوک دې معبد ته رانه شي او مزاحمت ورته ونه کړي.



خټيرک وويل: نو هغه نورې کوټې چې د غونډۍ په منځ کې وې؟

گلوزرې وويل: گوره! بودايانو غوره گڼله چې خپل معبدونه د داسې غرونو او غونډيو په ډېو يا منځ کې جوړ کړي چې توږل يې آسانه وي. ستا د غونډۍ خاورې ته ورپام شو؟  
خټيرک وويل: هو، منځ يې لکه تباشير داسې و.

گلوزرې وويل: آفرين! دا غونډۍ د گچ او چونې له تيرو څخه جوړه ده او ته خو پوهېږې چې گچ او چونه نرم وي نو بودايانو په کې لويې سمخې کيندلې وې. هاغه کوټې چې تا وليدې، د بودايانو معبدونه وو.

خټيرک وويل: جالبه ده، رښتيا هم په دېوالونو کې يې د جومات د محراب په شان ځايونه کيندل شوي وو.

گلوزرې وويل: همداسې ده. ښه نو، ته څه فکر کوې چې دا معبدونه به څه مهال جوړ شوي وي؟

خټيرک وويل: نه پوهېږم خو ډېر وخت به پرې تېر شوی وي ځکه چې سمخې را ته ډېرې زړې ښکاره شوې.

گلوزرې وويل: کېدای شي يو زر او اته سوه کاله پخوا جوړ شوي وي. بله خبره دا ده چې بودايانو ته دا فکر له تاريخ نه مخکې غارونو په ليدو پيدا شوی و چې بايد په ځينو ځايونو کې خپل معبدونو د غرونو په دېوالونو کې د سمخو په شان جوړ کړي. ته خو به پوهېږې چې له تاريخ نه مخکې خلکو به په غارونو کې ژوند کاوه.

خټيرک پوښتنه وکړه: له تاريخ نه مخکې؟

گلوزرې ځواب ورکړ: هو. له تاريخ نه مخکې هغې زمانې ته وايي چې انسانانو ليک نه و اختراع کړی او د هاغه زمانې په اړه موږ ته هېڅ ليکلی سند نه دی پاتې. ښه شوه چې راياده شوه. دلته په سمنگان کې يوه سيمه ده چې هزار سم يې بولې يعنې زر سمخې، څلوېښت زره کله پخوا خلک هلته په غارونو کې اوسېدل.

د خیرک سترگې ارتې شوې، وپې ویل: څلوېښت زره کاله؟

گلوزرې وویل: بالکل. موږ سره چې گرځې، داسې مزې به کوي.

دواړو کتې وځنډل.

خیرک وویل: یوه بله خبره. هغه مامور چې خلکو ته یې معلومات ورکول، دا خبره یې بیخي ونه کړه چې دلته د بودایانو معبدونه وو. هغه یوازې د رستم او تهمینې د مینې او واده کیسه وکړه.

گلوزرې وویل: دا روایتونه به خلکو د خوند له پاره جوړ کړي وي. کیسې او حکایتونه خواره دي خو حقیقت هم خوږ دی. بس نو باید په دې وپوهېږې چې د هر چا خبرې به پتو سترگو نه منې. خواره روایتونه او کیسې خپل خوند لري خو له علمي معلوماتو سره به یې نه گډوو. څنگه، همداسې نه ده؟

خیرک د هو په معنا سر وڅوځاوه.

گلوزرې له کوتنۍ څخه راووته او خیرک ته یې اشاره وکړه چې پر څت یې سپور شي.

گلوزرې د تخت رستم پر سر منډې کړې او په هوا شوه.

خیرک پوښتنه وکړه: اوس به چېرته ځو؟

گلوزرې وویل: بلخ ته. ته په بلخ کې څوک پېژنې؟

خیرک وویل: هو. مولانا جلال الدین بلخی. پلار به مې د ژمي په شپو کې د هغه یو کتاب راته لوسته. مثنوي نومېده. یوه کیسه یې را په زړه ده. وایي په یوه سیمه کې چا فیل نه و لیدلی. یو چا فیل راوستی و خو په یوه تیاره کوټه کې یې درولی و. بیا یې خلکو ته ویلي وو چې راشئ فیل وگورئ. خلک چې کوټې ته ورغلل نو هلته خو تیاره وه او په سترگو یې څه نه شو لیدلی. چا د فیل پر پښې لاس تېر کړی و، چا یې خرطوم لمس کړی و، چا ته یې لکۍ په لاس ورغلې وه او چا ته یې غوږ. نو دا خلک چې د بانډې راووتل، یوه به یې ویل چې فیل لکه ستن، لکه مټې یا پایه غوندې دی. دا خبره به هغو کسانو کول چې د فیل

پښه يې لمس کړې وه. چا چې د فيل خرطوم باندې لاس تېر کړی و، هغه به ويل چې نه، فيل د نل يا ناوې په شان دی. هغه چې د فيل غوږ يې لمس کړی و، هغه به ويل چې نه بابا، فيل خو لکه ببوزي يا پکې دی او هغه بل چې د فيل لکۍ يې لاس ته ورغلې وه، ويل به يې چې تاسې يو هم سمه خبره نه کوئ، فيل د متروکې يا قمچينې غوندې دی.

گلوزرې له خندا شنه شوه. ويې ويل: څومره جالبه. ښه نو تا له دې کيسې څه مطلب واخيست؟

ځيرک وويل: هماغه چې تا وويل. د هر چا خبره به په پټو سترگو نه منو.

گلوزرې وويل: آفرين! خبره دې سمه ده. خو يوه بله خبره هم ده. نو دا خلک خو ملامت نه وو. هر چا به فيل هغسې پېژانده چې ورته ښکاره شوی و. خو خلک څنگه پوه شي چې فيل په رښتيا څرنگه شی دی؟

ځيرک وويل: اممممم، فيل دې رڼا ته راوباسي چې ټول بدن يې سم ښکاره شي. بيا به ټول خلک وپوهېږي چې فيل نه ببوزی دی، نه پایه ده، نه متروکه.

گلوزرې وويل: بالکل، وایم د نښې منځ دې وويشت. علم او پوهه د رڼا غوندې ده. که غواړې چې حقيقت وپېژنې، بايد دوه کاره وکړې، يو دا چې پوهه دې زياته کړې او په پوهه په مطالعه زياتېږي. بله دا چې بايد فکر وکړې، پلټنه وکړې، تجربې وکړې.

په دې خبرو کې دوی د تاشقرغان تنگي ته ورسېدل. تنگه نرۍ لاره د دوو غرونو په منځ کې. د سرک دواړو خواوو ته غرونه داسې نېغ ولاړ وو لکه د ډېرې دنگې ماڼۍ سيده دېوالونه چې وي. د غرونو رنګ زېربخونی نسواري و.

ځيرک ډارېده چې د گلوزرې وزرې له غرونو سره ونه لگېږي. خو تنگي دومره هم تنگ نه و.

له تنگي نه چې تېر شول، گلوزرې د سرک غاړې ته کښته شوه. هلته خلکو په ټوکريو کې تازه انځر راوړي وو. ځيرک ته يې يوه ټوکري انځر واخيسته. په سيند کې پاکې رڼې اوبه بهېدې. ځيرک په کې انځر پرې مينځل.

اوه! عجب خوندور انځر يې وو.

دواړه بېرته والوتل. ځيرک وويل: د مولانا جلال الدين بلخي د کتاب يوه بله کيسه مې راياده شوه. وايي څلور ملگري وو، يو يې عرب و، بل يې د روم، بل يې د ترکيې و او څلورم يې افغان. دوی دېر مزل کړی و او وېرې شوي وو. چا ورته يو درهم ورکړ. افغان ورته وويل چې راځئ په دې پيسو لږ انگور واخلو او ويې خورو. عرب وويل: زه خو انگور نه خورم، غنډ به واخلو. رومي وويل: زه نه انگور غواړم، نه غنډ. ما ته به ستاښل اخلئ. ترک وويل: زه يې نه منم. زما زړه ازم ته کېږي. هېچا د بل خبره نه منله. بس نو د دوی تر منځ لانجه جوړه شوه. يو بل يې په سوکانو او څپېرو وهل.

گلوزرې وويل: نو بيا؟

ځيرک په خندا وويل: خو ټولو هماغه يو شی غوښت خو په خبره سره نه پوهېدل. انگور ته په عربی کې غنډ وايي او په رومي ژبه کې يې ستاښل بولي، ترکان ورته ازم وايي.

گلوزرې هم په خندا شوه. ويې ويل: واه! دا مولانا خو دېر لوی انسان و. څومره ښې خبرې يې کړې دي. ښه نو، ستا په فکر د دې کيسې مطلب څه دی؟

ځيرک ځواب ورکړ: همدا چې بايد د يو بل په خبره ځان پوه کړو.

گلوزرې وويل: وایم سل آفرين دي. خو بله خبره. که دغو څلورو ملگرو په رښتيا هم څلور مختلف شيان وغواړي نو بيا به دا لانجه څنگه شي؟ مثلاً يو به يې وايي چې انگور به واخلو، بل به وايي چې مڼې واخلو، درېيم کس به انار وغواړي او څلورم يې خټکی.

ځيرک څو شېبې فکر وکړ.

دا نو سخته پوښتنه ده. څلور کسان او څلور نظرونه. دا به نو څنگه سره جوړوي؟

ته هم فکر وکړه. که ته د ځيرک پر ځای وای، ځواب به دې څه و؟

ښه نو. وبه گورو چې ځيرک له دېر فکر کولو وروسته څه وويل.

ځيرک وويل: دوی بايد هر يو خپل دليل ووايي چې ولې غواړي هغه شی واخلي او ولې بل شی نه غواړي. ټول کسان دې خپل دليلونه ووايي. د هر چا دليل چې سم و، د هماغه کس خبره دې ومنل شي.

گلوزرې وويل: امممم. ښه خبره ده. خو گوره! که څلورواړه کسان يو ځای بحث وکړي، کېدای شي زر نتيجه ته ونه رسېږي. ښه به دا وي چې دا څلور کسان په دوو ډلو ووېشو. دوه دوه کسان دې په خپلو کې بحث وکړي. دوه کسان به زر سره سلا شي. بيا به د څلورو پر ځای، دوه مختلفې غوښتنې وي. که څنگه؟

ځيرک ځواب ورکړ: خوښه مې ده. خو يو بل رقم هم کېږي. دا خو څلور واړه ښې مېوې دي، هره مېوه خوندوره او گټوره ده. نو هر څوک به همدا دليل وايي چې زه دا مېوه ځکه غواړم چې خوندوره او گټوره ده. نو که داسې وشي، د کاغذ څلور ټوټې دې واخليږ پر يوه ټوټه يې انگور وليکي، پر بله يې مڼې، پر بله انار او پر بله خټکې. بيا دې کاغذونه قاط کړي چې ليکل يې ښکاره نه شي. سره گډ يې کړي او يو کس دې سترگې پټې کړي، يو کاغذ دې پورته کړي. هره مېوه چې پرې ليکل شوې وه، هماغه دې واخلي.

ښه نو، دا پوښتنه کېدای ډېر ځوابونه ولري. تا څه فکر وکړ؟ ته به دا ستونزه څنگه حل کړې؟

ته خپل ځواب په کتابچه کې وليکه او اوس راځه چې بېرته د ځيرک او گلوزرې حال واخلو.

دوی يوه ځای ته ورسېدل چې ډېر زيارتونه په کې وو او چارچاپېره يې د يوه زاړه دېوال نښې ښکارېدې. گلوزرې وويل چې دا بلخ دی. ام البلاد، يعنې د ښارونو مور. دلته د افغانستان يو ډېر لرغونی ښار و. کله چې آرياييان د آمو له سينده پورې ووتل او دې خوا ته راغلل، لومړنی ښار يې چې ودان کړ، همدا بلخ و. بلخ يما پاچا چې جمشيد هم نومېده، ودان کړی و. بلخ ته بخدي، بلهیکا، باکتريا، او باختر هم ويل شوی دی.



په بلخ ولسوالۍ کې د يوه لرغوني ښار دېوالونه (عکس د ښاغلي نجيب الله مسافر)

دوی بيا هغه مدرسه وليده چې د مولانا جلال الدين بلخي پلار به په کې تدريس کاوه. د بلخ بازار ته نژدې د يوې ويالې په غاړه کې دوو نجونو د توت تر ونې لاندې لوبې کولې. دوی پر ځمکه کرښې ايستلې وې او د توت په څانگې پورې يې ټال اچولی و. يوې نجلۍ چيندرۍ کوله. بله يې په ټال کې ناسته وه او ټالۍ يې وهلې. په ټال کې ناستې نجلۍ په لور غږ وويل:

ټال، ټال، ټال، ټالۍ وهم

بلې نجلۍ چې چيندرۍ يې کوله، وويل:

ټوپ، ټوپ چيندرۍ وهم

بيا دواړه وويل:

دا د چوترې غاړه ده

دلته پلټۍ وهم

تکې سرې پڼې زما

خُم پرې گل میخی وهم  
شنگ ، شنگ ، شرنګی مې خوښ  
پر سره کمیس پاولی وهم  
تال تال تالی وهم  
شپیلی وهم شپیلی وهم  
بکه د مستو کتو  
زه پکې خمڅی وهم  
خښمه ترې خوږې مستې  
هیلی غوندې غړی وهم  
تال، تال ، تالی وهم  
توپ، توپ چیندری وهم

خیرک نژدې ورغی. ویې ویل: وا وا! خومره ښکلې شعر و او تاسو خومره ښه ووايه.  
هغې نجلۍ چې چیندری یې کوله، وویل: مننه. زما نوم بلهیکا ده او دا رابعه نومېږي.  
دې سره یې په تال کې ناستې نجلۍ ته اشاره وکړه.  
خیرک هم ځان ورته معرفي کړ او ویې ویل چې له کابلې د بلخ لیدو ته راغلی دی.  
بلهیکا وویل: زموږ کتابتون دې لیدلی دی؟  
خیرک ځواب ورکړ: کتابتون؟ نه. تاسې کتابتون لرئ.  
رابعه تال ودراره. ځمکې ته یې راټوپ کړه، ویې ویل: خود. زموږ خلکو دلته یو کتابتون  
جوړ کړی دی. هغه شعر چې ما او بلهیکا وایه، موږ د کتابتون په یو کتاب کې لوستی  
دی. دلته هر چا ته کتاب امانت ورکوي.  
بلهیکا وویل: د ماشومانو له پاره هم ښه ښه کتابونه په کې دي.  
خیرک ورسره ولاړ چې کتابتون وگوري.  
په یوه اوږده کوټه کې له دېوالونو سره د کتابونو الماری لگېدلې وې. ډېر کتابونه په کې  
وو. د ماشومانو له پاره د کیسو او شعرونو کتابونه جلا اېښي وو. رابعې هغه کتاب  
وروشود چې د تال تال تالی وهم شعر په کې و. خیرک د کتاب یو څو شعرونه ولوستل.

ټول شعرونه يې همداسې ښکلي وو او شاعر يې ومان نيازى نومېده.

بلهیکا وويل: ته ومان نيازى پېژني؟ هغه زما د پلار ملگری دی.

رابعې وويل: زما پلار هم ورسره پېژني. هغه د غنمو له ډنډر څخه تصويرونه جوړوي.

زموږ په کور کې يې يو رسم شته. دومره ښکلې هوسۍ يې ايستلې ده چې خوښه به دې شي.

ځيرک وويل: جالبه ده. دا مې نه وو اورېدلي چې د غنمو له ډنډر څخه تصوير جوړېږي.

دا ستاسو نومونه هم راته عجيبه غوندې ښکاري.

بلهیکا او رابعې وخنډل.

بلهیکا وويل: زما نوم د بلخ پخوانی نوم دی. پلار مې وايي چې ان دوه نيم زره کاله

مخکې د دې ځای نوم بلهیکا و.

رابعې وويل: ته رابعه بلخي پېژني؟

ځيرک ځواب ورکړ: نه. هغه څوک ده؟

رابعې وويل: راځه چې قبر يې دروښيم. هغه شاعره وه. ډېر پخوا وخت کې اوسېدله.

ورور يې د دې ځای حاکم و.

درې واړه ولاړل او په يوه باغ کې يې د رابعه بلخي قبر وکوت.

رابعې وويل: پلار مې وايي چې ته به هم شاعره شي. ما چې د ومان نيازى شعرونه

ولوستل، بيا مې پخپله هم يو شعر جوړ کړ. درته ويې وایم؟

ځيرک وويل: ويې وايه. زما شعرونه خوښېږي.

شنه زمونږه مځکه ده

ښکلې مې نانځکه ده

مور مې غوا لوشلې ده

سخۍ مو ترينه ورکه ده

ځيرک په خندا کې وويل: ښه نو، بيا مو سخۍ پيدا شوه که نه؟

درې واړو وخنډل.


رابعې ځواب ورکړ: په رښتيا خو نه ده ورکه. هسې مې په شعر کې داسې ويلي دي.



خٔيرک وويل: آفرين! ته خو سمه شاعره يې.

خٔيرک له هغوى سره خداى پاماني وکړه او له گلوزرې سره ولاړ چې د بلخ نور خايونه وگوري.

دوى يوه جومات ته ولاړل چې اوه سوه کاله مخکې جوړ شوى و. لوړه گنبده يې وه چې فيروزه يي کاشى په کې لگېدلې وې خو په خينو خايونو کې يې کاشى نه وې. داسې بنکارېده چې کاشى به يې لوېدلې وي. دېوالونه يې هم خاى خاى وران شوي وو. گلوزرې وويل چې په جنگونو کې پر دې جومات راکټ لگېدلى و ځکه خو يې خينې خايونه رنګ شوي دي.



په بلخ ولسوالۍ کې د خواجه نصر پارسا جومات (عکس د ښاغلي نجيب الله مسافر)

گل وزرې پوښتنه وکړه: ته خو پوهېږې چې په نورو کې ډېر خلک مزار شريف ته راځي؟

ځيرک ځواب ورکړ: هو. دا مې اورېدلي دي. په ټلويزيون کې مې جنډه بالا هم ليدلې ده.

گل وزرې وويل: خوښه دې نه ده چې د نورو جشن درباندي ووينم؟

ځيرک وويل: نورو خو تېر شوی دی. نورو څو مياشتې مخکې و.

گل وزرې وويل: ته راشه پر څت مې سپور شه. بيا به يې وگوري.

دوی والوتل. له ځمکې چې ښه پورته ولاړل، ځيرک وويل: او هو! دا په هوا کې کړی کړی دايږې څه دي؟

گل وزرې وويل: ځان ټينگ کړه.

گل وزرې چټکه شوه. کړيو ته ورنژدې شوه. اوله کړی د زمري په ښه وه. زمري خپله

لکۍ په خوله کې نيولې وه او د دايږې شکل يې جوړ کړی و. له دې چې تېر شول، بله

کړی راغله. د چنگاش دايږه وه. د يوه خورا لوی چنگاش دوي پښې سره ورغلې وې او په

منځ کې يې دايږه جوړه شوې وه. له دې هم پورې وتل. بيا د غبرگولو دايږه وه، ورپسې د

غوايي او بيا د وري دايږه.

له دې ټولو دايرو چې تېر شول، د مزار شريف ښار ته ورسېدل.

څومره ډېر خلک!

بيخي ډېر خلک د کورونو او مارکېټونو بامونو ته ختلي وو. د ښار په منځ کې يو لوی

جومات او ډېرې گنبدې ښکارېدې چې آبي کاشۍ پرې لگېدلې وې. داسې آبي لکه د شيوا

جهيل د اوبو رنگ. دا د حضرت علي مزار و چې خلک يې روضه شريف بولي. ځيرک په

ټلويزيون کې ليدلی و نو ويې پېژانده. د زيارت څلورو خواوو ته شنه چمنونه او ټول

سړکونه له خلکو ډک وو. دوی چې د زيارت له سره تېرېدل، جنډه پورته شوه او خلکو د

الله اکبر، الله اکبر نارې وهلې.



مزار شريف، د حضرت علي زيارت (عكس د ښاغلي نجيب الله مسافر)

ځيرک حيران و چې دا نو څه کيسه ده. دوی چې له کابله راغلل، اوړی و. د مکتبونو رخصتی وې خو دلته نوروز دی.

گلوزرې وويل: چورت مه وهه. هغه کړی چې ورنه تېر شوو، مياشتې وې. زه کولی شم تېر وخت ته ورستنه شم او همداسې راتلونکي وخت ته هم تلی شم. هماغسې چې ته په خوب کې راتلونکې زمانې ته تللی وې او تکره انجينير شوی وې. څه پوه شوي؟ مور سره چې گرځي، داسې مزې به کوي.

ځيرک او گلوزرې وخنډل. ځيرک حيران و چې دا نو څنگه کېدای شي چې څوک دې تېرو وختونو ته وروگرځي يا داسې وخت ته سفر وکړي چې لا راغلی نه دی.

گلوزرې د روضې جنوب خوا ته والوته. د غره په لمنو کې ډېر خلک مېلې ته راوتلي وو. په يوه نسبتاً هوار ميدان کې د بزکشی مسابقه وه. پهلوانان پر دنگو غښتلو آسونو سپاره وو او هر چا هڅه کوله چې سخی د ميدان له دايرې څخه راپورته کړي او تر هاغه بېرغه پورې يې يوسي چې د ميدان په بل سر کې ولاړ و. د ميدان شاوخوا ته ډېر خلک ناست

وو. سخت شور ماشور و. هر چا خپل د خوښې لوبدله په نارو او چکچکو تشويقوله.  
خړک وړی و.

خو په ښه وخت کې وړی شوی و.

تا خو به سمنک خوړلي وي؟

اکثره خلک چې مېلې ته راغلي وو، سمنک يې ورسره راوړي وو. خړک د يوې کورنۍ  
مېلمه شو. خوندور خواږه سمنک يې وخوړل. خړک پوښتنه وکړه چې سمنک څنگه  
جوړېږي.

هغې مېرمنې چې خړک ته يې سمنک ورکړي وو، وويل: د ژمي په آخرو شپو کې غنم په  
يوه پتنوس کې اچوو او په يوه گرم ځای کې يې ساتو، هره ورځ لږ لږ اوبه ورباندې  
شيندو. غنم شنه کېږي. بيا د نورو په شپه يې شنې پانې په بياتي غوڅوو. د غنمو دانې  
د کوفتې له ماشينه تېروو. وروسته يې له صافې تېروو چې د غنمو پوستکي ايسته شي.  
بيا اوبه او اوږه ورسره گډوو. بيا يې په لوی دېگ کې اچوو او له ماخستننه تر سهاره  
پورې يې پر نغري ږدو. ښځې او نجونې په نوبت سره په دېگ کې څمځۍ وهي چې بېخ  
يې ونه سوځي. دا نو ښه مېله هم وي. ښځې دايره وهي او ورسره دا سندره وايي چې:

سمنک در جوش ما کفچه زنيم

ديگران در خواب ما دفچه زنيم

گلوزرې خړک ته ورو دکه ورکړه، ويې ويل: څنگه په سمنک داسې شخوند وهي او زما  
خوراک دې هېر کړی دی.

خړک موسکې شو، ويې ويل: رښتيا وايي. ما چې هغه د زمري او چنگاښ دايرې وليدې،  
هر څه رانه هېر شول.

څو شېبې وروسته يې وويل: هو رښتيا، له سمنگان څخه چې بلخ ته تلو، دوې کيسې مې  
درته وويلې. يوه يې د هماغه الوت وگڼه، بله يې په دې سفر کې حساب کړه.

گلوزرې په خندا وويل: اممممم! تا خو سم حساب راپسې نيولی دی. هاهاهاها. بل سفر  
ته تيار شه.

خړک له مېرمنې مننه وکړه او د گلوزرې پر څټ سپور شو.

گل وزرې چې څنگه والوته، ويې ويل: ورې يمه. هله نو خوراک مې راکړه.

ځيرک وويل: مالگه دې په کې وي که نه؟

گل وزرې وويل: که د سمنک غوندي خواره وي خو مالگه نه غواړي.

ځيرک وويل: سمه ده. کيسه داسې ده چې يو پاچا و، درې يې لوني وې. يوه ورځ پاچا له

لونو څخه پوښتنه وکړه: زه درباندي گران يم؟

ټولو لوني يې وويل: خود راباندي گران يې.

پاچا پوښتنه وکړه: څومره درباندي گران يم؟

مشرې لور يې وويل: د الماس غوندي راباندي گران يې.

منځوۍ لور يې وويل: د ياقوت په شان راباندي گران يې.

کشرې لور يې وويل: لکه مالگه راباندي گران يې.

پاچا کشرې لور ته غوسه شو چې مالگه نو څه شی دی؟ تر مالگې ارزانه او بې ارزښته

شی هم شته؟

لور يې له کوره وشړله.

نجلۍ ولاړه، ولاړه، ولاړه، يوې بلې پاچاهۍ ته ورسېده. دا نو ډېره ښايسته وه. سترگې يې

د آسمان په رنگ نيلې وې، ويښتان يې د سرو زرو په شان زرین وو او پخپله تکه سپينه.

د بلې پاچاهۍ شاهزاده په ښکار پسې راوتی و. د غره په لمن کې يې يوه غرڅه وليده. له

آسه کېښته شو. ورو ورو روان شو. غرڅې ته ورنژدې شو. غشی يې په لينده کې کېښود.

نښه يې برابره کړه. لا يې غشی نه و خوشی کړی چې نجلی غرڅه په يوه وره تيرې

ووېشته. غرڅې مندې کړې او د شاهزاده غشی خطا ولاړ.

شاهزاده سخت په غوسه شو. د نجلی خوا ته يې مندې کړې خو څنگه چې ورورسېد او د

نجلۍ سترگو ته يې وکتل، پرې مين شو. نجلی هم داسې ښايسته ځوان کله نه و ليدلی.

هغه هم پرې مينه شوه.

شاهزاده نجلۍ د خپل پلار مانۍ ته بوتله او واده يې ورسره وکړ.

کلونه تېر شول. نجلۍ په پلار او خويندو پسې ډېره خپه شوې وه. يوه ورځ يې مېړه ته وويل چې هغوی مېلمانه کړي. نجلۍ وويل چې پخلی به زه پخپله کوم. پلار او خويندې يې راغلي.

نجلۍ نو هر رقم خواړه پاڅه کړي وو او پاچا هم سخت وږی و ځکه چې ډېر منزل يې کړی. خو د هر شي ځکه چې به يې وکړه، تندۍ به يې تريو شو. په آخر کې يې وويل: دا شيان کوم نالايقه آشپز پاڅه کړي دي. هېڅ خوند په کې نشته.

لور يې کوټې ته راننوته، ويې ويل: پلاره! ما چې درته وويل لکه مالگه راباندې گران يې، ته غوسه شوې. اوس د مالگې په قدر پوه شوې. هرڅه چې بې مالگې وي، بې خونده وي.

پاچا په خپل کار پېښمانه شو او لور يې پر تندي ښکل کړه.

گلوزرې وويل: ډېره ښکلې کيسه. خو دا ووايه چې دا دومره کيسې دې څنگه زده کړې دي؟

ځيرک وويل: انا به مې هره شپه راته کيسې ويلې. يوه نيمه کيسه مې له پلاره زده کړې ده او ځينې مې په کتابونو کې لوستې دي. او هو! دې ته وگوره. د بودۍ ټال. واه، څومره ښايسته رنگونه لري، بنفش، سور، نارنجي، زېر، آبي، زرغون.

گلوزرې وويل: اممممم. ځکه خو يې ځينې خلک زېره زرغونه بولي.

گلوزرې د بودۍ ټال خوا ته والوته. پرې کېناسته. په ټاليو يې پيل وکړ. هغې او ځيرک دواړو په لور غږ نارې کولې:

ټال ټال ټالی وهم

شپېلی وهم شپېلی وهم  
تال تال تالی وهم  
شپېلی وهم شپېلی وهم

دا نو داسې تال نه و لکه مور او تاسو چې په کې تالی وهلې دي. د دې هره تالی له یوه غره څخه تر بل غره پورې وه. ښې ډېرې تالی یې وهلې او بیا گلوزرې ځیرک تر لاسه ونيوه او کله چې تال د غرب خوا ته روان و، توپ یې ورنه وکړ. دواړه په هوا کې چټک روان وو او بیا د یوې وړانې غونډۍ پر سر ودرېدل. د غونډۍ په بېخ کې غارونه وو لکه د آی خانم په غونډۍ کې چې وو.

گلوزرې وویل: دا طلا تپه ده، د جوزجان ولایت. هاغه سرک وینې؟ دا سرک له شبرغان څخه آقچې ته غځېدلی دی. پنځوس کاله مخکې چې دغه سرک جوړېده، له دې غونډیو څخه یې ورته خاورې وړلې. رښتیا تر هغه وړاندې لرغونپوهانو له دې ځایه داسې لوبښي موندلي وو چې څلور زره کاله پخواني وو. نو بیا چې د دې غونډۍ خاورې یې د سرک جوړولو ته وړلې، لرغونپانو حکومت ته وویل چې دا لرغونې سیمه ده او باید غرض پرې و نه کړي. نژدې و چې د سرک جوړونې بلووزر هغه قبر وران کړي چې ډېرې طلاوې په کې پرتې وې. خو ښه شوه چې کار یې بند کړ. بیا لرغونپوهان راغلل او کیندنې یې وکړې. په همدې کې دلته یو قبر پیدا شو چې له سرو زرو ډک وو. ورپسې یې پنځه نور قبرونه هم راوسپړل. پوهېږې چې څومره سره زړ یې پیدا کړل؟

ځیرک وویل: نه. نه پوهېږم. ډېر به وو.

گلوزرې وویل: ډېر نه، بیخي ډېر. د سرو زرو یوویشت زره ټوټې. غاړکی، امپلونه، کمربندونه، بنگرې او ډېر نور طلايي شيان. لرغونپوهانو لا اووم قبر نه و لوڅ کړی چې جنگونه پیل شول. دوی خپل کار بس کړ. موندل شوې طلاوې یې د افغانستان ملي موزیم ته وسپارلې او پخپله ولاړل. بیا په جنگونو کې خلکو نور قبرونه لوت کړل او موندل شوي شيان یې خرڅ کړل.





له طلا تپي څخه موندل شوې طلاوې

خټيرک وويل: نو دا طلاوې چا په قبرونو کې اېښې وې؟

گلوزرې ځواب ورکړ: دا طلاوې د دوه زره کاله پخوا وې. هاغه مهال دلته د کوشانيانو او اشکانيانو حکومتونه وو. دا د هغې زمانې سلطنتي قبرونه وو. هغوی به له مړو سره د هغوی گانې هم ښخولې. په دې طلاوو باندې عجيبې کانې وشوې. کله چې جنگونه ډېر سخت شول، ډاکټر نجيب جمهور رييس و. هغه دا طلاوې له موزيم څخه يوړې او د افغانستان بانک په تکاوی کې يې په يوه لوی اوسپنيز صندوق کې بندې کړې. د صندوق کيلي داسې جوړه شوې وه چې اوه ټوټې کېدې او که يوه ټوټه يې هم کمه وای، چا نه شوای خلاصولی. ده د کيلي هره ټوټه يو يو اعتباري کس ته ورکړه. وروسته بيا دا کسان نورو هېوادونو ته ولاړل. د کابل د چور په وخت کې ډېرو کسانو کوښښ وکړ چې صندوق مات کړي او طلاوې يې وباسي خو بريالي نه شول. بيا شپاړلس کاله مخکې چې نوی حکومت جوړ شو، هغه کسان چې د کيلي ټوټې ورسره وې، راغلل او صندوق يې خلاص کړ. ته پوهېږې چې د دنيا خلک دې لرغونو آثارو ته څومره د قدر په سترگه گوري؟ د دې طلايي گنج ساری په ټوله دنيا کې نشته. اوس دغه آثار د نړۍ په مختلفو هېوادونو کې نندارې ته اېښودل شوي دي. دا د افغانستان خورا ډېر مهم لرغوني آثار دي.

خټيرک هم خوشحاله و چې دومره مهم او قيمتي آثار لوت شوي نه دي او هم په دې خپه و چې ولې زموږ خلک د خپلو لرغونو آثارو په قدر نه پوهېږي.

دی په همدې چورت کې و چې يو غږ يې واوږد: سلام عليك. قنډاق سن.

شا ته يې وکتل. يو سړی چې برکه چپنه يې په تن او سره خولۍ چې په تور تار گلونه په کې گڼدل شوي وو، پر سر يې وه. ورسره د خټيرک په عمر يوه نجلۍ هم غونډۍ ته په ختو وه.

خټيرک هم سلام وکړ.

سړي وويل: ته هم لکه چې د بهشتي بېگم غونډې غواړې هرڅه په خپلو سترگو ووينې؟

نجلی وویل: بهشته بېگم زما نوم دی. ما په کتاب کې د طلا تپې په اړه یو مطلب لوستی و. بیا مې پلار ته وویل چې ما طلا تپې ته بوځه.

ځیرک هم ځان ورته معرفي کړ او ویې ویل چې غواړي د وطن لرغوني او ښایسته ځایونه وگوري. بهشتې بېگم ایله دومره معلومات درلودل چې په طلا تپه کې د لرغونو زمانو د طلاوو خزانه پیدا شوې وه. ځیرک هغه خبرې ورته وکړې چې له گلوزرې نه یې اورېدلې وې.

بهشتې بېگم او پلار یې د ده خبرو ته په ځیر غوږ نیولی و.

دوی د خپل کور کلي او کورنیو په اړه هم خبرې وکړې. دوی د غونډۍ له سره ورو ورو کښته شول. د غونډۍ په بېخ کې غارونو او کندو ته تم شول او په ځیر یې ورته وکتل.

بیا د بهشتې بېگم پلار وویل: ته خو مسافر یې نو شپه به زموږ مېلمه شې.

ځیرک گلوزرې ته وکتل. هغې ورته په سترگو اشاره وکړه چې ویې منه.

هلته لاندې د بهشتې بېگم دوی موټر ولاړ و.

ځیرک ورسره روان شو او درې واړه موټر ته وختل.

د بهشتې بېگم دوی کور په شبرغان کې و. ځیرک پوهېده چې شبرغان د جوزجان ولایت مرکز دی او زیاتره اوسېدونکي یې اوزبیکان دي.

کور ته چې ورسېدل، پلار بهشتې بېگم ته وویل: لورې! د قوشخاني ور خلاص کړه.

ځیرک پوه شو چې قوشخانه، د مېلمنو کوټې ته وايي.

اوږده کوټه وه. پر غولي یې ښایسته غالی هوارې وې. ځیرک چې پر غالی پښه کېښوده، غالی ورته متفاوته ښکاره شوه، نرۍ خو ډېره نرمه. د توشکو او بالښتونو پوښونه هم د غالیو وو. پر دېوال یوه هېنداره څرېدلې وه چې چارچاپېره یې د غالی گلداره چوکاټ و.

ځیرک چې کېناست، د غالی څنډه یې پورته کړه. پر مخ او شا یې لاس تېر کړ. ویې ویل:

څومره پسته او سپکه ده.

بهشتي بيگم وويل: دا مور غالي ده، له ورپنښمو يې جوړوو ځکه داسې نرمه ده.

ځيرک پوښتنه وکړه: پخپله يې جوړوي؟

بهشتي بيگم ځواب ورکړ: خود. چای به وڅښي چې دمه دې جوړه شي، بيا به دې کارگاه ته بوځم.

پلار يې وويل: آفرين لورکي. هله نو اول چای راوړه.

د غالي اوبدلو کارگاه له لرگيو جوړ شوی لوی چوکات و. ډېر کلک تارونه په عمودي ډول په کې تېر شوي وو. د بهشتي بيگم مور ورته ناسته وه د مختلفو رنگونو وړي يې څنگ ته پرته وې. هغې به کله يو رنگ او کله بل رنگ وړي د عمودي تارونو په منځ کې تېرولې او په يوه اوسپنيز ږمنځ به يې ټکولې چې ټينگې شي.

دا اول وار و چې ځيرک د غالي اوبدلو کارگاه ليدله.

د شپې ډوډی قابلې پلاو و. وريجي، ممیز، او غوښې سره گډې پخې شوې وې. وريجي نو داسې پستې وې لکه سپنج خو ډېرې غوړې هم وې. ځيرک چې گوله خولې ته نژدې کړه، يو خوندور وږم يې احساس کړ چې له وريجو پورته کېده.

بهشتي بيگم وويل: مور وريجي د کونځلو په تېلو کې پخوو.

تر ډوډی وروسته ځيرک بهشتي بيگم او پلار ته يې د هغو ځايونو کيسې وکړې چې په دې څو ورځو کې يې ليدلي وو. پنجشېر، د نوشاخ څوکه، د پامير غرونه، د شيوا جهيل، آی خانم، کندوز، تخت رستم، بلخ ....

بهشتي بيگم به د هر څه په اړه پوښتنې کولې او ځيرک به ورته ځوابونه ويل. د دوی مجلس دومره خوږ و چې د وخت په تېرېدو بيخي پوه نه شول.

بهشتي بيگم وويل: کاش ما هم داسې ځايونه ليدلي وای.

د ځيرک غوږو ته د گلوزرې غږ راغی: ورته ووايه چې له پلاره دې اجازه واخلي او راسره ولاړه شي.

ځيرک چې دا خبره ورته وکړه، د بهشتي بېگم پلار پوښتنه وکړه: رښتيا ته پخپله دلته له چا سره راغلی يې؟

ځيرک ته د گلوزرې آواز وويل: سپينه خبره ورته وکړه.

ځيرک چې د گلوزرې کيسه وکړه چې څنگه له هگۍ څخه راووته او څنگه يې دی تر دې ځايه راوړی دی، بهشتي بېگم وويل: نو هغه اوس چېرې ده؟

له انگره آواز راغی چې زه دلته يم.

درې واړه انگر ته ورووتل. د بهشتي بېگم خوله له حيرانۍ وازه پاتې وه. پلار يې هم حيران حيران ورته کتل.

د بهشتي بېگم پلار وويل: تاسې کوټې ته ورننوځئ، زه له گلوزرې سره يو څو خبرې لرم.

ځيرک او بهشته بېگم څو دقيقې په کوټه کې يوازې ناست وو.

بيا د بهشتي بېگم پلار راغی. ځيرک او بهشتي ورته وکتل. بهشتي په زړه کې ويل: کاش ما ته اجازه راکړي.

پلار يې موسکې شو او ويې ويل: گلوزرې وويل چې د رخصتۍ په پای کې به دې بېرته راولي. نو اوس خپلې کوټې ته ورشه، ويده شه چې سبا به له خيره په سفر ځي.

بهشته بېگم ولاړه خو تر ډېره وخته ويښه وه. د سبا د سفر چورتونه يې وهل. په زړه کې يې تېرېدل چې د گلوزرې پر څټ کېناستل او هوا ته پورته کېدل به څومره خوندور وي.

خو خوب نو تر هر شي زورور وي. په آخر کې يې سترگې سره ورغلې او ويده شوه.

سهار ځيرک او بهشته بېگم د گلوزرې پر څټ سپاره شول. گلوزرې والوته. بهشته بېگم نو داسې زړوره وه چې هېڅ ونه وېرېده.



گلوزرې چې بنه په هوا شوه، وپې ويل: دا وار سفر مو لږ اوږد دی او زه وږې یمه.  
بهشتې بېگم وويل: وی. زما خو بيخي هېره شوه چې تا ته ډوډی درکړم.

گلوزرې وويل: زما خوراک ځيرک ته معلوم دی.

کله چې بهشته بېگم پوهه شوه چې د گلوزرې خوراک کيسې دي نو ويسې ويل: دا خو آسانه خبره ده. زه به درته د اوزبیکي ژبې يوه کيسه ووايم.

و نه و يو سپين ږيری و. هغه درې زامن لرل. يوه ورځ دې سپين ږيري خپلو زامنو ته وويل: گرانو زامنو! تاسو درې واړو ته يوه اندازه پيسې درکوم. تاسې په درېو لارو لار شئ او په دې پيسو آبادي وکړئ. کله چې مو آبادي خلاصه شوه، بېرته راشئ.

درې واړو زامنو د سهار لمونځونه وکړل، چای يې وڅښل او ووتل. هر يو يې په بېله لاره ولاړ.

مشر زوی يې ولاړ، ولاړ، ولاړ او يوې دښتې ته ورسېد. په دښته کې يوه څلور لارې وه. ده په ډېرې خواری هلته يوه مانی جوړه کړه. له هرې خوا به چې کاروانونه راغلل، د مانی له يوې خوا به ورننوتل او له بلې خوا به يې وتل.

دوهم زوی له سيمې ووت. ډېره لاره يې ووهله. له غرونو او دښتو واوښت، په سيندونو پورې شو او له ځنگلونو تېر شو. په آخر کې داسې ځای ته ورسېد چې ښه ښايسته هوا او خوږې اوبه يې وې، باغونه او چمنونه په کې وو. ده هلته يوه مانی جوړه کړه. دلته به هم چې کاروانونه له هرې خوا راتلل، په دې مانی کې به تېرېدل.

درېيم زوی تله، تله، تله يوه ښار ته ورسېد. هلته هر څوک په خپل کار و بار پسې روان وو. يو سړی راغی او له دې ځوان نه يې پوښتنه وکړه چې ته څوک يې؟ له کومه ځايه راغلی يې؟ چېرې ځي؟

ده وويل: زه ستاسو نابلی مېلمه يم. له بل ښاره راغلی يم. په دې ښار کې مسافر يم.

سړی وويل: نو نن شپه به زما مېلمه شې.

ځوان يې کور ته بوت. ښه مېلمستيا يې ورکړه او د شپې تر ناوخته پورې يې ورسره کيسې وکړې.

ځوان هم د خپل ښار او پلار کيسه ورته وکړه او ويې ويل چې ولې يې دومره اوږده لاره وهلې ده. دوی تر ډېره وخته پورې کيسې وکړې او ښه سره ملگري شول. هغه ځوان بيا دى خپلو نورو ملگرو ته معرفي کړ. دوی ډېرې شپې ورځې سره تېرې کړې او د يو بل په خوی بوی ښه پوه شول نو ملگرتيا يې ټينگه شوه.

ډېره موده وروسته، درې واړه وروڼه بېرته کور ته راغلل.

پلار يې ورته وويل: اوس به نو زه درسره لاړ شم او د هر يوه آبادي به وگورم.

د مشر زوی مانی يې وليده چې په وچ ډاگ کې ولاړه وه او يوازې کاروانونه ځنې تېرېدل. د دوهم زوی مانی يې وليده چې په شنه سمسوره سيمه کې يې جوړه کړې وه خو په دې مانی کې هم هېڅ څوک نه وو.

بيا نو له کشر زوی سره بل ښار ته ولاړل.

دوی چې څنگه هغه بل ښار ته ورسېدل، له هرې خوا څخه د درېيم زوی ملگري راوړسېدل. ټولو د هغوی هرکلی وکړ. هر چا ورته مېلمستيا وکړه. پلار او زامن يې لس پنځلس شپې هلته تېرې کړې. ډېر قدر او عزت يې وشو. ښې کيسې او ښې خبرې يې واوړېدې.

دوی چې بېرته خپل کور ته ولاړل، درې واړه زامن دې ته منتظر وو چې پلار به د چا آبادي خوښوي.

مشرانو وروڼو په زړه کې ويل چې دا کشری ورور خو مو هېڅ آبادي نه وه کړې نو گټونکی به موږ يو.

خو پلار يې وويل: اصلي آبادي د ملگرتيا جوړول دي، د دوستانو پيدا کول دي، نه د مانيو جوړول.

گلوزرې وويل: ډېر ښه. نو زه چې گورم ته او ځيرک هم په آبادی کې تکړه یی. تاسې دواړه ښه پوهېږئ چې څنگه دوستي او ملگرتيا جوړه کړئ. ښه نو اوس ځانونه ټينگ



کړئ.

په هوا کې یو ټونل ښکاره شو. ټونل ډېرې کړۍ درلودې، لکه د بنگریو درځنونه چې څنگ په څنگ کتار وي. د ټونل کړۍ هم د بنگریو غونډې په مختلفو رنگونو وو. سپینې، تورې، سرې، شنې، زېرې ...

دوی چې په ټونل کې وړاندې تلل، له مختلفو رنگونو مختلف آوازونه راتلل. کله د خدا او خوشحالی شور او ځوږ، د ډول درزا او د اتنونو دربا او کله د تورو شرنګا او د ویر او ژړا آوازونه؛ کله د ودانولو غږ او کله د وړاندولو؛ یو ځای کې د برم او ویاړ غږونه او بل ځای کې د شرم او خجالت؛ چېرته د ښېرازۍ او آبادو فصلونو آواز او چېرته د وچکالی او قحطۍ.

دوی ډېر مزل وکړ او بیا د لوړو غرونو په منځ کې یوې درې ته کښته شول. گلوزرې ځیرک او بهشتې بېګم ته وویل: تاسې د دې ځای ننداره وکړئ، زه به وروسته درپسې راشم.

په دره کې د رڼو اوبو سیند بهېده. یو بل وړوکی سیند چې له تنګې درې راغلی و، په همدې ځای کې له دې بل سیند سره یوځای کېده. یو هوار خو خام سړک له شرق څخه غرب ته غځېدلی و. له لرې د آسونو د پښو دربا راغله. ځیرک او بهشتې بېګم د غږ لوري ته وکتل. یو لوی لښکر راروان و. د آسونو د ځغاستې په وجه دوېرې هوا ته پورته شوې وې.

درزه درزه درزه.

له لرې څخه د ډول غږونه پورته شول. ورسره د سورني آواز هم ملګری شو. بیا له لرې څخه یو چا نارې کړې: ای د خدای بندگانو! سلطان غیاث الدین محمد بن سام او فاتح لښکر یې راوړسېدل.

د خلکو شور او ځوږ په هوا کې خور شوه.

بیا ډول وپنګېده.

جارچي وويل: اي خلکو! زموږ سلطان، د الله په فضل سره غزنی فتح کړ.

پر آسونو د سپرو جنگياليو لښکر وار په وار سره رانژدې کېده.

د غونډيو پر سر له دوه پوريزو کورنو او کلاگانو څخه ډلې ډلې خلک راووتل. د خلکو جامې بل رقم وې. اوږده کميسونه چې گردې لمنې يې وې او د بڼځو د جامو غونډې په ملا کې پرکونه لرل. کميسونه په سپين رنگ خو پرتوگونه په نورو رنگونو. ټول رپرور او پگړۍ والا. په پښو کې يې له لرگيو څخه جوړې کڼاوې او په ملاوو پورې يې ساتوې او تورې.

خلک د سيند پر غاړه لوی جومات ته نژدې راټول شول او لښکر هم راورسېد. د لښکر په سر کې دوه هډور سړي روان وو او ورپسې درې نور دنگ او مټور ځوانان چې دوه بيرغونه يې په لاسونو پورته نيولي وو. د دوی پر ټټرو د اوسپنې زغرې ښکارېدې او د ځينو پر سرونو د زغرو خولونه وو.

خلکو نارې کولې: الله اکبر، الله اکبر.

دوه په عمر پاخه کسان وروړاندې شول او د هغو دوو کسانو د آسونو قيصې يې ونيولې چې تر ټول لښکر وړاندې روان وو. هغوی له آس څخه راکوز شول. له څو تنو سپين بېرو سره يې په غېږه ستري مه شي وکړه.

ټولو خلکو نارې کړې: خدای مو راوله! ستري مه شی سلطان غياث الدينه او زړور معزالدينه!

ورپسې نور لښکريان هم له آسونو څخه راکوز شول. د چا په لاس کې توره، د چا په لاس کې سانگه يا نيزه او له چا سره غشي او ليندۍ.

يوازې هغه دوه تنه چې بيرغونه يې په لاسو کې وو، هماغسې پر آسونو ناست وو.

سلطان غياث الدين د سيند غاړې ته ورغی. پر يوې تېرې کېناست. خول او زغره يې وايستل او څنگ ته يې کېښودل. له څرمنو جوړې اوږدې موزې يې له پښو وايستې.

لستونې يې رابډ وهل. اودس يې وکړ. په څادر يې مخ لاس وچ کړل. بيا د جومات خوا ته ولاړ. جومات له پخو خښتو جوړ و. انگر يې په هوارو تيرو پوښلی و.

سلطان غياث الدين د جومات په برنډه کې دوه رکعته نفل لمونځ وکړ.

سپاهيان د سيند په غاړه کې کپناستل. په ټوکو او خنداو سره يې مخونه پرې مينځل. د لارې گردونه يې له مخونو لرې شول.

بهشتې بېگم وويل: ځيرکه! دا نور څه رقم کالي دي؟ څومره پېر دي.

ځيرک او بهشته بېگم د يوه سپاهي خوا ته ورغلل. د هغه په څنگ کې يو رقم کالي پراته وو چې لستونې يې نه وو او د گرېوان په ځای کې يې يوازې يو گرد سوری په کې ښکارېده. ځيرک کالي ته لاس يووړ چې راپورته يې کړي خو ډېر دروند و نو بېرته يې کېښود.

سپاهي ورته وخنډل، ويې ويل: زليه! ته به هم زموږ غونډې پهلوان شې او همداسې زغره به اغونډې.

ځيرک وويل: زغره خو د اوسپنې وي خو دا له بل شي نه جوړه شوې ده.

سپاهي وويل: اممممم. بالکل. د اوسپنې زغره په ډېرو پيسو جوړېږي. دا موږ پخپله د غوا له څرمنې جوړوو. د غوا د څرمنې پر دواړو مخونو باندې ښه پرېمانه پخته ږدو، بيا يې پر مخ باندې ټوکر گنډو. پوهېږې! دا چې واغونډو هيڅ غشی ورنه نه شي تېرېدای. غزنی مو د همدې زغرو په برکت ونيو. دوی چې څومره د غشو وار راباندې وکړ، موږ ټول سپاهيان د دېوال غونډې د يو بل په څنگ کې ولاړ وو او غشيو راباندې کار نه کاوه.

له جومات څخه يو دروند غږ راغی:

بسم الله الرحمن الرحيم. نصر من الله و فتح قريب.

ځيرک او بهشته بېگم ژر ژر د جومات خوا ته ورغلل.

ډېر خلک د جومات په غولي کې راټول وو. بشځې او نجونې د شا و خوا غونډيو د کلاگانو بامونو ته ختلې وې او د سلطان ننداره يې کوله.

سلطان د جومات په برنډه کې ولاړ و. هغه په لوړ غږ وويل:

عزیزانو!

د الله تعالیٰ په فضل او مرحمت او ستاسو د دعاگانو په برکت مو غلیم مات کړ.

ټولو خلکو د الله اکبر نارې وکړې.

سلطان بیا د هغه بل هډور پهلوان پر اوږه لاس کېښود چې د لښکر په سر کې له ده سره جوخت روان و. سلطان په موسکو شونډو هغه ته وکتل او وېې ويل: زما مېړنی ورور معزالدين خان دې د الله تعالیٰ په حفظ کې وي، د ده سپاهيانو توره وکړه او غزنی يې فتح کړ. د همدې فتحې په خاطر به دلته د دې جومات په څنډه کې يو مينار جوړوو. داسې مينار چې مثال به يې په ټوله دنيا کې نه وي. نه به يې په جگوالي کې سيال پيدا شي، نه يې په بشکلا کې. دا مينار به زموږ د فتحې نښه وي. بله غزا به مو په هندوستان کې وي. که خدای کول، اسلام به د هندوستان هغو ځايونو ته رسوو چې لا تر اوسه هم خلک په کې د بتانو عبادت کوي.

د الله اکبر نارې بيا پورته شوې.

پر سبا يې سلطان په نويو جامو کې راغی. اوږده توره چپنه چې زري چرمې په کې گڼدل شوې وې، گرده اوږده خولۍ چې يو غټ فيروزه يي غمی په کې ټومبل شوی و. خورا ډېر خلک د جومات شاوخوا ته راټول وو. د جومات له دېوال سره نژدې ډېرې پخې خبستې، خاوره او گچ کوټه شوي وو.

مولوی د قرآن شريف يوه سوره تلاوت کړه او بيا يې دعا وکړه.

يوه په عمر پاخه سړي پر ځمکه کرښې وايستې. له کرښو څخه يو لوی اته گوټيز شکل جوړ شو. د دې شکل ټول گوټونه سره يو شان وو. خلکو په کار پيل وکړ. چا په هغو ژيو

چې د وزې له پوستکي جوړ وو، له سيند څخه اوبه چلولې، چا خاوره او گچ خيشتول، يو دوه تنه د اته گوټيز شکل په منځ کې ولاړ وو. چا ورته خبستې ورکولې، چا په خټينو تاليو کې لنډې خټې او گچ ورته رسول او هغوی خبستې د يو بل په څنگ کې منظمې لگولې.

يو دنگ مينار جوړ شو. دومره دنگ چې ځيرک او بهشتې بېگم هېڅ کله دومره دنگ مينار نه و ليدلی. مينار په بېخ کې اته گوټيز و خو بيا وروسته گرد شوی و او څو پوړونه يې لرل. مينار چې څومره پورته کېده هماغومره به نری کېده. د مينار پر دېوالونو له پخو خبستو څخه بڼکلي هندسي شکلونه کښل شوي وو. په پاسنۍ برخه کې يې د شهادت کلمه او د قرآن کریم څو آيتونه په خبستو سره ليکل شوي وو او بيا په نيلی رنگ رنګول شوي وو.

دا هر څه ځيرک او بهشتې بېگم ته داسې ښکارېدل لکه په ټلويزيون کې چې د فلم صحنې ژر ژر تېرې شي. دوی د څو مياشتو کار په څو شپږو کې وليد.

مينار چې جوړ شو، ټولو خلکو له لاندې ورته کتل او لاسونه يې د سرونو شا ته نيولي وو چې لونگی يې ونه لوېږي. سلطان بيا راغی او معمارانو ته يې له څرمنو نه جوړه يوه يوه کڅوړه ورکړه. کڅوړې له سرو زرو ډکې وې. پر کارگرانو يې هم د سرو زرو سيکې ووپشلې.

ځيرک يو وارې په لور غږ وويل: او هو! دا خو مينار جام دی. ما په ټلويزيون کې ليدلی و. دا مينار په غور کې دی. بهشتې! ته پوهېږې چې دا څومره لوړ دی؟ ۶۵ متره لوړ دی.

شاوخوا ته ولاړو کسانو ځيرک او بهشتې بېگم ته په رډو سترگو وکتل.

يوه يې وويل: وا هلكه! دا ټلېزيون يې لا څه شی دی؟ متر يې لا څه بلا ده؟

ځيرک کټ کټ وخنډل، ويې ويل: ټلېزيون نه، ټلويزيون. تاسې يې نه پېژنئ؟ په ټلويزيون کې خبرونه وايي، فلمونه په کې ښيي، کارتوني فلمونه او بڼکې خپرونې.

هغه سړي وويل: دا څه گڼې وډې وايي؟ او هو! دا د تاسو جامې خوم بل وړ دي.

بل سړي وويل: رشتيا وايې. ژبه يېم بدله ده. پېريان خو به نه وي؟ كسم ده چې پېريان دي.

يو دم نارې شوې: وا خلكو! پېريان دي. پېريان دي.

خلك ورو ورو شا ته لاړل. چا توبې ايستلې، چا بسم الله الرحمن الرحيم ويل، چا پر خوله لاس ايښی و او څو كسانو خو منډې واخيستې.

سلطان په لوړ غږ وويل: دا څه شور مو جوړ كړی دی؟ څه خبره ده؟

هغه د ځيرك او بهشتي بېگم خوا ته روان و. خلك لږ په شا شول او سلطان ته يې لاره وركړه.

د ځيرك او بهشتي بېگم رنگ الوتې و. زړونو يې ټكان كاوه. سترگې يې رډې راختلې وې. سلطان يې مخې ته ودرېد.

د ځيرك په څنگ كې ولاړ سړي وويل: زموږ سلطانه! ورته وگوره! كالي يې بل وړ دي. خبرې يېم زموږ غوندې نه دي. د پېريانو اولاد به وي.

سلطان پوښتنه وكړه: زلميه! څوك يې؟

ځيرك په لږزنده غږ وويل: زه ځيرك يم. له كابل نه راغلی يم.

سلطان وويل: ځيرك؟ دا نو څه رقم نوم دی؟

هغه بل سړي وويل: صاحبه! د پېريانو ژبه كوي، وايي ما دا مينار په ټلېزيون كې ليدلی، ټلېزيون و كه څه بلا وه.

ځيرك وويل: ټلويزيون.

سلطان پوښتنه وكړه: په كابل كې مو حاكم څوك و؟

ځيرك وويل: حاكم؟ هلته خو جمهور رييس دی، حاكم نشته. خلكو په انتخاباتو كې خپل

جمهور رييس وټاکه.

د سلطان سترگې تنگې شوې، ويې ويل: جمهور رييس يې لا څه شی دی؟

په همدې کې گلوزرې د ځيرک په څنگ کې کپناسته او ويې ويل: ژر کوي! هله راسپاره  
شي!

ځيرک او بهشتي بېگم د گلوزرې پر څټ ورتوپ کړل او گلوزرې د سترگو په رپ کې په  
هوا شوه.

څو دقيقې وروسته گلوزرې په هوا کې دوره وکړه. کله چې دوی بېرته د هماغه ځای له  
پاسه تېرېدل، يوازې مينار بښکارېده، نه هغه خلک وو، نه هغه جومات، نه د غونډيو پر  
سر کلاگانې، نه هغه لښکر د سپاهيانو. مينار هماغسې بښکارېده چې ځيرک په ټلويزيون  
کې ليدلی و. يو سيند له شرق څخه غرب ته بهېده او بل له شمال څخه راغلی و او د مينار  
په څنگ کې سره يوځای شوي وو. يو د هريرود سيند او بل د جام سيند.



### په غور ولايت کې منار جام

ځيرک او بهشته بېگم حيران وو چې دا څه کيسه ده.

گلوزرې وويل: مه حيرانېږئ! ما نه سوه کاله پخوا وخت ته بيولي وئ. هاغه وخت ته چې د جام مينار په کې جوړېده او سلطان غياث الدين غوري پاچا و. د هغه پاچاهي د ايران له نيشاپوره د هندوستان تر بنارسه پورې وه. دا سيمه يې د اوږي پايتخت و او ژمنی پايتخت يې زمينداور و، په هلمند کې.



خټيرک وويل: اوه! په ما کې خو دې ساه وچه کړه.

بهشتي بېگم وويل: خومره جالبه خلک وو. په مورې يې د پېريانو گومان کړی و.

ټولو کټ کټ وخنډل.

گلوزرې وويل: پوهېږئ، دا مينار د مهندسۍ شهکار بلل کېږي. د غوريانو په وخت کې همداسې يو بل مينار په ډيلي کې هم جوړ شوی دی. قطب الدين ايبيک چې د غوريانو له خوا د ډيلي حاکم ټاکل شوی و، هلته يې يو ښکلی دنگ مينار جوړ کړی و چې اوس هم شته او خلک يې قطب مينار بولي. وه پېريانو! هلې، شاباس زما خوراک راکړئ. د څو سوه کالو سفر مې کړی دی، وږې شوې يم.

بهشتي بېگم وويل: دا چې ته تېرو وختونو ته سفر کولی شې، دا ستا عادت و بولو که ستا هنر؟

گلوزرې وويل: امممم، ستا خوښه چې هر څه يې بولې خو خوراک به مې نه قضا کوي.

بهشتي بېگم وويل: نو غورځو شه چې زه د نظامي گنجوي د کتاب يوه کيسه درته ووايم.

وايي يو پاچا و. يوه کنيزه يې ډېره ورباندې گرانه وه. پاچا به چې هر چيرته تل، کنيزه به يې هم بيوله. يوه ورځ پاچا ښکار ته ولاړ. يو کبلی يې وليد. پاچا نو په ښکار کې ډېر تکړه و. کنيزې ته يې وويل: ته راته ووايه چې دا کبلی څه رقم درته وولم.

د کنيزې زړه نه کېده چې کبلی وويستل شي. نو فکر يې وکړ چې داسې څه بايد ووايي چې پاچا يې ونه کړای شي او کبلی وتبتي.

کنيزې وويل: داسې يې ووله چې لاس يې په تندي پورې وگنډل شي.

پاچا يوه تيره راپورته کړه. کبلی يې پر تندي وويشت. کبلی لاس تندي ته يووړ چې د درد ځای وسولوي. په همدې وخت کې پاچا لېندۍ ورته برابره کړه او د غشي- وار يې ورباندې وکړ. غشي د کبلي له لاس څخه تېر شو او په تندي پورې يې ښخ شو نو د کبلي لاس په تندي پورې وگنډل شو.

پاچا ودرېد او په فخر سره يې وويل: څنگه و؟

د کنيزې زړه پر کيلې خوږ شوی و، نو ويې ويل: ته خو هره ورځ بښکار کوې نو دا دې عادت شوی دی.

پاچا ته سخته غوسه ورغله. ويې ويل: ته څنگه زما هنر عادت بولي؟

دې سره يې کنيزه وشړله.

پاچا او ساتونکي يې لارل او کنيزه په صحرا کې پاتې شوه.

کنيزه تله، تله، تله، څو پورې چې د يوه سپين ږيري بزگر کلا ته ورسېده. بزگر نو يوازې سر اوسېده، نه يې بښځه وه او نه اولاد.

کنيزې ورته وويل: ما ته په خپل کور کې ځای راکړه. زه به درته ډوډۍ پخوم، کالي به دې مينځم او د کور نور کارونه به کوم.

بزگر نو له خدايه څه غوښتل. کنيزه يې کور ته بوتله.

په همدې وخت کې د بزگر غوا نوې لنگه شوې وه. يو گلالی سخی يې زېږولی و. په کلا کې يو ډېر لوړ برج و. کنيزې به هره ورځ سخی پر اوږو کړ او د برج سر ته به يې وخپړاوه. ورځې او مياشتې تېرېدې. يو وخت له سخي نه غټ سخوندر جوړ شو خو کنيزې به بيا هم پر اوږو د برج سر ته خپړاوه.

يوه ورځ کنيزه د برج په سر ولاړه وه چې کتل يې پاچا له لرې څخه را روان دی. کنيزه ژر راکښته شوه او بزگر ته يې وويل چې پاچا ته دې ووايي چې غرمه همدلته وکړي.

پاچا د دوی مېلمه شو. ډوډۍ چې وخوړل شوه، کنيزې بزگر ته وويل: پاچا ته ووايه چې زما هنر دې وگوري.

کنيزې چې مخ يې پټ کړی و، غټ سخوندر يې پر اوږو کړ او د لوړ برج سر ته يې وخپړاوه.

بيا يې پر پاچا غږ وکړ: پاچا صاحب! څنگه و زما هنر؟

پاچا وخنډل او ويې ويل: ته نو همداسې عادت شوې يې. هره ورځ به دې خوسې خپڅولې وي.

کنيزې مخ لوڅ کړ او ويې ويل: که کنيزه د پاچا هنر عادت وبولي، شړل کېږي خو که پاچا پخپله د نورو هنر ته عادت وايي، بيا هېڅ خبره نه ده.

پاچا په خپل کار پېښمانه شو او کنيزه يې بېرته خپلې مانۍ ته بوتله.

ځيرک چکچې وکړې او گل وزرې وويل: آفرين! څومره ښه کيسه وه. بس نو زما هنر ته به هنر وايې گنې زه به هم هماغه کار وکړم چې پاچا کړی و.

ځيرک په خندا وويل: پاچا خو کنيزه په صحرا کې پرې اېښې وه خو که ته داسې وکړې نو زه او بهشته بېگم به له آسمانه ځمکې ته ولوېږو.

ټولو وخنډل.

بهشتي بېگم وويل: ځيرکه! لاندې وگوره! د سلما بند.

دوی له غور څخه تر دې ځايه پورې د هري رود له پاسه مزل کړی و او په چشت ولسوالۍ کې د سلما بند ته رسېدلي وو. د بند شا ته ډېرې اوبه راټولې وې او د بند د دېوال پر سر د افغانستان بيرغ رپېده. له بند څخه د برېښنا دنگې ستنې د هرات ښار ته غځېدلې وې.

گل وزرې د هريرود سيند له پاسه الوت کاوه. ښه وړاندې ولاړه او بيا د سيند پر غاړه کېناسته. په دې ځای کې پر سيند باندې يو اوږد پل ښکارېده. پل له پخو خښتو داسې جوړ شوی و چې ۲۲ ورځه په کې و. د هر ورځ دوو خواوو ته د خښتو پلن دېوالونه او د دېوالونو پر سر طاقونه وو.



په هرات کې د هریرود سیند له پاسه، پل مالان (عکس د شاغلي نجیب الله مسافر)

د پله له خوا څخه د دایرې غږ پورته شو. پله ته نژدې څو تنه ځوانان د سیند پر غاړه ناست وو. یوه یې دایره وهله او بل یې دا سندره شروع کړه:

سر پل مالان دختری دیدم  
قشنگ و زیبا، او را پسندیدم  
قدش بلند بود  
راست میگی؟  
موهایش چنگ بود  
راست میگی؟

ځیرک او بهشته بېگم ورغلل او د هغوی په څنگ کې کېناستل. سندره خلاصه شوه. ټولو چکچې وکړې.

بهشتي بېگم وويل: پل مالان همدا دی؟

هغه ځوان چې سندره يې ويله، وويل: پخپله همدا دی.

ځيرک پوښتنه وکړه: دا پل چا جوړ کړی دی؟

يوه ځوان وويل: دا برزو جوړ کړی دی. برزو د فریدون پلار و او فریدون هغه څوک چې دا سندره يې زهرې ته ويلې وه.

ځيرک او بهشتي بېگم ته تلوسه پيدا شوه چې ټوله کيسه واورې.

هغه ځوان چې د دوی سترگو ته وکتل، پوه شو چې کيسه يې خوښه شوې ده نو ويې ويل: په ډېرو پخوا وختونو کې دلته خلک زردشتيان وو. د سيند په پورې غاړه کې د هغوی معبد و. خلک به چې معبد ته تلل، د سيند له اوبو څخه تېرېدل ورته ډېر سخت وو. برزو د دې معبد يو زاهد و. هغه اولاد نه درلود نو خدای ته خواست وکړ چې که ما ته دې اولاد راکړ نو زه به د دې سيند له پاسه يو پل وټرم. خدای ورته يو زوی ورکړ چې نوم يې فریدون شو. بيا نو برزو خپله ژمنه پوره کړه او دا پل يې جوړ کړ. فریدون چې زلمی شو، يوه ورځ يې زهره وليده چې له پلار سره معبد ته روانه ده او پر پله تېرېږي. فریدون پر زهرې مين شو او دغه سندره يې ورته جوړه کړه چې:

سر پل مالان دختری ديدم

قشنگ و زيبا او را پسنديدم

د ځيرک او بهشتي بېگم پر شونډو موسکا وه او کيسې خوند ورکړی و.

هغه ځوان چې دا سندره يې ويله، وويل: د دې پله په اړه يوه بله کيسه هم شته. وايي چې په پخوا وختونو کې دلته دوې خويندې اوسېدې چې يوه يې بي بي حوره او بله يې بي بي نوره نومېده. دوی ډېرې چرگې درلودې او کله چې دغه پل جوړېده، هغوی به د چرگو هگۍ ماتولې او په مصالح کې يې اچولې چې پل ښه ټينگ جوړ شي.

ځيرک او بهشتي د سيند په رڼو اوبو کې مخ لاس پرې مينځل.

ځوانانو ورباندې غږ وکړ: راځئ چې ږوږی تیاره ده.

دوی غولر تروش پوخ کړی و. دا نو د هراتیانو خاص خوراک دی.

ږوږی چې وخوړل شوه، ځیرک وویل: سر مې گنگس شو.

بهشتي بېگم وویل: زما هم.

ځوانانو وخنډل، ویې ویل: غولر تروش دغسې دی. دا خو ږوږ قوي خواړه دي نو سر ورسره گنگسېږي.

گلوزرې بهشتي بېگم او ځیرک ته اشاره وکړه چې راځئ.

دوی له هراتي ځوانانو څخه مننه وکړه او له گلوزرې سره والوتل.

ځیرک پوښتنه وکړه: د پل مالان دغه کیسي رښتیا دي؟

گلوزرې وویل: رښتیا درواغ خو یې خدای ته معلومه ده خو دا اوسنی بڼه یې چې ده، نه سوه کاله پخوا د سلجوقي سلطان سنجر په زمانه کې جوړه شوې ده. خو تر هغې مخکې دلته یو بل پل و چې د اسلام له راتګه پخوا جوړ شوی و. گورئ! د آریایي تمدن تر ټولو پخوانی کتاب اویستا دی او په هغه کتاب کې راغلي ده چې هري یا اوسنی هرات د آریانا یو ولایت و نو دلته به خامخا داسې ودانۍ وې چې تر دوه – دوه نیم زره کاله پخوا جوړې شوې وې.

دا وار نو الوت لنډ و او څنګه چې د گلوزرې خبرې خلاصې شوې د یوه لوی خورا ښایسته جومات مخې ته کېناسته. دغه لوی جومات چې پر شپاړس جریبه ځمکه جوړ شوی دی، ۳۶۰ گنډې او ۴۴۴ فیل پایې لري.

گلوزرې وویل: زه به لږ دمه وکړم. تاسو د هرات چکر ووهئ. زه به په یوه بل ځای کې درته منتظره شم.

خلک د ماسپښین د جماعت لمونځ تمام کړی و او له جومات څخه راووتل. ځیرک او بهشته

بېگم د يوه لوی دېگ څنگ ته ولاړ وو چې پر بهرنۍ خوا يې د قرآن شريف آيتونه ليکل شوي وو. دېگ نو دومره لوی و چې د دوی تر قده پورته و او منځ يې ورته نه بنکارېده. له جومات څخه خلک جوپې جوپې راوتل.

څومره ډېر خلک وو!

سل نه، دوه سوه نه، پنځه سوه نه، زر نه، زرگونه کسان وو.

بهشتي بېگم وويل: ځيرکه! دا جومات به نو څومره لوی وي چې دومره ډېر کسان په کې ځای شوي وو؟

يوه سپين ږيري د دوی خبرې واورېدې، په موسکه خوله يې وويل: بچو! دا خولا کم دي. د اختر لمانځه ته چې راشئ، بيا به يې وگورئ. يو لک کسان په دې جومات کې ځايېږي.

د ځيرک سترگې ارتې شوې، ويې ويل: يو لک کسان؟

سپين ږيري وويل: بالکل. ورشئ، د ننه يې وگورئ، بيا به يې ومنئ.

د جومات دېوالونه، گنبدې، ستنې ټول په فيروزه يي رنگو بنايسته کاشيو پوښل شوي وو. پر کاشيو ډېر بنکلي او ظريف شکلونه کښل شوي وو او جالبه دا چې ټولې په يوه اندازه او په يوه بڼه وې. لکه يو عکس چې زرگونه قطعې چاپ شي او ټول کټ مټ سره يو شان وي.

خلک له جومات څخه وتلي وو. جومات خالي و. بهشتي بېگم او ځيرک د جومات د لورو گنبدو، بنکلو دېوالونو او دهلېزونو ننداره کوله.

بهشتي بېگم وويل: ځيرکه! ته پوهېږې چې دا جومات چا کړی دی؟

ځيرک د نه په معنا سر وخوځاوه.

له شا څخه يو بشپړه غږ راغی: زما گرانو! زه به يې درته ووايم.

بهشتي بېگم او ځيرک د غږ لوري ته مخ واراوه.

يوه مشره بنځه وه. اوږده فيروزه يي رنگه چينه يې د گونځور کميس له پاسه اغوستې وه. د چينې په لمن، ملا او غاړه کې په زرتارو بنايسته گلونه گڼدل شوي وو. د بنځې مخ گونځې و خو هېڅ بده ورسره نه بنکارېده. سترگې يې وړې وې خو له نرۍ پوزې سره يې نښې بنکارېدې. پر تندي يې د سپينو زرو ماتیکه او پر غاړه يې د سپينو زرو غاړکۍ وه چې د فيروزې غمي پرې ټومبل شوي وو.

سپين سرې بنځې وويل: ځينې خلک گومان کوي چې دا جومات ما جوړ کړی دی خو خبره داسې نه ده. راځئ چې زه يې اصلي جوړوونکی درته وښيم.

بهشتي بېگم او ځيرک يو بل ته سره وکتل او په سپين سرې مېرمنې پسې روان شول. د جومات په غربي څنډه کې يو دهليز ته ولاړل. د دهليز په بر سر کې مېرمن ودرېده. پر دېوال لگېدلې کتيبې ته يې اشاره وکړه، ويې ويل: دا وگورئ!

کتيبه په ښکلو گلانو او شکلونو بنايسته شوې وه، برجسته ليک ورباندې شوی و خو ځيرک او بهشتي سم نه شو لوستلی. خط يې بل رقم و. دواړو ډېر وخت ورته په ځير کتل.

بهشتي بېگم وويل: ما يې يوه کلمه ولوسته «السلطان».

ځيرک وويل: آفرين! راځه چې همداسې ورته ځير شو. نورې کلمې به يې هم ولولو.

زړې مېرمنې پر يوې کلمې گوته کېښوده، ويې ويل: دا ولولئ.

دوی سترگې تنگې کړې، خو شېبې يې کېدې وړې کړنې وکتلې. ځيرک وويل: غږ، غږ

بهشتي بېگم يې پاتې برخه ولوسته: غږ يا

بيا دواړو په يوه غږ وويل: غياث الدنيا.

زړې مېرمنې وويل: آفرين! اوس پوه شوی چې جومات چا جوړ کړی دی؟



بهشتي بېگم او ځيرک يو بل ته سره وکتل، ويې ويل: نه.

مېرمني په موسکا وويل: سمه ده. تاسو ته د دې خط لوستل گران دي. دا په کوفي خط ليکل شوی دی. کوفي هغه خط دی چې قرآن کریم به په اول سر کې ورباندې ليکل کېده خو اوس څوک په دې خط ليکل نه کوي. گورئ! گلوزرې ما ته وويل چې تاسې يې سلطان غياث الدين غوري ته وروستلي وئ. همداسې نه ده؟

دواړو په يوه غږ وويل: هو. مور هغه وليد.

مېرمني وويل: بس نو، دا جومات هماغه سلطان غياث الدين غوري جوړ کړی و. د غوريانو له دورې وروسته دلته زمور حکومت و. د دې جومات دغه کاشي کاري زمور په حکومت کې شوې ده ځکه خو خلک گومان کوي چې جومات مور جوړ کړی دی.

ځيرک پوښتنه وکړه: ستاسو حکومت؟

مېرمني وويل: اوه! زما خوږو! ما هېره کړه چې ځان درته معرفي کړم. زه گوهرشاد بېگم د تيموريانو ملکه، د شاه رخ ميرزا مېرمن او د امير تيمور نږور يم. اوه سوه کاله مخکې هرات زمور پايتخت و.

د بهشتي بېگم خوله وازه پاتې وه او سترگې يې په گوهرشاد بېگم پورې داسې ښخې وې چې ته وا دا به کومه مجسمه وي.

ځيرک چې د بهشتي بېگم دې حيرانتيا ته وکتل، په خندا يې وويل: مه حيرانېږه! دا هم د گلوزرې کمال دی. کله مور تېرو وختونو ته ورولي او کله د تېرو وختونو خلک مور ته راولي.



د هرات جامع جومات (عکس د ښاغلي نجيب الله مسافر)

گوهر شاد بېگم کټ وخنډل، ويې ويل: بالکل همداسې ده. ښه نو زما خوږو! راځئ چې زه هغه ځايونه دروښيم چې زما په سرپرستۍ جوړ شوي وو. رښتيا بله خبره، خلک وايي چې په همدغه ځای کې چې اوس د هرات جامع جومات دی، پخوا د آريايانو معبد و. هغه معبد له لرگيو جوړ شوی و او بيا څه کم څوارلس سوه کاله مخکې چې د دې سيمې خلک مسلمانان شول، هغه زردشتي معبد يې په مسجد واړاوه. بيا پر هغه لرگين جومات تندر ولوېد او ويې سوځاوه او وروسته خلکو له خښتو نه جومات جوړ کړ. وروسته سلطان غياث الدين غوري د هغه پر ځای دغه لوی جومات له پخو خښتو ودان کړ.

گوهرشاد بېگم په يوه لاس د ځيرک او په بل لاس د بهشتي بېگم لاس ونيو او روانه شوه. خو هغه پر ځمکه نه تله، په هوا کې يې قدمونه اخيستل. ځيرک او بهشته بېگم هم ورسره په هوا کې روان وو. په هوا کې تگ نو بل رقم خوند کوي. بدن دې داسې سپک ښکاري لکه ښکته. چې هر گام اخلي شل متره وړاندې ځي.

يوې لويې کلا ته ورسېدل. د پخو خښتو کلا چې پلستر نه و ورکړل شوی. دنگ دېوالونه، ډبرې خونې چې ځينې يې د يوې ټيټې غونډۍ پر سر او ځينې يې د غونډۍ په لمن کې جوړې شوې وې. د هرې خونې بام د پخو خښتو وره گنډه چې د رڼا له پاره په کې دريځي وې.

گوهر شاد بېگم وويل: دې ته خلک د هرات ارگ وايي او بل نوم يې د اختيارالدين کلا ده. اختيارالدين يو کرت جنرال و. څه باندې اته سوه کاله وړاندې مغولو هرات ونيو او ټول ښار يې داسې وران کړ چې يو شی هم په کې روغ پاتې نه شو. بيا د سيمې خلکو هر څه له سره جوړ کړل. دوی کرت بلل کېدل. هغوی د اوبو نهرونه او ويالې بېرته جوړې کړې. ځمکو ته يې اوبه سمې کړې. ودانۍ يې ورغولې او دغه کلا او د ښار د ساتنې له پاره دېوالونه يې جوړ کړل.

زموږ په حکومت کې د دې کلا ځينې ځايونه خراب شوي وو. بيا زما مېرې، شاه رخ ميرزا چې پاچا و، دا کلا يې ترميم کړه. د هغه پلار امير تمپور هم د هرات ښار د نيولو په وخت

کې هر څه خراب کړي وو نو شاه رخ ميرزا ما ته وويل چې مور بايد هرات داسې بنايسته جوړ کړو چې په دنيا کې يې ساری نه وي. هغه د ودانولو چارې ما ته راوسپارلې. مور ډېر تکړه معماران، مهندسان، کاشي جوړوونکي، خطاطان او نقاشان راټول کړل. ښه معاشونه مو ورته مقرر کړل او هرات مو داسې ښکلې جوړ کړ چې خلکو به ورته د ښارونو مرغلره ويل. تاسو خو به د استاد کمال الدين بهزاد او امير علي شير نوایي نومونه اورېدلي وي؟

بهشتي بېگم وويل: هو. امير علي شير نوایي د اوزبیکي ادبياتو پلار بلل کېږي.

گوهر شاد بېگم وويل: همداسې ده. هغه ډېر تکړه شاعر او ليکوال و او کمال الدين بهزاد يې جوړې نقاش او خطاط و. دوی زموږ په دربار کې وو او مور فخر کوو چې داسې لوی هنرمندان مو لرل. هله نو، تاسې په کلا کې وگرځئ او بيا راته ووايئ چې څه مو په کې خوښ شول. سمه ده؟

بهشتي بېگم او ځيرک وويل: سمه ده.

دواړه روان شول.



د هرات ارگ يا د اختيارالدين کلا



### د هرات ارگ يا د اختيارالدين كلا (عكس د شاغلي نجيب الله مسافر)

د كلا په بر سر كې دوه پوريزې خونې وې. له پخو خښتو څخه زينې ورختلې وې. د كلا انگر په تيرو پوښل شوی و. د كلا په لاندې برخه كې ان څلور پوره كوټې وې. د څلورم پور پر سر بيا برجونه وو. په اول پور كې يې موزيم و. اوږده دهلبزونه چې دواړو خواوو ته يې ورې خونې وې او په منځ كې يې بيا څو لوی لوی سالونونه، د ټولو خونو چټونه گنبدې وې.

د موزيم تر كتلو وروسته گوهرشاد بېگم پوښتنه وكړه: ښه نو، اوس را ته ووايئ چې څه شی مو ډېر خوښ شو؟

بهشتي بېگم وويل: هرڅه يې په زړه پورې وو. په موزيم كې له ډبرې، اوسپنې، برونزو، او لرگيو څخه جوړ شوي لوبښي، كودي، منگي، كاسي، جامونه، تورې، ټوپك، زغرې، خول، د سانگي سرونه او نور ښايسته شيان اېښودل شوي وو. خو زما هغه معلومات ډېر خوښ شول چې د هر اثر په باره كې ليكل شوي وو او د هرې غرږې په دېوال كې لگول شوي وو.

گوهر شاد بېگم وويل: آفرين هوښيارې نجلۍ! څوک چې دغه معلومات ولولي، د اېښودل شويو آثارو په قدر لا زيات پوهېږي. ښه نو، ځيرک جانه! ستا په کې څه خوښ شول؟

ځيرک وويل: زما خو زموږ د نيکونو هنر خوښ شو. له قميتي کابو څخه يې څومره ښکلې گانې جوړې کړې وې. د نقاشۍ تابلوگانې او د خطاطۍ ښکلې آثار. خو تر ټولو زياته مې هغه د قبر لوحه خوښه شوه چې له تورې تيرې جوړه شوې وه. د صندوق غونډې تراشل شوې او ښکلې گلونه او پانې په کې کيندل شوي وو. په مختلفو خطونو پرې ليکل شوي وو. جالبه دا ده چې هاغه وخت خو دومره وسایل نه وو لکه اوس چې شته نو پر ډبرې دغه شکلونه او گلونه يې څنگه داسې کيندلي دي چې دومره ښايسته راغلي او ډېر منظم هم دي؟

گوهر شاد بېگم موسکۍ شوه، ويې ويل: آفرين! ښه شي ته دې پام شوی دی. ما مخکې وويل چې موږ ډېر تکړه معماران او هنرمندان خپل دربار ته راوستي وو. دا د استاد کمال الدين بهزاد او استاد شمس الدين حکاک کار دی. زموږ د دورې يو پاچا سلطان حسين بايقرا دغه ډبره د خپل قبر له پاره جوړه کړې وه خو دی لا ژوندی و چې زوی يې ځوانيمرگ شو نو دا ډبره يې د هغه پر قبر ولگوله. پوهېږئ! د دې ډبرې په جوړولو او کاله خواري شوې ده.

بهشتي بېگم ځيرک ته وکتل. دواړو وويل: اوه کاله؟

گوهر شاد بېگم ځواب ورکړ: هو. هر ښه هنري اثر ډېره خواري غواړي، دقت غواړي او وخت غواړي.

ځيرک وويل: اممممم! اوس پوه شوم چې هنري آثار او لرغوني آثار ولې دومره قدر لري.

## Nice.Herat



### د سلطان حسين بايقرا د قبر له پاره جوړه شوې تيپره

درې واړه بيا په هوا کې روان شول. د ښار شمال خوا ته ولاړل او په داسې ځای کې کښته شول چې څو دنگ دنگ مینارونه په کې ولاړ وو.

گوهر شاد وویل: دا سیمه خیابان نومېږي. د لوی شاعر مولانا عبدالرحمن جامي کور همدلته و. ما دلته یو جومات او یوه مدرسه جوړه کړې وه چې څو مینارونه یې لرل خو اوس یوازې همدغه پنځه مینارونه یې پاتې دی.

ځیرک او بهشتي بېگم مینارونو ته کتل. هر مینار پنځوس متره لوړ و او په آبي رنگه گلدارو کاشیو ښایسته شوی و خو د لاندې برخې کاشی یې لوېدلې وې. لږ ها خوا ته د زیارت غونډې مربع شکله کوټه وه چې پر سر یې لوړه شنه گنبده وه. گنبده په شنو کاشیو پوښلې وه.



### د هرات مصلی او مینارونه

گوهر شاد بېگم وویل: دا ځای مې د ځان او شاه رخ میرزا له پاره جوړ کړی و چې دواړه په کې ښخ شوو. مور پر یو بل ډېر گران وو نو ما غوښتل چې قبرونه مو هم سره څنگ په څنگ وي.

په همدې خبرو کې دوی د زیارت د ننه ورغلل. داسې ښکارېده چې پخوا به د دې زیارت گنبد او دېوالونه د جامع جومات په شان ښایسته جوړ شوي وو ځکه چې ځای ځای په کې د آسماني او لاجوردي رنګ ښکلې کاشۍ ښکارېدې خو د لاندې برخې کاشۍ یې لوېدلې وې. پر دېوالونو په کوفي خط د قرآن کریم آیتونه لیکل شوي وو.

هلته څلور قبرونه وو. گوهر شاد بېگم یوه قبر ته اشاره وکړه، ویې ویل: دا مې د زوی قبر دی، میرزا غیاث الدین بایسنقر. هغه ښه خطاط و، او ه ډوله خط یې زده و. هغه شعرونه هم لیکل او یو هنرستان یې جوړ کړی و چې څلور سوه خطاطان، کاتبان، صحافان او نقاشان په کې راټول وو. دغه بل قبر مې د لمسي دی او هغه بل مې د بل




زوی. گوهر شاد بېگم پر یوه قبر ودرېده او ویې ویل: دا زما او د شاه رخ میرزا قبر دی. بهشتي بېگم پوښتنه وکړه: دواړه په یوه قبر کې؟

گوهر شاد سور اسویلی وکینن، ویې ویل: شاه رخ تر ما مخکې وفات شو. هغه مو دلته ښخ کړ. بیا څو کاله وروسته زوی مې راغی، د هغه هډونه یې وایستل او په سمرقند کې یې د امیر تیمور په څنگ کې ښخ کړل. زه چې مړه شوم، زه یې د هغه په قبر کې ښخه کړم.

له دې خبرې سره گوهر شاد بېگم ورو ورو لکه واوره وېلې شوه او د خپل قبر په خاورو کې داسې ورننوته لکه اوبه چې پر شگلنه ځمکه توی کړې او اوبه په شگو کې جذب شي. د ځیرک او بهشتي بېگم سترگې له اوبسکو ډکې شوې خو په همدې وخت کې د گلوزرې غږ راغی: د هرات سفر همدومره و. راځئ له خیره چې بلې خوا ته ځو.

هلک او نجلی له زیارته دباندي راووتل. گلوزرې ته ورپه شا شول، درې واړه په هوا شول.



په هرات کې د گوهرشاد بېگم مقبره

ځيرک چې له گل وزرې سره له کابل څخه هرې خوا ته الوتې و، غرونه په کې ډېر او هوراه ځمکه کمه وه خو اوس يې چې لاندې کتل، هوارې دښتې ډېرې وې.

گل وزرې د جنوب خوا ته الوت کاوه. مخامخ سخت باد لگېده. بهشتي بېگم او ځيرک په گل وزرې پورې ځانونه کلک نښلولي وو چې ونه لوېږي.

بهشتي بېگم وويل: دا باد هر وخت وي؟

گل وزرې ځواب ورکړ: نه، هر وخت نه وي. په کال کې درې مياشتې وي. اوس يې موسم دی. پوهېږې! پخوا دلته ډېرې بادي ژرندې وې. خلکو داسې ژرندې جوړولې چې په باد به چلېدې. وروسته بيا اروپايانو له دوی څخه د بادي ژرندو جوړول زده کړل او تاسې خو به پوهېږئ چې اوس داسې دستگاوي جوړې شوې دي چې له باد څخه برېښنا جوړوي. دا ټول د هماغه بادي ژرندو برکت دی چې ستاسو نيکونو جوړ کړي وو. ښه نو، باد مخامخ دی، زما الوت سختوي او زما ډېره انرژي به ولگېږي.

ځيرک وويل: پوه شوم. يعنې خوراک دې بايد ډېر کړو.

درې واړو وخنډل.

بهشتي بېگم وويل: غم يې مه کوه. يوه کيسه به زه ووايم، بله ځيرک.

گل وزرې په خندا وويل: هله نو، بسم الله کړه.

بهشتي بېگم کيسه شروع کړه: په يوه دښته کې يو غويی يوازې سر اوسېده. لکه دا لاندې دښته چې وينئ، دغسې وچه او سپېره وه. رښتيا غويی يوه ملگرې درلوده. اوسپنه يې ملگرې وه. غويی په سختۍ سره شپې ورځې تېرولې. د ځوانو په خورلو يې شونډې وينې کېدې. اوبه به هم په آسانه نه پيدا کېدې. ده په ښکرو سره د ځمکې يو ځای لږ ژور کړی و او کله به چې باران ورېده، اوبه به په کې ډنډ شوې. خو غويی به اوبه هم لږ لږ څښلې چې خلاصې نه شي.

يوه ورځ يې چورت ډېر خراب و. په ډنډ کې اوبه نه وې پاتې او ځوځ هم په سختۍ سره

پيدا کېدې. نو غويي اوسپنې ته وويل: زه نور نو په دې وطن کې نه پاتې کېږم. غواړم داسې ځای ته ورشم چې اوبه او اوبه په کې پرېمانه وي، پستې شوټلې وي، د جوارو ډنډر وي، تازه اوبه وي.

اوسپنې ورته وويل: پوهېږم چې دلته دې ژوند ډېر سخت دی. خو ولې همدا ځای شين نه کړو؟

غويي په ملنډو وويل: دا ځای؟ تا کله ليدلي دي چې دښته دې شنه شوې وي؟

اوسپنې وويل: ليدلي خو مې نه دي خو کولی يې شو.

غويي پوښتنه وکړه: څنگه؟

اوسپنې له ځانه د تراکتور د پلونو په شان تېره تېره څوکې وايستې. ويې ويل: گوره! ما په لکۍ پورې وتره. پر دې ځمکه وگرځه چې وايې روو. بيا به ورته تخم پيدا کړو.

د غويي زړه نه کېده خو اوسپنه ورته ډېره ټينگه شوه.

غويي مجبور شو چې د ملگرې خبره ومني. اوسپنه يې په لکۍ پورې وتړله. پر ځمکه گرځېده، گرځېده، گرځېده. مازديگر چې شو، ډېره زياته ځمکه يې اړولې وه.

غويي ويل: ښه نو، اوس به تخم له کومه کړو؟

اوسپنې وويل: زه يو بل ملگرې لرم، هغه به راسره مرسته وکړي.

اوسپنې آسمان ته وکتل او ويې ويل: باده! چېرې يې؟ راځه چې زما په کار يې.

باد راغی. پوښتنه يې وکړه: خیر خو به وي؟

اوسپنې وويل: ته خو هر چېرې تلی شې. مور ته د ښو اوبو او بوټو تخمونه درسره راوړه. مور غواړو دا دښته شنه کړو.

باد والوت او ساعت لا نه و تېر شوی چې بېرته راغی او د شوټلو، جوارو، او نورو بوټو او ونو زړي يې ورسره راوړل او پر اړول شوې ځمکې يې وشيندل.

غويي وويل: اوس به يې اوبوې په څه شي؟

باد وويل: باران لالا دې خداى راته لري. زه به ورغږ كړم.

باد باران ته نارې كړې. ورته يې وويل: راځه د خير په دې كار كې خو ته هم مرسته وكړه كنه.

باران وويل: باده وروره! څه درته وكړم، وايه كنه.

باد وويل: هره ورځ لږ لږ ورپږه چې دا ځمكه شنه شي.

باران په ورېدو شو. هره ورځ به لږ لږ ورېده.

بوټي راشنه شول.

لر هم د دوى مرستې ته راغى. لر به خپله رڼا پر بوټو شيندله او بوټو به ځان ته ورنه خواږه جوړول.

څو مياشتې چې تېرې شوې په هغه دښته كې هر رقم ونې او بوټي شنه شوي وو او غويي بيا هېڅكله ونه ويل چې زه دا وطن پرېږدم.

گل وزرې وويل: واه بهشتې واه! څومره ښكلې كيسه! اوس نو دا راته ووايه چې دا كيسه دې په څه پورې درياده شوه؟

بهشتې بېگم وويل: يو خو په دې چې تا د بادي ژرندو خبره وكړه نو راياده مې شوه چې باد، باران، لر او هرڅه گټه رارسولى شي. بله دا چې نن سبا ځينې خلك نورو ملكونو ته مهاجر كېږي او وايي چې زموږ وطن ښه نه دى. نو كه انسان خواري وكړي، خپل وطن هم ښه كولى شي.

گل وزرې وويل: وايم سل آفرين دې! ښه نو ځيركه آشنا! تا څنگه ځان غلى نيولى دى؟

ځيرك وويل: د بهشتې بېگم د كيسې په اړه مې فكر كاوه. څومره ښه مطلب يې بيان كړ. هغه دى بند. وگورئ! هلته نوى بند جوړېږي.

جادويي سفرونه | ۱۰۳

گلوزرې وويل: دا د فراه ولايت بخش آباد دی. هماغسې چې د بهشتې په کيسه کې دښته  
آباد شوه، د افغانستان حکومت هم د اوبو بندونه جوړوي چې ډېرې اوبه په کې زېرمه  
شي او بيا ډېرې ځمکې پرې خړوبې کړي. که خدای کول، د فراه دغه شاپرې دښتې به  
شنې شي.

څو شېبې وروسته د يوې زړې کلا پاتې شونو ته ورسېدل. د کلا د دېوالونو ځينې برخې،  
څو کوهيان چې په تېرو ډک شوي وو.

گلوزرې وويل: دا هم کافرکلا يا د کک کلا. کک يو پياوړی پهلوان و چې فردوسي په  
شاهنامه کې ياد کړی دی.



په فراه کې کافرکلا يا د کک کهزاد کلا

ځيرک وويل: ښه، ښه! همدا د کک کلا ده؟ ما د ده کيسه اورېدلې ده. پلار مې د کک او  
زرينې په نوم يو کتاب راوړی و. ډېره ښکلې کيسه يې وه. دلته په فراه کې ډېر پخوا د

اوبو يو بند و. د پارتیانو پادشاه غوښتل چې بند ونړوي. هغه لوی لښکر برابر کړ او په زغرو پوښلي فیلان یې راوستل. پر دې فیلانو به غشو او سانگو کار نه کاوه. دلته د ساکي پښتنو مشره زرینه نومېدله. هغې د پښتنو اوه تېرونه سره راټول کړل چې د پارتیانو د لښکر مقابله وکړي خو د فیلانو چاره سخته وه. همدا وه چې چا ورته وویل کک پهلوان د فیلانو چاره کولی شي. هغه داسې گورز لري چې فیل له زغرو سره چپه کولی شي. کک نو په همدې کلا کې له خلکو لرې او گوښی اوسېده ځکه چې دی او د پارتیانو د پاچا لور سره مینان وو. بیا هغې ورسره جفا وکړه او د ده زړه یې مات کړ. کک ته په زړه کې له خلکو او له ټولو ښځو کرکه پیدا شوې وه. هغه گومان کاوه چې ټولې ښځې به د پارتیانو د پاچا د لور غوندې بې وفا وي. بیا نو د پښتنو مشره د کک مور ته ورغله. ویې ویل چې زه غواړم کک پهلوان وگورم. د کک مور وویل چې هغه له ښځو کرکه لري او له ما پرته هېڅ ښځه خپلې کلا ته نه ورپرېږدي. بیا زرینه په یوه لوی خم کې پټه شوه. د کک کسانو دا خم کلا ته یوړه. هلته زرینه له خم څخه راووته. کک ته یې وویل چې دا د وطن جنگ دی. که د پارتیانو پاچا زموږ د اوبو بند ونړوي، کلي به مو تر اوبو لاندې شي. ټولې اوبه به مو ولاړې شي او بیا به د څښلو اوبه هم نه لرو. نو باید په وطن ننگ وکړې. زرینه پر کک ښه ولگېده. پرې مین شو خو بیا یې هم په زړه کې تېرېدل چې ښځې ټولې بې وفا دي.

جنگ شروع شو. ټول حیران وو چې اوس به څه وکړي ځکه چې کک نه و راغلی. د دشمن پاچا پر فیل سپور و او د زرینې مخې ته راغی. نژدې وه چې زرینه د فیل تر پښو لاندې کړي چې په همدې وخت کې کک راوړسېد. د گورز په یوه وار سره یې فیل وغورځاوه. کک ټول فیلان له منځه یووړل او جگره افغانانو وگټله. د اوبو بند خوندي پاتې شو او وطن وژغورل شو.

بهشتي بېگم وویل: څومره ښه. دا کتاب چا لیکلی دی؟

ځیرک ځواب ورکړ: دا کتاب عبدالغفور لېوال لیکلی دی. هغه دا کیسه په شعر کې لیکلې ده او څو نورې منظومې یې هم لیکلې دي. گل وزرې! هغه بند په کوم ځای کې دی؟

گلوزرې وويل: هغه بند بيا شو پېړۍ وروسته امير تيمور وران کړ. د شاه رخ ميرزا پلار يادوم.

بهشتي بېگم وويل: څومره د افسوس خبره ده. کاش امير تيمور هم د گوهرشاد بېگم او شاه رخ ميرزا غوندي آبادۍ کړې وای، نه ورانۍ.

په همدې خبرو کې دوی له فراه څخه تېر شول او نيمروز ته ورسېدل.

تا خو به په نقشه کې نيمروز ليدلی وي. نيمروز د افغانستان په جنوب غرب کې دی چې غرب ته يې ايران او جنوب ته يې بلوچستان پروت دی.

د نيمروز ډېره برخه هوارې شگلنې دښتې دي. گلوزرې شگلنې دښتې ته ورته شوه. پښې يې هوارې او اوږدې شوې لکه د سكي لرگينې درې. پر شگو راکښته شوه. داسې تېزه پرې ښويېدله لکه پر کنگل چې يخمالک ووهې. ځيرک او بهشتي لاسونه ځنگونو ته غځولي وو او هووووووو نارې يې کولې.

گلوزرې وويل: که مو خوښه وي لږ به دمه وکړو.

ځيرک او بهشتي يو ځوان وليد چې بلوچ و. هغه د کيسو کتابونه، کتابچې، قلمونه او د مکتب بکسونه راوړي وو. په کليو کې گرځېده او پر ماشومانو يې دا شيان وپشل.

بهشتي پوښتنه وکړه چې دا شيان دې له کومه راوړي دي؟

هغه ځوان وويل چې زه له کابل نه راغلی يم. ملگرو مو پيسې راټولې کړې چې د نيمروز ماشومانو ته دا شيان واخلو. مور غواړو چې دوی درس او مکتب ته تشويق کړو. ما ورته د کيسو ښه ښه کتابونه راوړي دي. دوی چې خوندورې کيسې ولولې، له کتاب لوستلو او تعليم سره به مينه پيدا کړي.

ځيرک او بهشته هم ورسره ملگري شول. دوی هم له هغه ځوان سره په ډېرو کليو وگرځېدل. د هر کلي په جومات کې به ماشومان راټول شول. بيا به ځيرک او بهشتي ورته د کيسو کتابونه ښه په خوند خوند لوستل او ماشومانو به په مينه ورته غوږ نيول. کيسې

به چې خلاصې شوې، ماشومانو ته به يې کتابونه، کتابچې، رنگ رنگ قلمونه او بکسونه ورکړل.

گل وزرې، بهشتې او ځيرک له نيمروز څخه د شرق خوا ته والوتل يعنې د هلمند په لوري. گل وزرې په هوا کې ښه پورته لاره بيا يې ځيرک او بهشتې ته وويل: زما يوه يوه ښه وشکوئ. بڼکه په لاسونو ټينگ ونيسئ او د ځمکې خوا ته ورتوپ کړئ.

واه!

د الوتلو خوند بېل و او د دې بېل. ځيرک او بهشتې په يوه لاس د بڼکې يو سر او په بل لاس د بڼکې بل سر نيولی و. دوی په هوا کې گرځېدل لکه په پاراگلایډر کې چې ناست وي. پاراگلایډر خو به پېژنې؟ هغه پراشوت چې څوکې لري او څوکې په کلکو تارونو له پراشوت سره نښتې وي. دا يوه لوبه ده. خلک د پاراگلایډر چوکۍ په ځان پورې تړي او له لوړ ځای څخه ځان راخوشی کوي.

د گل وزرې بڼکې عجب کمال درلود. که دې په ښي لاس د بڼکې سر راکښته کړ، ښي لاس ته به تاوېدې او که په چپ لاس دې د بڼکې بل سر راکښته کړ، چپې خوا ته. که دې د بڼکې مخه د آسمان خوا ته کږه کړه، پورته به تلې او که دې د ځمکې خوا ته کږه کړه، ورو ورو به د ځمکې خوا ته راتلې.

ځيرک او بهشتې ډېر ژر د بڼکې کنټرول زده کړ. دوی د هلمند سيند له پاسه په هوا کې روان وو. اول له غرب څخه د شرق خوا ته او وروسته بيا له جنوب څخه شمال خوا ته. همداسې برې خوا ته تلل، تلل، تلل چې زمينداور ته ورسېدل.

ستا په ياد دي چې زمينداور د کوم پاچا ژمنی پایتخت و؟

آفرين! همداسې ده. د سلطان غياث الدين غوري د اوږي پایتخت د جام مينار په خوا کې و او ژمنی پایتخت يې زمينداور ځکه چې د هلمند هوا گرمه ده.

ځيرک او بهشته په هوا کې د شمال خوا ته روان وو. خلک يې وليدل چې د هلمند سيند له يوې غاړې تر بلې غاړې پورې په اوسپنيزو بېړيو کې پورې کېږي. سيند ډېر لوی و. دوی



د بڼکو مخه د سيند خوا ته کږه کړه. ورو ورو سيند ته ورنژدې شول. دومره نژدې چې پښې يې پر اوبو ولگېدې او د دوو بېړيو تر منځ د اوبو پر سر تېر شول. د سيند د غاړو له نژدې کورونو څخه هلمندي ماشومانو رامنډې کړې او د سيند غاړې ته راغلل. هر يو به بل ته په لاس سره ځيرک او بهشته بنودل چې دوی ته وگوره څنگه د اوبو پر سر مزل کوي. په بېړيو کې سپرو خلکو هم ورته حيران حيران کتل.



د هلمند سيند

د سيند دواړو خواوو ته شنې کروندې او د انارو او بادام باغونه وو. ځيرک او بهشته همداسې پورته مخ روان وو چې د کجکي بند ته ورسېدل. د بند جنوب خوا ته خو يوازې سيند او د بند دېوال ښکارېدل. دوی د ښکو مخه د آسمان خوا ته کږه کړه او وار په وار سره په هوا کې پورته لاړل. د بند د دېوال له سره تېر شول. د شمال خوا ته د غرونو په منځ کې دومره ډېرې اوبه راټولې وې چې ځيرک ته يې د شيوه جهيل ورپه ياد کړ.

د شيوه جهيل په کوم ځای کې و؟

هله نو ځواب راکړه!

بالکل. د بدخشان په شغنان کې و.

ځيرک او بهشته بېرته راتاو شول. د جنوب او شرق خوا ته روان شول.

له لرې يې گل وزرې وليده چې د يوې غونډۍ پر سر د ورانې کلا په منځ کې ناسته ده او په وزر سره دوی ته د ورتلو اشاره کوي. دوی هم د ښکو مخه د ځمکې خوا ته کږه کړه او وار په وار سره ځمکې ته رانژدې شول. په يوه ځای کې پر ځمکه کښته شول چې مخې ته يې له پخو خښتو جوړه شوې لويه او لوړه دروازه وه. دومره لوړه چې که پنځه اوبښان سره سر په سر ودرې، تر دروازې لاندې تېرېدای شي او دومره ارته چې پنځه شپږ موټره څنگ په څنگ په کې ځايېږي. دا نو داسې دروازه وه چې دوو خواوو ته يې له پخو خښتو جوړې شوې غټې پايې او پر سر يې طاق يا شيشک و. د دروازې پر هر مخ د ستوري په شان ښايسته گلونه، لوزي او د محراب غونډې شکلونه جوړ شوي وو خو دا هم د هرات د مينارونو په شان يو څه ورانه شوې وه.

بهشتې وويل: ځيرک جانه! ما دا دروازه ډېره ليدلې ده خو نه مې يادېږي چې چېرې.

ځيرک وويل: په ټلويزيون کې به دې ليدلی وي.

- نه، نه. په ټلويزيون کې نه.
- نو په کومه مجله کې.
- نه، په مجله کې مې هم نه ده ليدلې. اممممممم. په پيسو کې! راياده مې شوه.

ستا په جيب کې پيسې شته؟

ځيرک جيب ته لاس کړ. ويې ويل: دغه يو سلگون خو راسره شته.

د سلگون پر مخ د همدې دروازې عکس و.

ځيرک وويل: آفرين! ښه شي ته پام شو. اوس زما هم راياده شوه چې پر پنځه سويز

نوټ د هرات د جامع جومات عکس وي.



هلمند، د بست کلا دروازه

بهشتي وويل: زما هم راياده شوه. هلته چې د جومات مخې ته ولاړ وو، په زړه کې مې گرځېدل چې دا جومات خو ما ته آشنا غوندې ښکاري خو نه پوهېدم چې ولې. زه چې کور ته لاړه شم، بيا به ټولو نوټونو ته په ځير وگورم.

په همدې وخت کې د يو چا غږ راغی چې په لوړ آواز يې ويل:

که دوي دي، لويه خدايه! کلا بس دروازې دوي دي  
پر يوه مې پټې وځي، پر دا بله د مور سوې نارې دي

ځيرک دوی د آواز لوري ته وکتل. يو بوډا په سپينو جامو او توره پگړۍ کې امسا په لاس مخ ته او يو ځوان له يوې ښځې، يوې نجلۍ او يوه هلک سره ورپسې د بست دروازې خوا ته روان وو. د ځوان او هلک پر تن زېربخون کالي وو چې ښکلې خامکي غاړې يې وې. ښځې او نجلۍ بيا سره افغاني گنډ کميسونه اغوستي وو.

دا کورنۍ له کجکي څخه په مېله راغلې وه. هلک د ځيرک همزولۍ و او ميوند نومېده، نجلۍ بيا تر بهشتې لږه مشره وه، نوم يې گلالي وه. د دوی پلار نومېده او د تاريخ استاد و. ځيرک او بهشتې له دوی سره د بست کلا پر پاتې شونو وگرځېدل. بيا نو پامير له موټر څخه کالي راکښته کړل. ځيرک او ميوند ورسره مرسته وکړه او خيمه يې ودروله.

بيا نو پامير د گازو ډبه په يوه ژور ځای کې کېښوده او ويې لگوله. دېگ يې ورباندې کېښود. ويې ويل: ځيرک جانه! روش دې خوړلی؟

ځيرک وويل: روش؟ نه. نه مې دی خوړلی.

ميوند وويل: مور يې هر وخت په مېلو کې پخوو. ډېر خوند کوي او آغاچان خو مې نو په پخلي کې ډېر تکړه دی. بهشته له گلالي او مور سره يې د سلاتې او شلومبو په جوړولو کې مرسته وکړه. بيا دواړه نجونې له خيمې راووتې. ورې گردې تيرې يې راټولې کړې او د ميرگاتي لوبه يې شروع کړه.

پامير په دېگ کې کچالان او د پسه غوښې ټوټې کتار کتار د يو بل پر سر کېښودې. کچالان يې گرد او هواره پرې کړي وو.

خَيرک پوښتنه وکړه: غوري په کې نه اچوي؟

ميوند وويل: نه، نه. روش همداسې پخپري. نه اوبه غواړي، نه غوري.

خَيرک وويل: پامير کاکا! ما د پامير غرونه ليدلي دي. ډېر لوړ دي، هوا يې خورا يخه ده. هلته قرغزان اوسېږي.

پامير وويل: آفرين! نو دې ته به دې هم تلوسه وي چې د کلا بست کيسه واورې. همداسې نه ده؟

د خَيرک خوله موسکه شوه، ويې ويل: بالکل.

پامير وويل: دا کلا د زردشت په وخت کې بسوار جوړه کړې ده. بسوار د زير زوی و او زير د گشتاسپ زوی په هاغه وخت کې پاچا و. دلته يوازې دا کلا نه وه، بلکې يو ښار و. په دې ځای کې د ارغنداو سيند د هلمند له سيند سره گډېږي.

خَيرک وويل: جالبه ده. د آی خانم ښار هم په همداسې ځای کې جوړ شوی و چې کوکچه له آمو سيند سره يو ځای کېږي.

ميوند خَيرک ته وکتل، ويې ويل: تا خو ډېر ځايونه ليدلي دي.

خَيرک موسک شو.

پامير وويل: آفرين! پوهېږې ولې؟

خَيرک لږ فکر وکړ او بيا يې ځواب ورکړ: هلته خو دوې خبرې وې. يوه دا چې د آی خانم دواړو خواوو ته سيندونه وو نو دغو سيندونو به ښار د دښمن له حملې څخه ساته. بله دا چې په هاغه وخت کې له سيندونو څخه يې ويالې رايستلې وې چې شاوخوا ځمکې اوبه کړي او د ښار شاوخوا ښه سمسوره وي.

پامير وويل: شاباس! سم پوه شوی يې. پخواني تمدنونه ټول د سيند په غاړو کې رامنځته شوي دي ځکه چې بې اوبو خو ژوند نه کېږي. نو داسې ځايونه به يې ځکه د ښارونو

جوړولو ته خوښ کړي وي چې که په يوه سيند کې اوبه کمې شي، بل سيند ورته نژدې وي چې اوبه ځنې راوړي. په دې سيمه کې ښه عالمان او شاعران تېر شوي دي. د سلطان محمود غزنوي په زمانه کې يعنې څه باندې زر کاله مخکې، دلته يو لوی ليکوال او شاعر اوسېده چې ابوالفتح بستي نومېده. هغه په عربي ژبه ليکنې کولې او شعرونه يې ليکل. هاغه زيارت وينې؟

پامير په گوته يوه زيارت ته اشاره وکړه چې څو سوه متره لرې و.

ځيرک او ميوند په يوه غږ وويل: هو.

پامير د دېگ سرپوښ لرې کړ. د غوښې يوه ټوټه يې په نوک ټينگه کړه. سرپوښ يې بېرته کېښود، ويې ويل: دا د امام خطابي زيارت دی. هغه هم د بست و او د حديث دوه کتابونه يې ليکلي وو. بله دا چې د بست نوم خو د عربو په کتابونو کې راغلی دی مگر د هندوستان په يوه کتاب کې چې ۳۵۰۰ کاله پخوا ليکل شوی دی، د «بست منه» کلمه راغلي ده او پوهان وايي چې معنا يې بست مېنه يعنې د بست ښار دی.

پامير د گازو اور کم کړ او ويې ويل: درځې! خيمي ته به ځو.

د ميوند بابا چې يوه اوږده هندوانه يې پرې کړې وه او په ټوټې کولو يې لگيا و، وويل: راځئ چې د هلمند خوږه هندوانه وخورو.

هندوانه يې چې وخوره، ځيرک وويل: بابا! تاسې چې راتلئ د کلابس شعر دې وايه، هغه څنگه و؟

بابا موسکي شو. سپين غاښونه يې ښکاره شول. پاکه سپينه ږيره يې وښورېده. ويې ويل:

که دوې دي، لويه خدايه! کلا بس دروازې دوې دي

پر يوه مې پټې وځي، پر دا بله د مور سوې نارې دي

ځيرک جانه! دا د پټې خان او رابيا د نکل ناره ده. په پخوا زمانو کې دلته يو پاچا و چې

نوم يې اسلم خان بربڅی و. نه ده اولاد درلود، نه يې وزير. يوه ورځ يو ملنگ راغی چې خیر راوړی. د پاچا ماینې وویل: دا څه رقم ملنگان دي چې زموږ اولاد نه کېږي او دوی هېڅ دم و دعا نه کوي. ملنگ خپله لکړه ورولبېرله. ویې ویل: په دې لکړه د مینو پر ونې وار وکړی. څومره مینې چې توی شوي، ما ته یې راوړی چې درته دم یې کړم. د لکړې له وار سره شپېته دانې مینې ولوېدې. مینځې (کنیزې) مینې وروړې او ملنگ ورته دم کړې. ویې ویل: د هر چا چې اولاد نشته، یوه مڼه دې واخلي، نیمه دې یې پخپله وخورې، نیمه یې مېړه ته ورکړي. همداسې یې وکړل. نه میاشتې، نه ورځې، نه گړی وروسته د پاچا، وزیر او اته پنځوس نورو زامن پیدا شول. پاچا پر خپل زوی فتح خان یا پټې خان نوم کېښود. د وزیر ماینې غبرگولي وزېږول، یوه نجلۍ او یو هلک. د هلک نوم پردل خان او د نجلۍ نوم رابیا شوه. د پاچا د مینځې زوی کرم خان شو چې بیا خلکو کرمی باله. پاچا امر وکړ چې دغه شپېته واړه هلکان دې یو ځای سبق ووايي او یو ځای دې لوبې وکړي. دوی نو لکه شپېته وروڼه وو. رابیا یې هم پټې خان ته نکاح کړه. هلکان ورو ورو غټان شول، زلي شول. یوه ورځ د گودر خوا ته ولاړل. پېغلو او مېرمنو منگي له اوبو پک کېږي او پر سرونو ایښي وو چې کورونو ته یې یوسي. پټې خان ملگرو ته وویل: راځئ چې دا منگي په ډبرو ولو چې اوبه څنگه ترې بهېږي. ټولو ډبرې واخیستې او منگي یې وویشتل. ښځو پاچا ته شکایت وکړ. پاچا وویل چې زما دغه یو زوی دی نو زه یې نه شم خپه کولی. تاسې د منگیو پر ځای څي درواخلی چې په ډبرو مات نه شي. بله ورځ مېرمنو څي له اوبو پک کېږي وو. پټې خان بیا ملگرو ته وویل: راځئ دا څي ورته په غشو وولو چې اوبه څنگه ورنه دارې کوي. هر چا د غشي وار وکړ او څي یې سوري سوري کړل. مېرمنو بیا پاچا ته شکایت وکړ. دا وار پاچا فکر وکړ چې باید پټې خان پوه کېږي نو پټې خان چې ورته سلام وکړ، هغه یې ځواب ونه وایه. ده چې غوښتل د پلار په څنگ کې پر تخت کېږي، پلار ورته ځای ورنه کړ. پټې خان خپه شو. ملگري یې راټول کړل چې دا ځای به پرېږدو. ټول پر آسونو سپاره شول. پلار پټې خان ته وویل چې مه ځه. هغه وویل:

ما سلام درواچاوه، را بیا دې نه که

چې پر تخت در و ختم، ځای دې را نه که

پاچا وويل چې پر هغه كار پېښمانه يم خو زوی يې ونه منل. مور يې راغله. د دروازې په خوله كې ودرېده چې د پټې خان لاره ونيسي. د كلا بس دوې دروازې وې او پټې خان پر هغه بله دروازه ووت. نو مور يې دا نارو وكړه:

كه دوې دي، لويه خدايه! كلا بس دروازې دوې دي  
پر يوه مې پټې وځي، پر دا بله د مور سوې نارې دي

پټې خان او ملگري يې رابيا هم ورسره بوتله او لاړل هندوستان ته. يوه كلي ته چې ورسېدل، پټې خان وويل آسونه مو پټيو ته ورخوشي كړئ. خلكو آسونه له پټيو راټول كړل او بېرته يې بربڅو ته راوړل. پټې خان وويل د دې كلي خلك په اتفاق دي نو دلته نه شو پاتې كېداى. بل كلي ته ولاړل. هلته يې آسونه خوشي كړل. هر كليوال به آسونه له خپل پټي څخه د بل چا پټي ته شړل. پټې خان وويل چې دوى بې اتفاقه دي نو همدلته به واړوو. دوى يوه كلا په زور ونيوه او هلته دېره شول. د هندوستان پاچا مغول و. بله ورځ د پاچا درې كسان د ځمكو په ماليې پسې راغلل. كرمي دوه ورووژل او د بل ژبه يې پرې كړه. هغه پاچا ته ورغى خو حال يې نه شو ويلي ځكه چې ژبه يې نه وه. پاچا درې نور كسان ورولبېدل. كرمي د هغوى دوه ووژل خو دريم يې وتبتيد او پاچا ته يې حال وركړ. پاچا حوصله وكړه. بله ورځ د پاچا د خزانې كاروان تېرېده. كرمى ورغى او د كاروان ساتونكي يې ووژل، خزانه يې كلا ته يوړه. پاچا خپل عسكر راټول كړل. جنگ شروع شو. هره ورځ به جنگ و. پټې خان او ملگري يې ښه تكړه جنگيالي وو خو د مغولو عسكر دېر وو. جنگونه سخت شول. دېرې ورځې وروسته پرېدل خان ټپي شو او د شپې په كلا كې مړ شو. همداسې به هره ورځ يو يو بربڅ وژل كېده او په آخر كې يوازې كرمى او پټې خان پاتې شول. بله ورځ كرمى مړ شو او پټې خان يوازې پاتې شو. په دې وخت كې نو وطن ور په ياد شو، دا نارو يې وكړه:

كه پاخه دي، لويه خدايه! كندهار انار پاخه دي

اسلم خان بابا دې خوري، په ما تراخه دي

او په همدې ورځ نو پټې خان هم ټپي شو او په شپه كې مړ شو. مغول پاچا شمس الدين



کلا ته ولاړ او چې د پټې خان د مړي سر ته ودرېد، د هغه بڼکلي ځواني او غټ غټ برېتونه يې چې وليدل، ويې ويل: پټې خانه ته خو د مرگي لايق نه وي، ته د پيلي د پاچاهۍ لايق وي. بيا يې هغه سيمه رابيا ته وروبخښله.

ځيرک او بهشتې اسويلى وکېښ. بهشتې وويل: اوه! څومره غمجنه کيسه وه.

پامير وويل: زه به دېگ وگورم.

له خيمي ووت. څو شېبې وروسته يې غږ وکړ: هلکانو! دېگ پوخ دى.

ځيرک او ميوند ورووتل. له پامير سره يې دېگ ونيو او د خيمي مخې ته يې راوړ.

واه! د روش نو عجيبه خوند و. غوښه داسې پسته شوې وه لکه مالوچ.

ځيرک او بهشتې ډوډۍ خلاصه کړې وه چې په غوږو کې يې د گلوزرې تت غږ راغى: راځئ چې څو.

ځيرک او بهشته له خيمي راووتل.

گلوزرې ورته د غونډۍ پر سر ناسته وه.

گلوزرې وويل: دا ځل مو سفر بيخي لنډ دى خو داسې ځاى ته چې پنځه زره کاله پخوانى دى. هله نو! زما بڼکې درواخلۍ او راپسې والوځۍ.

ځيرک او بهشتې هغه بڼکې چې د بست دروازې سره يې پرې اېښې وې، بېرته واخيستې. د غونډۍ پر سر يې منډې کړې او د غونډۍ ژى ته چې ورسېدل، د بڼکو مخه يې د آسمان خوا ته کږه کړه. په هوا شول. گلوزرې مخکې او دوى ورپسې. سفر رښتيا هم لنډ و.

ته خو به پوهېږې چې د هلمند په څنگ کې شرق خوا ته کوم ولايت دى؟

همداسې ده. کندهار.

دوى په کندهار کې د يوې غونډۍ په څنگ کې ځمکې ته راکښته شول. هلته يو مشر - سړى له لنډې ماشين کړې ريرې او سپين مخ سره، ولاړ وو او شل - پنځه ويشتو

ځوانانو او پېغلو ته يې معلومات ورکول. د دې سړي د سر ويښتان رږږېدلي وو، يوازې يې د ټپکونو پر سر او د سر په څټ کې لږ لږ ويښتان پاتې وو.

هغه خپلو شاگردانو ته ويل: منډيگک د افغانستان د پنځه زره کلن تاريخ ثبوت دی. له ميلاد څخه ۲۵۰۰ تر ۳۰۰۰ کاله پخوا يعنې له نن څخه پنځه - پنځه نيم زره کاله مخکې، دلته يو تمدن ايجاد شوی و. ډېر خلک دلته په يوه سيمه کې اوسېدل، کورونه او معبدونه يې جوړ کړي وو، کر کيله يې کوله او هنر يې ايجاد کړی و. د دوی هنر پر کولالي لوبنو د پيچک گل او ښکلو هندسي شکلونو له انځورونو معلومېږي. دوی له خټو څخه د انسان څېرې يا مجسمې جوړې کړې وې. په دې مجسمو کې يوه د اناهيتا مجسمه وه. اناهيتا د پخوانيو آريايانو الهه وه. دوی باور درلود چې اناهيتا بارانونه اوروي او ځمکه ښېرازه کوي. هاغه ځای ته وگورئ!

هغه په ښي لاس سره د غونډۍ په څنډه کې د يوې داسې خونې پاتې شونو ته اشاره وکړه چې تر نورو خونو لويه وه او په منځ کې يې څو متې يا سنتې وې. ځيرک له يوه ځوان څخه چې د ده په څنگ کې ولاړ و، ورو پوښتنه وکړه: دا سړی څوک دی؟

هغه د ځيرک غوږ ته خوله ورنژدې کړه، په ټيټ غږ يې وويل: دی زمور د لرغونپوهنې استاد دی؛ پوهاند رسول باوري.

استاد باوري وويل: دغه خونه وگورئ چې تر نورو لويه ده او د سالون بڼه لري. داسې ښکاري چې دا به د هاغه وخت د واکمنانو دفتر و او د اداري چارو له پاره جوړه شوې وه. بله دا چې که ورته ځير شئ، د دې خونې ته دابونه وگورئ چې په ځينو ځايونو کې راوتلې او په ځينو ځايونو کې ننوتلې برخې لري. معنا دا چې دوی د ودانۍ ښکلا ته هم پام کاوه.

يوې شاگردې پوښتنه وکړه: استاده! له دې ځايه د کومو دورو آثار موندل شوي دي؟

استاد ځواب ورکړ: په دې ځای کې څوارلس کلتوري طبقې پېژندل شوې دي چې د

مختلفو دورو دي. د نوي ډبرپېر، د مس - ډبر پېر او نورو دورو آثار دلته كشف شوي دي، لكه له مسو څخه جوړې شوې گانې، كولالي لوبني، د اوبدلو وسايل، د كر كيلې وسايل، د غلو دانو كندوان، او ډبرينې مجسمې.

ځيرك پوښتنه وكړه: استاده! منډيگك بيا څنگه وړان شو؟ د آي خانم غوندي چا وسوځاوه كه څنگه؟

استاد شا و خوا ته وكتل، ويې ويل: دا پوښتنه چا وكړه؟

ټولو سرونه شا ته تاو كړل او د ځيرك خوا ته يې وكتل.

ځيرك په آخر سر كې ولاړ و او استاد ته نه ښكارېده.

محصلانو لاره وكړه او ځيرك لږ وړاندې راغی. ويې ويل: استاده! ما پوښتنه وكړه.

استاد په موسكا وويل: اوهو! دا زلكی محصل له كومه شو. راشه گرانه، وړاندې راشه!

ځيرك د استاد مخې ته ودرېد.

استاد يې پر سر لاس ورتېر كړ، ويې ويل: آفرين زلميه! نوم دې څه دی؟

ځيرك خپل نوم ورته ووايه.

استاد د محصلانو خوا ته وكتل او ويې ويل: نام خدای، د خپل نوم په شان په رښتيا هم ځيرك دی. ډېره ښه پوښتنه يې وكړه. د دې پوښتنې ځواب به تاسو ته هم په زړه پورې وي نو غوږ شئ. د منډيگك د تمدني سيمې د ختمېدا په اړه دوې خبرې كېږي. يوه دا چې پر دې سيمې نورو خلكو حمله كړې ده او سوځولې يې ده. بله خبره دا كېږي چې د هلمند سيند خو يخچالي سيند دی. معنا دا چې د غرونو پر سر واوړي او كنگل وپلي كېږي او اوبه يې په سيند كې دوامداره او په تېزۍ سره بهېږي ځكه چې د سيند بر سر ډېر لوړ وي او بل سر يې ډېر كښته. نو داسې سيندونه خپل بستر يا خپل تل ورو ورو وړي او تل يې ژورېږي. كېدای شي داسې وخت به راغلی وي چې د سيند تل ډېر ژور شوی وي او بيا به خلكو نه شول كولاى چې اوبه ترې واخلي او خپلو پټيو ته اوبه

راوځېژوي نو دوی به پخپله دا سیمه پرې اېښې وي او بل چېرته به تللي وي.

استاد د ځیرک او بهشتې لاسونه په خپلو لاسو کې ونیول. دوی مخکې او محصلان یې ورپسې روان وو. د منډیګګ غونډۍ مختلف ځایونه یې وکتل. محصلانو، بهشتې او ځیرک به پوښتنې کولې او استاد به ځوابونه ویل.

په آخر کې بهشتې پوښتنه وکړه: تاسو وویل چې له دې ځایه څخه مجسمې او نور لرغوني آثار پیدا شوي دي نو هغه آثار اوس چېرې دي؟ هغه د اناهیتا مجسمه به چېرې وي؟

استاد سوړ اسویلی وکینښ، وېې ویل: بهشتې لورې! موندل شوي آثار ټول کابل ته وړل شوي او په ملي موزیم کې اېښودل شوي وو خو په تنظیمي جگړو کې جگړه‌مارو موزیم لوټ کړ. د منډیګګ آثار هم په هماغه آثارو کې وو. خدای خبر چې پر چا به یې خرڅ کړي وي. څه چې پاتې وو، هغه بیا طالبانو مات کړل.

علمي سیر تمام شو. غونډۍ ته نژدې یو بس موټر ولاړ و. محصلان ورو ورو وروختل.

استاد باوري ځیرک او بهشتې ته وویل: زه به خپلو محصلانو ته د کندهار نورې لرغونې او تاریخي سیمې وښیم. که تاسې هم راسره ولاړ شئ، خوشحاله به شم.

ځیرک او بهشتې یو بل ته وکتل. د گل‌وزرې تټ آواز راغی: ورځئ گرانو!

استاد دوی د بس په لومړي سیت کې په خپل څنگ کې کېښول. بس روان شو.

بهشتې وویل: ما هېڅ فکر نه کاوه چې موږ دې لرغونپوهان هم ولرو خو شکر دی لرو یې.

استاد وخنډل: هاهاهاهاه. لرو یې بهشتې گلې. په کابل پوهنتون کې د لرغونپوهنې څانګه لرو. د کوشاني مطالعاتو په نوم مرکز لرو چې ډېر لرغونپوهان په کې کار کوي. نن سبا د وطن په اکثره ځایونو کې زموږ خپل لرغونپوهان څېړنې کوي. موږ ځینو ځوانانو ته د لرغونو آثارو ترمیم کول هم ورزده کړي دي. دوی د ملي موزیم هغه آثار چې طالبانو

مات کړي وو يا پخپله خراب شوي وو، بېرته رغوي.

ځيرک وويل: استاده! تاسې چې يو لرغونی شی پيدا کړئ، څنگه پوهېږئ چې څومره پخوانی دی؟

استاد ځواب ورکړ: يو خو موږ ته د هرې دورې د آثارو ځانگړنې معلومې دي. مثلاً د اسلامي دور آثار يو رقم وي، د يونان - باخترې تمدن آثار بل رقم، تر هغه د پخوا وختونو آثار بل رقم. بله دا چې د کاربن ۱۴ په معاینه کولو سره د يوه شي لرغونتوب ډېر دقیق معلومېږي. البته که د ژونديو موجوداتو بقايا يعنې د ونو، بوټو ټوټې، فوسيلونه، او د انسان يا حيوان هډوکي وموندل شي، په دغې معاینې سره يې د مړينې وخت پيدا کولی شو او بيا پوهېږو چې هغه آثار چې له دې سيمې څخه موندل شوي دي، څومره پخواني دي.


بهشتې وويل: ځيرکه! هغه زيارت ته وگوره. د دې زيارت عکس هم زموږ پر پيسو شته.

بس د زيارت خوا ته تاو شو او ځيرک له مخامخ شيشې بڼکلي زيارت ته وکتل چې د هرې څنډې له پاسه يې يو وړوکی مينار او د بام پر سر يې لوړه گنبده وه.

ځيرک وويل: رښتيا وايي. ما هم ليدلی. ته ودرېږه، اممممم، لسگون. پر لسگون نوب باندې د همدې زيارت عکس چاپ شوی دی.

استاد وويل: آفرين! پيدا دې کړ. دا د ميرويس نيکه زيارت دی.

د زيارت مخې ته بڼکلی چمن، گلان او ونې وې.



### کندهار، د میرویس نیکه زیارت

موټر ودرېد. لومړی ځیرک او بهشته له استاد سره کښته شول او بیا محصلان.

د زیارت ودانۍ اته څنډې درلودې. باغچې ته مخامخ څنډه یې تر نورو څنډو لویه وه او د دروازې دواړو خواوو ته یې د محراب په بڼه شیشکونه جوړ وو. په نورو څنډو کې یې دوه دوه شیشکونه سره سر په سر جوړ شوي وو او دېوالونه یې په ښکلو هندسي شکلونو ښایسته شوي وو. د زیارت په ننه کې په هر دېوال کې یو محراب و چې څو تاخچې په کې وې او قرآن کریمونه په کې اېښودل شوي وو.

استاد محصلانو ته وویل: د دې ودانۍ معماري ته ځیر شئ! دا د پخوانۍ او نوې معمارۍ د سبک ګډوله ده. دا ودانۍ په ۱۲۱۱ شمسي کال کې هاغه مهال جوړه شوه چې محمد نادر شاه پاچا و او محمد گل خان مومند د کندهار تنظیمیه رییس.

محصلانو د ودانۍ هرې برخې ته په ځیر کتل.

استاد، ځيرک او بهشتي ته وويل: گرانو! څه باندې درې سوه کاله مخکې مور خپل دولت نه درلود. وطن مو د لويو امپراتوريو تر منځ وپشلی و. دلته د صفوي امپراتورۍ حاکم يو ظالم سړی و چې گورگين خان نومېده. خلک د هغه له ظلمه ډېر په عذاب وو نو ميرويس خان چې قومي مشر و، راپاڅېد. هغه خلک راټول کړل، د گورگين عسکر يې مات کړل او وطن يې آزاد کړ. بيا يې د افغانانو خپل دولت جوړ کړ. خلک هغه د درنښت په خاطر نيکه بولي.

دوی له دې ځای څخه د کندهار ښار ته ولاړل. د احمدشاه بابا زيارت ته.

ته خو به احمدشاه بابا پېژني؟

احمدشاه بابا په ۱۷۴۷ ميلادي کال کې پاچا شو او قوي حکومت يې جوړ کړ. د هغه په وخت کې له اصفهان څخه تر ډيلي پورې د افغانستان خاوره وه. خو وروسته بيا د ده لمسيانو د واک په سر له يو بل سره جنگونه وکړل، بې اتفاقي راغله او د وطن ډېره خاوره نورو ملکونو ونيوه. احمدشاه بابا شاعر هم وو او له وطن سره يې ډېره مينه لرله. هغه په يوه شعر کې ويلي وو:

د ډيلي تخت هېرومه چې راياد کړم

زما د ښکلي پښتونخوا د غرو سرونه

دوی چې د احمدشاه بابا د مزار په کتلو بوخت وو، يوې کندهارۍ محصلې ځيرک او بهشتي ته د بي بي عينو کيسه وکړه.

ته هم غواړې چې دا کيسه واوري؟

گل وزرې راغله او ځيرک او بهشته يې پر خت سپاره کړل. دوی په هوا شول. د کندهار له ښاره چې لږ د شرق خوا ته لاړل، په يوه لويه سيمه کې يې نوي ښکلي جوړ شوي کورونه وليدل چې پاک پراخ سړکونه، ښايسته چمنونه او پارکونه، دنگې ونې او د اوبو يو لوی کوډ ووږد کانکريتي ډنډ په کې وو. کورونه په کې ډېر منظم جوړ شوي وو. هره خوا يې پاکه صفا وه. گل وزرې وويل چې دا سيمه عينو مېنه نومېږي.

بهشتي وويل: ښه! دا عينو مېنه ده؟ نو زه به د بي بي عينو كيسه درته وکړم.

گل وزرې وويل: ژر کوه نو. له نيمروز څخه تر دې ځايه پورې په وږي نس راغلي يم. تاسو زما خوراک بيخي هېر کړی و.

ځيرک وويل: رښتيا وايي. هله بهشتي، بسم الله وکړه.

بهشتي وويل: احمدشاه بابا د پيلي جنگ ته روان و. د ده په لښکر کې يو تکړه عسکر زلی نومېده. زلی د بي بي عينو مېره و. دوی له يو بل سره ډېره مينه درلوده. د دوی نوی واده شوی و چې زلی جنگ ته ولاړ. احمدشاه بابا او عسکر يې ولاړل او پوره کال يې تېر کړ. کله چې بېرته بريالي راغلل، کندهار ته نژدې وو چې شپه شوه. احمدشاه بابا وويل چې اوس شپه ده، خلک ویده دي. نو موږ او تاسې شپه همدلته تېره کړو. سبا سهار به ښار ته ورشو. خيمې يې ودرولې او د خيمو چارچاپېره يې پهره داران ودرول. نور سپاهيان ټول ویده شول خو زلي ته خوب نه ورته. د زلي زړه نو سخت بې قراره و چې ژر کور ته ورشي او خپله ماينه وويني نو له خيمې څخه راووت. پر آس يې پښه واړوله او ښار ته يې ځان ورساوه. کله يې چې د خپل کور دروازه وټکوله، مېرمنې يې پوښتنه وکړه چې څوک يې؟

ده وويل: زلی يم. موږ له جنگه په خير راغلو. دشمن مو مات کړ او بريالي راغلو.

عينو وويل: نو دا څنگه بریمن راتگ دی چې نه ډول وډنگېده او نه خلک خبر شول؟

زلي وويل: احمدشاه بابا او نور لښکر له ښاره د باندي تم شول. دوی به سهار راشي خو زما زړه ناقراره و. په تا پسې ډېر خپه شوی وم نو زه راغلم او دوی پاتې شول.

عينو ورته وويل: ته څه رقم سپاهي يې چې خپل ملگري او پاچا دې پرې اېښي دي او پخپله راغلی يې. بېرته به ځې او هر کله چې له نورو سپاهيانو سره په خپل پاچا پسې يو ځای راغلي او ډولونه وډنگېدل زه به له نورو خلکو سره ستاسو هرکلي ته دروځم او په مينه به دې کور ته راوالم.

زلی وشرمېده او بېرته قرارگاه ته ستون شو. سپېدې چاودلې وې چې دی قرارگاه ته



ورسېد. کله چې قرارگاه ته ورننوته، پهره دار ونيو او پاچا ته يې بوت.

پاچا پوښتنه وکړه چې څه کيسه ده؟

زلي ټوله کيسه ورته وکړه.

احمدشاه بابا وويل: ستا مېرمن ډېره غيرتي ښځه ده.

دوی چې څنگه د کندهار ښار ته راوړسېدل، احمد شاه بابا عينو بي بي دربار ته وروغوښتله. د درناوي له پاره يې پورنی ورباندې واچاوه او د دې کار په خاطر يې يو کاريز ورته ورکړ. وروسته بيا دغه کاريز او دا سيمه د عينو په نامه مشهور شول.

گل وزرې وويل: ډېر ښه. نو اوس دا راته ووايه چې د دې کيسې مطلب څه و؟

بهشتي وويل: امممم. فکر کوم مطلب به يې دا وي چې عينو ته قانون مهم و. سره له دې چې په مېړه پسې به ډېره خپه شوې وه خو بيا يې هم مېړه ته د کور دروازه خلاصه نه کړه ځکه چې هغه قانون مات کړی و او د پاچا امر يې نه و منلی.

گل وزرې وويل: آفرين! سمه پوهه شوې يې. که هر څوک قانون مراعات کړي، گډوډي به ختمه شي.

ځيرک وويل: ما هم د احمدشاه بابا د مور يوه کيسه واورېده. وايي احمدشاه بابا چې پاچا شو، غوښتل يې چې د کندهار د ښار چارچاپېره يو دېوال تاو کړي چې د دښمن له بريده يې خوندي کړي. دا مشوره ورته سپين ږيرو ورکړې وه. د احمدشاه بابا مور زرغونه انا خبره شوه. هغې ورته وويل: زويه! ته د ټول وطن پاچا يې که يوازې د دې ښار؟ ته بايد ټول وطن وساتې. که دا ښار په دېوالونو ساتې نو ټول وطن به په څه شي ساتې؟ ته بايد دومره غښتلی اوسې چې د وطن هره سيمه درباندي خوندي وي. ته بايد د وطن د ټولو خلکو غم وکړې چې هغوی درسره مينه وکړي. هماغه وه چې احمدشاه بابا له دې کار څخه تېر شو.

ما چې دا کيسه واورېده، پوه شوم چې موږ ولې د احمدشاه بابا مور زرغونه انا بولو.

اناگانې خو د ټولو بچيانو او لمسيانو غم کوي او له ټولو سره مينه کوي زرغونې انا هم د وطن د ټولو خلکو غم کاوه.

گلوزرې وويل: همداسې ده. او هر چا ته خلک بابا هم نه وايي. احمدشاه ځکه بابا دی چې د وطن د ټولو وگړو خدمت يې کاوه. هغه ټول وطن يو موټی کړ. که هغه نه وای نو دا اوسنی افغانستان به نه و.

بهشتې وويل: ځيرکه! لاندې وگوره. څومره ډېرې تختې دي.

لاندې په يوه هواره دېسته کې بيخي ډېرې نيلې رنگه تختې په مايل شکل داسې درول شوې وې چې مخونه يې لمر ته وو.

ځيرک وويل: او هوووو! چې دا به څه شی وي؟

گلوزرې وويل: څوک پوهېږي چې برېښنا له څه شي جوړېږي؟

ځيرک وويل: د اوبو په بندونو کې غټ غټ ټوربينونه لگول کېږي. اوبه ټوربينونه څرخوي او برېښنا توليدېږي. لکه د سلما بند او د کجکي بند کې مو چې وليدل.

بهشتې وويل: په مزار شريف کې يوه فابريکه ده چې کود و برق نومېږي. په دې فابريکه کې له گازو څخه کيميايي کود او برېښنا جوړېږي.

ځيرک بيا وويل: رښتيا جنرېټر هم برېښنا توليدوي.

گلوزرې وويل: نور؟

ځيرک وويل: امممم. په هرات کې مو چې د بادي ژرندو خبره وکړه، تا وويل چې د بادي برېښنا دستگاوي هم شته.

گلوزرې وويل: آفرين!

بهشتې په خوشحالی وويل: پيدا مې کړه! هلته وگورئ! دې تختو ته نژدې د برېښنا پايې ولاړې دي. دغه تختې به برېښنا توليدوي.

گلوزرې وويل: شاباس بهشتې بېگم! دغه تختې د لمر وړانگې په برېښنا بدلوي. حکومت په ډېرو پيسو د لمریزې برېښنا دا سيستم جوړ کړی دی چې د کندهار خلکو ته برېښنا برابره کړي.

ځيرک وويل: نو زموږ حکومت هم د احمدشاه بابا په شان د وطن د ټولو خلکو غم کوي. په هر ځای کې سرکونه جوړوي، د اوبو بندونه جوړوي، مکتبونه او پوهنتونونه، کلينیکونه، هر څه جوړوي.

گلوزرې وويل: دا د حکومت وظيفه ده. بايد دا کارونه وکړي خو خلک هم بايد دا شيان ښه وساتي او له حکومت سره مرسته وکړي ځکه چې دا هر څه د همدې خلکو له پاره دي.

دوی د شرق خوا ته په الوت وو. له زابله تېر شول. غزني ته ورسېدل.

گلوزرې وويل: تاسې پوهېږئ چې د منځنيو پېړيو د دنيا تر گردو لوی عالم څوک و؟

ځيرک او بهشتې يو بل ته سره وکتل. دواړو وويل: نه.

گلوزرې وويل: اوس به يې وپېژنئ.

گلوزرې د يوه قبر څنگ ته راکښته شوه. ويې ويل: دا د ابوريحان بيروني مقبره ده. هغه خورا لوی عالم و. هغه لومړنی کس و چې د ځمکې شعاع او د ځمکې محيط يې ډېر دقيق اندازه کړي وو. د هر ښار موقعيت يې په نقشه کې ښودلی و. د هر ځای له پاره يې د قبلي لوری معلوم کړی و. د لمانځه د وختونو د معلومولو له پاره يې فورمولونه جوړ کړي وو او ډېر نور کارونه. ځيرکه! د امريکا قاره چا کشف کړه؟

ځيرک وويل: موږ خو په جغرافيه کې لوستي دي چې کريستوف کولب په کښتۍ کې هندوستان ته روان و خو لاره ورنه غلطه شوه او امريکا ته ورسېدل. هغه فکر کاوه چې همدا به هند وي خو وروسته بيا معلومه شوه چې دا بله قاره ده.

گلوزرې وويل: خو تر کريستوف کولب پنځه سوه کاله د مخه ابو ريحان بيروني امريکا

کشف کړې وه، بې له دې چې په کښتۍ کې سفر وکړي. جالبه دا ده چې هغه سمندر بيخي ليدلی نه و.

بهشتي وويل: دا نو څنگه؟

گلوزرې وويل: ابو ريحان د رياضي په محاسبو دا کار کړی و. هاغه مهال خلک يوازې آسيا، اروپا او افريقا پېژندل. امريکا چا ته نه وه معلومه. ابو ريحان ويلي وو چې په ځمکه کې يوه بله قاره هم شته. ده ان دا خبره هم کړې وه چې دا قاره به له آسيا څخه څومره لرې وي. جالبه دا ده چې اوس چې پوهانو له آسيا څخه د امريکا واټن اندازه کړی دی، دا له هغې اندازې سره ډېره نژدې ده چې البيروني ښودلې وه.

ځيرک وويل: جالبه ده. چې امريکا يې نه وه ليدلې نو واټن يې څنگه اندازه کړی و؟

بهشتي وويل: رښتيا وايي. دا نو څنگه کېدای شي؟

گلوزرې وويل: آفرين! که ابو ريحان ستاسو خبرې اورېدلې وای، څومره به خوشحاله شوی و. دا ځکه چې هغه به ويل هېڅ خبره يې دليله مه منی. د هر شي له پاره بايد ثبوت وغواړئ. خبره داسې وه چې کله هغه د ځمکې محيط اندازه کړ او پوه شو چې ځمکه څومره لويه ده نو ويې ويل چې داسې نه کېږي چې د ځمکې پر مخ دې يوازې همدومره وچې وي او نورې ټولې اوبه.

کله چې سلطان محمود غزنوي پر هند باندې حمله وکړه، البيروني هم هند ته ولاړ او د هند د خلکو پخوانۍ ژبه يعنې سانسکریت يې زده کړه او ډېر کتابونه يې مطالعه کړل. بيا يې د هند د خلکو د دود دستور، باورنو، علم او پوهې او نورو شيانو په باره کې يو ښکلی کتاب وليکه. پوهېږئ! ما په غزني کې هر څه پرېښودل او د البيروني قبر ته راغلم، دا په دې چې دی خورا لوی عالم و او انسانانو ته يې ډېر خدمت کړی و. بله به درته وکړم. د سلطان محمود زوی، سلطان مسعود چې پاچا شو، ده ته يې د اوبښ يو بار سره زر ورکړل. دومره ډېر سره زر يې ورکړل چې د اوس په حساب اووه - اته ميلیونه ډالره کېدل. خو ده سره زر وانه خيستل. ده وويل چې زه سره زر نه غواړم. زه يوازې دا غواړم

چې تحقيق ته مې پرېږدئ او د تحقيق په چارو کې مې مداخله مه کوئ. نو دی داسې لوی انسان و. ده به ويل چې هېڅ خبره په پټو سترگو مه منئ. هر څه بايد تجربه کړئ او په عقل او علم يې درته ثابته کړئ.

ځيرک وويل: هېڅ باور مې نه کېده چې زموږ په وطن کې دې داسې لوی عالمان تېر شوي وي.

گل وزرې وويل: د سلطان محمود غزنوي په دربار کې ډېر نور عالمان، شاعران او هنرمندان هم وو خو البيروني د تاريخ، جغرافيه، کيميا، رياضي، ستورپوهنې او نورو علمونو بې جوړې عالم و. په هاغه زمانه کې د ده په شان لوی عالم په ټوله دنيا کې نه و.

ځيرک او بهشته داسې حيران وو چې خولې يې وازې پاتې وې او سترگې د گل وزرې خولې ته نيولې وې.

گل وزرې وويل: څو به.

دوی والوتل. د غزني هغو مينارونو ته ولاړل چې زر کاله پخوا د سلطان محمود غزنوي په وخت کې جوړ شوي وو. دا هم د هرات او غور د مينارونو غوندې دنگ او بنايسته وو.



د غزني مينارونه (عکس د شاغلي نجيب الله مسافر)

گلوزرې دوې ورې چوکۍ راوړې چې رسۍ ورپورې تړل شوې وې. د چوکيو رسۍ يې په خپله غاړه کې واچولې. ځيرک او بهشته پر چوکيو کېناستل. گلوزرې منډې کړې او په هوا شوه. چوکۍ هم په هوا شوې، لکه له هليکوپټره چې ځورنډې وي.

گلوزرې وويل: زما خوراک!

ځيرک خوله پورته ونيوه، په لور غږ يې وويل: مور خو ځورنډ يو، غږ به مو څنگه درورسپړي؟

گلوزرې ځواب ورکړ: چيغې مه وهه. په کراره خپله کيسه ووايه. زه يې اورم.

ځيرک وويل: سمه ده. نو زه به د سلطان محمود غزنوي د وخت يوه کيسه درته وکړم. زما انا کيسه کوله چې د سلطان محمود غزنوي په وخت کې يو لوی عالم و چې بهلول نومېده. هغه ښه عالم و خو ملنگي ژوند يې کاوه، په دربار کې نه اوسېده. په دې وخت کې نو د غزني مسلمانانو د هندوانو ځورول شروع کړي وو. يوه ورځ د ماښام د لمانځه

وخت و چې بهلول دربار ته راغی. پاچا او درباریان یې په بهلول پسې لمانځه ته ودرېدل. بهلول چې الحمد شریف شروع کړ، ویې ویل «الحمد لله رب المسلمين».

چا غږ وکړ چې «رب العالمین».

ده بیا وویل «الحمد لله رب المسلمين».

دا وار سلطان محمود غزنوي پخپله غږ وکړ چې «رب العالمین».

بهلول سلام وگرځاوه.

سلطان پوښتنه وکړه: څنگه په لمانځه کې غلط شوي؟

بهلول وویل: زه غلط شوی نه یم، تاسې غلط شوي یئ. که په دې باندې عقیده لرئ چې الله رب العالمین دی یعنې د ټولو خلکو خدای دی نو ولې ستا په پاچاهۍ کې هندوان ځورول کېږي؟ که الله رب العالمین دی نو هندوان هم په همدې عالمیانو کې راځي.

هماغه وه چې سلطان محمود امر وکړ چې نور دې څوک هندوان نه ځوروي.

گلوزرې وویل: واه! ځیرکه گله! ته خو اوس بیخي فلسفي خبرې کوي.

ټولو وخنډل.

ځیرک وویل: په فلسفه باندې نه پوهېږم خو مور پوهېږو چې هر څه خدای پیدا کړي دي نو دا هر څه او هر څوک به په خدای باندې گران وي. مور مې وايي په لاره چې ځې پام کوه چې پر مېږيو پښه کېږدې، گنې خدای بیا درنه خپه شي. چې د مېږي په ځورولو خدای خپه کېږي نو د انسان په ځورولو به خود خپه کېږي.

گلوزرې وویل: ته څومره ښه فکر لري. آفرین ځیرک جانه!

بهشتي وویل: آفرین گلوزرې! څومره ښه ځای ته دې راوستلو. واه! دا سپین سپین غرونه څومره ښه ښکارېږي!

د بامیان غرونه په واورو پوښلي وو. دلته هم د پنجشیر، بدخشان، او غور غونډې ډېر

غرونه وو او د غرونو په منځ کې تنگې درې وې. خو جالبه دا ده چې په غزني کې اوږی و، دلته ژمی. آسمان شین او غرونه سپین. غرونه د لمر وړانگو ته داسې ځلېدل چې د چا سترگې یې برېښولې. د یوه غره په ډېه کې گڼې پېغلې او ځوانان په رنگارنگ تودو جامو کې ولاړ وو. په پښو کې یې د سګي لرگینې درې او په لاسو کې یې د سګي لکرې وې. گلوزرې ورو ورو د هغوی څنگ ته راکوزه شوه. ها خوا ته لاندې په هواره کې یوه سره پټه د دوو لکړو پر سر د سړک له یوه سره تر بل سره پورې تړل شوې وه.

ځیرک او بهشتې د چوکیو پري خلاص کړل او ورنه کښته شول.

گلوزرې وویل: اوس به نو وگورو چې د سګي په سیالی کې زما ملګري جایزه گټې که د بامیان ورزشکاران.

بهشتې وویل: سګي؟ ما په ژوند کې د سګي لوبه نه ده کړې.

ځیرک وویل: ما هم نه ده کړې او بله دا چې موږ خو د سګي بوټونه او لکرې هم نه لرو.

گلوزرې دوی بڼکې ځیرک ته او دوی بهشتې ته ورکړې. ویې ویل: موږ سره چې ګرځي، داسې مزې به کوې. هاهاما. هله نو پر بڼکو ودرېږئ او په دې ورزشکارانو پسې ځانونه ورخوشي کړئ.

ورزشکارو نجونو او هلکانو په وار سره له هغه لور ځایه مخ په ځور ځانونه خوشي کړل. د سګي اوږده هوار بوټونه لکه یخمالک ښویدل او دوی خپله لاره په دوو اوږدو لکړو چې په لاسونو کې یې وې، سموله. لاره کره وږه او ټیټه جگه وه.

آخري کسان ځیرک او بهشته وو. دوی نو د سګي د بوټونو پر ځای د گلوزرې بڼکې لرلې خو لکرې ورسره نه وې چې په کړلېچونو او پیچومو کې خپل لوری سم کړي.

ښه نو ته څه فکر کوې چې دوی به دا ستونزه څنگه حل کړې وي؟

اها! دوی هم په ښویدو ځانونه خوشي کړل او په تېزۍ سره مخ په ځور روان شول. دوی ژر دا زده کړه چې د لاسونو په خوځولو او یوې بلې خوا ته د ملا په کږولو سره



خپله ټوله يا موازانه وساتي او په پيچومو کې داسې وگرځي چې د غره له تپرو سره ټکر نه شي.

ورزشکاران مخکې، ځيرک او بهشته ورپسې وو. له دوو درېو پيچومو چې تپر شول، ځيرک او بهشته له يو څو ورزشکارانو څخه مخکې شول.

تا کله يخالک وهلی؟ مور چې واره وو واورې به مو د يوه دېوال بېخ ته راټولې کړې؛ داسې چې د دېوال خوا ته به واوره ډېره وه او د ځمکې خوا ته کمه. بيا به مو يو زور پتنوس يا تال راواخيست، واوره به مو بشويه کړه. بيا به مو د واورې لور سر ته د ختلو له پاره د پښو ځايونه جوړ کړل. پرې وبه ختو او ځانونه مو خوشې کړل. په تېزۍ سره به وښويږدو. هي هي! څومره خوند به مو اخيست.

ښه نو. ځيرک او بهشته چې څومره کښته خوا تلل، هماغومره به له نورو نه مخکې کېدل او سرې پټې ته تر ټولو مخکې ورسېدل. د سپرک په دواړو غاړو کې ډېر خلک ولاړ وو، ماشومان، ځوانان، پېغلې. ټولو بهشتې او ځيرک ته چکچکې وکړې او دوی جايزه وگټله.

پوهېږې چې د سيالۍ جايزه څه وه؟

د سکي بوټونه؟

نه.

دا د باميان د لرغونو ځايونو د کتلو ټکټونه وو. د باميان په لرغونو ځايونو کې تر ټولو مشهور د بودا دوې مجسمې دي چې طالبانو ږنگې کړې. د باميان ښار په مرکز کې يوه لويه لوړه غونډۍ ده چې خاوره يې شگلنه او کلکه ده. د دې غونډې هغه ډډه چې د جنوب خوا ته ده، د دېوال غونډې نېغه ده. په همدې ډډه کې يې د بودا دوې داسې مجسمې وې چې يوه يې ۵۳ متره او بله يې ۳۵ متره لوړه وه. پوهېږې چې ۵۳ متره څومره لوړ وي. لکه شل پوريزه ودانۍ. دا په نړۍ کې تر ټولو لوړې او لويې مجسمې وې. د مجسمو له پاره د غونډۍ په دېوال کې د محراب غونډې ځايونه کيندل شوي وو او دا مجسمې په کې توږل شوې وې. اوس نو يوازې د محراب په بڼه چوکاټونه يې پاتې دي

او د مجسمو ټوټې په يوې لويې کوټې کې اېښودل شوي دي. دا مجسمې څه باندې ۱۸۰۰ کاله وړاندې جوړې شوې وي.



باميان، د بودا د لورې مجسمې چوکاټ (عکس د ښاغلي نجيب الله مسافر)

خير نو که مجسمې نه شته، نور شيان هلته شته چې په کتلو ارزې. د مجسمو په ځای کې دواړو خواوو ته يې د غونډۍ په منځ کې زینې دي. په دې زینو چې وڅپڅپې، په څو پوړونو کې د غونډۍ په منځ کې کوټې دي. دا کوټې هم د هغو کوټو په شان وې چې ځيرک د سمنگان په تخت رستم کې ليدلې وې. هماغسې گبندي چټونه او پر چټ او دېوالونه يې د محراب په بڼه ځايونه کيندل شوي او ښکلي شکلونه په کې جوړ شوي وو. ځينې شکلونه يې رنگه هم وو. هغه لارښود چې ځيرک او بهشتې ته يې معلومات ورکول، وويل چې دا روغني رنگ دی او په دنيا کې په اول ځل په همدې غارونو کې کارول شوی دی. هغه دا خبره هم وکړه چې دا غارونه او کوټې د بودايي راهبانو عبادت ځايونه وو.



باميان، د بودا د لورې مجسمې تر څنگ دننه په غونډۍ کې لرغونى معبد



باميان، د بودا د لورې مجسمې تر څنگ دننه په غونډۍ کې لرغونى معبد

هغوی به دلته کپناستل او ریاضت به یې کاوه چې فکر یې راټول وي او څوک ورته مزاحمت ونه کړي.

ځیرک ته هغه ډبرینه کوټنۍ وریاده شوه چې د تخت رستم پر سر وه او گلوزرې په کې د بودايي راهبانو په شان د ریاضت له پاره ناسته وه.

ستا به په یاد وي چې د تخت رستم چارچاپېره لوی ژور خندق و او راهبانو به دا خندق له اوبو ډکول؟

ځیرک او بهشته په لارښود پسې روان وو. له یوې کوټې څخه بلې ته، له یوه پور څخه بل پور ته او په آخر کې د مجسمې له پاسه دهلیز ته ورسېدل چې د مجسمې له یوې خوا بلې خوا ته غځېدلی و. دوی یوه شپبه هلته ودرېدل. د دهلیز له دريځې څخه یې لاندې وکتل. د بامیان بازار، کورونه او د مخامخ غره په ډډه کې هوټلونه داسې ښکارېدل لکه د لاس ورغوي.

لارښود وویل: اوس په بامیان کې ډېر ښه هوټلونه جوړ شوي دي ځکه چې ډېر خلک له لرې ځایونو څخه د بامیان لیدو ته راځي.

بهشتې پوښتنه وکړه: د هاغه مخامخ غره پر سر کلا غونډې شې چې ښکاري، هغه څه شې دی؟

لارښود وویل: له دې ځایه چې کښته شو، هلته به هم ځو. هغه ځای شهر غلغله نومېږي. هغه هم ډېره پخوانۍ کلا ده.

نیم ساعت وروسته ټول په شهر غلغله کې وو. د یوې وړانې کلا د دېوالونو پاتې شوني، د کلا په بر سر کې یو برج او څو کوټې او دهلیزونو.



بامیان، شهر غلغله

لارښود وویل چې دا کلا څه باندې ۱۴۰۰ کاله پخوا جوړه شوې ده او د بامیان پاچاهان به په کې اوسېدل. اته سوه کاله وړاندې د مغولستان چنگېز پر دې ځای حمله وکړه. د پاچا ساتونکو د هغه لمسی وویشت او مړ یې کړ. بیا چنگېز خپلو عسکرو ته امر وکړ چې دا ښار به یو مخ وړانوی. هغوی ډېر زور وکړ خو د کلا خکو کلکه دفاع کوله. ډېر وخت تېر شو خو کلا ماته نه شوه. بیا د پاچا لور د مغولو پر یوه افسر مینه شوه. هغې خپل مین ته د کلا د اوبو راز ووايه. خبره داسې وه چې دا کلا خو تاسې وینئ چې له هواری ځمکې څخه ډېره لوړه ده، تر سل مترو زیاته لوړه ده نو د اوبو له پاره یې له لرې ځای څخه د ځمکې لاندې یو کاریز تېر کړی و چې د کلا له منځه به تېرېده. د کلا اوسېدونکو به له همدې کاریز څخه اوبه اخیستې. بیا نو هغه افسر خپل مشر یعنی چنگېز خان ته حال ووايه. چنگیزیان د کاریز بر سر ته ورغلل او اوبه یې بندې کړې. بیا نو د کلا خلکو د تندې په وجه تسلیم شول او مغولو کلا ونيوله. هغوی په کلا کې پراته درې څلور زره

کسان ټول له يوه سره ووژل.

خیرک اسویلی وکینس. د بهشتې په سترگو کې اوبسکې رغړېدې.

خو شېبې ټول غلي وو.

بیا لارښود وویل: پوهېږئ چې دا کلا ولې شهر غلغله بلل کېږي؟

خیرک وویل: نه.

هغه وویل: تاسې خو به پوهېږئ چې غلغله شور او فریاد ته وايي. خلک وايي کله چې د چنگېز عسکرو دلته خلک وژل نو د خلکو چيغې او فریادونه دومره لوړ وو چې تر لرې ځایونو پورې رسېدل. نو هماغه وو چې خلکو ورباندې د شهر غلغله نوم کېښود.

له دې ځایه په موټرو کې سپاره شول. یو ساعت یې د غرب خوا ته مزل وکړ. د بامیان سړکونه نو دومره ښه او هوار وو چې سفر په کې خوند کاوه. ټول سړکونه پاخه، د سړک په غاړو کې د هرې سیمې او د هر کلي نوم پر غټو لوحو لیکل شوی و. د هر ځای واټن هم لیکل شوی و چې فرضاً یکاؤلنگ ته څومره لاره ده. ټرافيکي نښې چې چېرته کېلېچ او پېچومی دی، چېرته پل دی، چېرته سړک مخ په لوړه ځي او چېرته مخ په ځور.

خیرک وویل: جالبه ده! په دا دومره ولایتونو کې چې زه وگرځېدم، په هېڅ ځای کې داسې ښه سړکونه او منظمې لوحې او نښې نه وې. په بامیان کې څنگه دا هرڅه ډېر ښه دي؟

لارښود وویل: دا خو په دې چې دلته جنگ نشته. په نورو ځایونو کې هم سړکونه جوړ شوي وو خو په جنگونو کې وران شوي دي. د بامیان خلک هوشیار دي. دوی جنگ نه کوي ځکه یې هر څه سم دي. دلته آرامي ده نو ډېر خلک چکر او مېلې ته راځي. هغوی دلته په هوټلونو کې شپې کوي، له دوکانونو څخه شيان اخلي او خپلې پیسې دلته مصرفوي نو د بامیان د خلکو ژوند هم ورسره ښه شوی دی.

په همدې خبرو خبرو کې د غونډیو له پاسه بند امیر ښکاره شو چې د غونډیو په منځ کې په یوه ژور ځای کې و. اوړی و. آسمان شین او لمړین و. د بند اوبه د آسمان غونډې نیلي

بنکارېدې. زېږې، شنې، سرې بېړۍ د اوبو پر سر گرځېدې. د بند په شمالي څنډه کې ډېر خلک راټول وو.



### باميان، د بند امير يوه څنډه

د ځيرک دوی موټر د غونډۍ له سره کښته خوا روان شو او بند ته نژدې ودرېد.

د چپس او برگر خرڅولو غرفې، د پېرکيو، شور نخودو او شيرينخ پلورلو کراچۍ، پر مېزونو د بامياني مېرمنو په لاس جوړې شوې گانې، تسبيح، بېوزي، او پر ځينو مېزونو تورې عينکې او گردې خولۍ چې چارچاپېره يې د چترۍ غونډې جوړه ده چې مخ او څټ له لمره وساتي.

ځيرک او بهشتې تورې عينکې او خولۍ واخيستې. د بند خوا ته روان شول. د بند له څنډو څخه اوبه کښته توپېدې او په دېوالونو کې يې ځړوبي جوړ کړي وو. د اوبو د توپېدو شرهار له لرې اورېدل کېده.





### د بند امير په دېوالونو کې څروبي

ځمکه تکه سپينه وه، لکه تباشير او له بند څه تويې شوې رنې اوبه په کې هوارې بهېدې. ځيرک او بهشتي بوټونه وکښل او په اوبو کې ييلې پښې گډ شول. اوبه يې تر ښنگرو پورې رسېدې. داسې يخې چې ته وا له يخچاله دې رايستلې دي. دوی وېرېدل چې پښې يې په خټو نه شي خو ځمکه داسې کلکه وه لکه کانکرېټ، خاورې خټې په کې بيخي نه وې. هلته خاوره له گچ او چونې سره گډه وه ځکه خو ځمکه تکه سپينه ښکارېده او کلکوالی يې هم په همدې وجه و.

د بند د دېواله سر ته وختل. دا دېوال هم لکه ځمکه سپينه وه. د بند اوبه داسې رنې وې چې نقره يي او زرین کبان په کې اوچت ښکارېدل چې دې خوا ها خوا گرځي. لږ ها خوا ته خلکو بېړيو ته انتظار کاوه. لارښود بهشتي او ځيرک ته ټکټونه واخيستل. څو شېبې وروسته له پلاستيک څخه جوړه شوې بېړۍ راوړسېده. د دوو کسانو د کېناستو ځای په کې و. ځيرک او بهشته وروختل. د دواړو له پښو سره اوسپنيز پېدلونه وو. دواړو پېدلونه

وگرځول او بېړۍ په اوبو کې روانه شوه.

ته د اوبو پر سر گرځېدلی یې؟ په بېړۍ کې دې چکر وهلی دی؟

ډېر خوند کوي. بهشته او ځيرک پوره يو ساعت بېړۍ چلوله خو د بند بل سر ته ونه رسېدل. بند ډېر لوی و. دا هم لکه د شيوا جهيل غونډې چې ځيرک د بدخشان په شغنان کې ليدلی و، طبيعي بند و.



د بند امير يوه ځنډه (عکس شاغلي نجيب الله مسافر اخيستی)

يو ساعت وروسته چې دوی بېرته د بند ځنډې راغلل او له بېړۍ څخه کښته شول، گلوزرې هلته ولاړه وه. هغې وويل: دا وار به بل رقم الوت وکړو.

دوې بڼکې يې بهستې ته او دوې بڼکې يې ځيرک ته ورکړې. ويې ويل: دا بڼکې مو په مټو پورې وتړئ او په ما پسې والوځئ.

درې واړه په هوا شول؛ گلوزرې په منځ کې، ځيرک يې په يوه او بهشته يې په بله خوا کې. هې هی! الوتل نو څومره خوند کوي.

خټيرک او بهشتي به کله د اوبو خوا ته ورټيټ شول او کله به پورته تلل. په لاره کې يې له يو بل سره سيالي کوله. کله به بهشته مخکې شوه او کله خټيرک. دوی له باميان څخه بېرته د غزني خوا ته لاړل. د غزني له پاسه تېرېدل چې خټيرک وويل: اوه! ښه شوه چې راياده مې شوه. د سلطان بند خو مو ونه ليد.

گل وزرې وويل: رښتيا وايې. ما په پنجشېر کې درسره ژمنه کړې وه چې په غزني کې به بند سلطان درباندي وينم. ښه نو اوس به يې له پاسه تېر شو. او بله ژمنه مې هم کړې وه. په ياد به دې وي؟

خټيرک وويل: اممممممم. نه.

گل وزرې وويل: يونيم لک کاله پخواني شيان.

خټيرک وويل: هو. دا دې ويلي وو خو دا خبره دې نه وه کړې چې دا شيان په کوم ځای کې دي.

گل وزرې د يوې دښتې پر سر په الوت وه. ويې ويل: دا د غزني ناور دی. لرغونپوهانو له دې ځای څخه داسې وسايل موندلي دي چې د ډبرې د عصر وو او شاوخوا يونيم کاله پخواني وو. هغه وسايل له ډبرې جوړ شوي وو.

بهشتي وويل: يونيم لک کاله؟

گل وزرې وويل: بالکل. يونيم لک کاله. هاغه مهال به خلکو د حيواناتو د ښکار او د لرگيو د ماتولو له پاره له تيرې څخه وسايل جوړول. د نړيو تيرو څوکې به يې له نورو تيرو سره سولول چې تېره شي. بيا به يې د يوه اوږده لرگي په سر کې ترله. په دې شي به يې وحشي ژوي ښکار کول او خوړل به يې. په همدې خاطر هاغه زمانې ته ډبر پېر يا د ډبرې عصر وايي.

څو شېبې وروسته دوی يوه لوی بند ته ورسېدل.

بهشتي پوښتنه وکړه: همدا دی؟ بند سلطان ته ورسېدو؟

گل وزرې وويل: نه، نه. دا د سرده بند دی. دا به وگورو بيا به د سلطان بند ته لار شو.

دا بند طبيعي وو، د شيوا جهيل او د بند امير غوندي خو تر هغه وروکي.

دوی د بند څنډې ته نژدې کېدل چې بز شو.

ډېرې مرغاوی په يوه وار د اوبو له سره والوتې.

گل وزرې وويل: مه ډارېږئ! هلته لاندې يوه ښکاري د چره يي ټوپک بز وکړ. دلته خلک د ښکار له پاره راځي.

ځيرک وويل: که اوس د ډېرې عصر وای دوی به مرغاوی په تيرو ويشتل.

ټولو وخنډل.

بيا نو د سلطان بند ته ولاړل خو ورکښته نه شول. همداسې له هوا څخه يې ورته وکتل. د بند دېوالونه له تيرو او کانکرېټو جوړ شوي وو.

ځيرک پوښتنه وکړه: په هاغه وخت کې چې دا بند جوړېده، سمېت وو؟

گل وزرې وويل: نه، دا خبره دې څنگه وکړه؟

ځيرک وويل: د بند دېوالونه وگوره. کانکرېټي دي. کانکرېټ خو بې سمېتو نه کېږي.

گل وزرې وويل: آفرين! وایم په رښتيا چې ځيرک يې او هر څه ته ځير کېږي. هغه دېوالونه چې د سلطان محمود غزنوي په وخت کې جوړ شوي وو، خام وو. يو شل يا پنځه ويشت کاله مخکې بيا د بند يو دېوال مات شو. بيا حکومت دې خوا ته نوي پاڅه دېوالونه جوړ کړل. پخواني دېوالونه يې اوس تر اوبو لاندې شوي دي. کله چې په بند کې اوبه کمې شي، بيا معلومېږي.



غزنی، بند سلطان هغه مهال چې اوبه په کې کمې دي او پخواني دېوالونه یې ښکاري  
(عکس د ښاغلي نجیب الله مسافر)

ځیرک وویل: وی! ستا خوراک خو بیا رانه هېر شو. خیر دی اوس به یوه ټوکه درته  
ووايم. وايي یو چا لاپې کولې، ویې ویل چې زما د پلار ساعت شل کاله تر اوبو لاندې و  
خو چې کله مې پلار ساعت بېرته پیدا کړ، لا هم گرځېده.

بل یې وویل: زما پلار شل کاله د اوبو لاندې و او چې کله راووت روغ جوړ و.

هغه اولي پوښتنه وکړه چې ستا پلار دا شل کاله تر اوبو لاندې څه کول؟

ده وویل چې ستا د پلار ساعت یې کوک کاوه چې وگرځي.

گلوزرې او بهشتي کت په خدا شول.

بهشتي وویل: دا دی د سلطان بند دېوالونه هم شل کاله کېږي چې تر اوبو لاندې دي.  
هاهاها.

په همدې خبرو کې پکتیکا ته ورسېدل. غرونه، غرونه، غرونه او د غرونو په منځ کې تنگې درې. خو دا غرونه متفاوت وو. دومره ډېرې ونې په کې وې چې د غرونو تیرې په کې سمې نه بشکارېدې. د نښتر، جلغوزیو، لښو او څېریو ونې.

د یوه لوړ غره پر سر د ځنگله منځ ته ورکښته شول. ځیرک او بهشته څو دقیقې د ځنگله په منځ کې دې خوا ها خوا وگرځېدل. چوپه چوپتیا وه. د دوی تر پښو لاندې د ونو رښدلیو پانو غږهاري کول. ځینې ونې لندې خو پلنې وې او ځینې یې دنگې او نرۍ. ښه وړاندې ولاړل. ناڅاپه درب شو. د جلغوزیو یوه غوزه د ځیرک له پښو سره ولگېده. له ځمکې څخه دوږه پورته شوه.

هرررر، هررررر، هررررر شورماشور پورته شو. له هرې خوا څخه د غوزو وارونه پرې وشول.

بهشتې چیغه کره: بیزوگانې دي. هله وتښته.

ځیرک او بهشتې مندې کرې. بیزوگانو هم له یوې ونې بلې ته او له بلې ونې بلې ته توپونه وهل او په دوی پسې راتلې.

گلوزرې چې د ونو له پاسه الوتله، له خندا شنه وه. په پکه خوله خندا یې وویل: وه ساده گانو څه ته گورئ خو والوځئ کنه.

ځیرک او بهشته والوتل او په گلوزرې پسې یې ځانونه ورسول. د دواړو ستمی کېده. ساه یې په تېزۍ سره ایستله. ستوني یې وچ شوي وو.

گلوزرې وویل: هاهاهاهاه، څنگه یې پسې واخیستئ. د بیزوگانو لښکر مو ولیده؟

ځیرک په خندا وویل: لښکر نه لښکرې یې وې. څومره ډېرې وې.

گلوزرې وویل: یوازې بیزوگانې نه دي، په دې ځنگلونو کې لېوه، سورلندی، او ان یو نیم پړانگ هم پیدا کېږي.

دوی همداسې د ځنگلي غرونو له پاسه الوتل. ځیرک او بهشتي ته نو الوتل ډېر زیات خوند ورکړی و. کله به ونو ته ورټیټ شول، کله به پورته لاپل، کله به تر گل وزرې مخکې شول او کله وروسته. د دوی خولې له خندا ډکې وه او په خوشحالی کې یې د گل وزرې خوراک بیا هېر کړی و.

گل وزرې تر یوه ځایه حوصله وکړه خو ویې لیدل چې څوک ورته کیسه نه وایي نو غږ یې وکړ: کولې مې له لورې نه رباب غږوي.

ځیرک په خندا وویل: نو زه به هم سندرې ووايم. یا قرباااااااااااا  
ټولو وخنډل.

بیا بهشتي وویل: وبخښه چې ستا خوراک مو هېر و. ښه شوه چې د بودا د مجسمو ځای مو ولید. ما له راډیو نه د بودا یوه کیسه اورېدلې وه. وایي یوه ورځ بودا له خپل یوه شاگرد سره په سفر روان و. ډېر مزل یې وکړ. بودا تېری شو. شاگرد ته یې وویل: ما ته به لږ اوبه راوړې؟

شاگرد یې وویل: ولې نه.

هغه ولاړ او څو شپې وروسته بېرته راغی خو جام یې تش راوړی و.

بودا وویل: اوبه دې رانه وړې؟

شاگرد ځواب ورکړ: د ویالې اوبه خړې وې.

بودا وویل: زه تېری يم او اوبه غواړم.

شاگرد یې بیا ولاړ. دا وار یې ډېر ځنډ وکړ خو چې راغی، جام یې له اوبو ډک کړی و.

بودا وویل: څه دې وکړل چې رڼې اوبه دې پیدا کړې؟

شاگرد ځواب ورکړ: ورته صبر مې وکړ. ورو ورو د اوبو خړوالی کم شو او چې لږ نور صبر مې هم وکړ، اوبه بیخي رڼې شوې.

بودا وويل: غوسه هم همداسې ده. که صبر ورته وکړې، ورو ورو کمېږي او ختمېږي.

گلوزرې وويل: ښه نو! مطلب دې دا دی چې که ما هم صبر کړی وای، تاسو به زما خوراک راکړی و. هاه.

بهشتي په خندا وويل: نه. تا خو صبر کړی و. دا کیسه مې هسې په بودا پورې راياده شوه. خو زه پوه نه شوم چې طالبانو ولې د بودا مجسمې ښکېلې کړې؟ دا خو زموږ فرهنگي ميراث و.

په دې وخت کې دوی داسې غرونو ته ورسېدل چې ونې په کې کمې وې، يوه دلته، بله هلته.

گلوزرې وويل: دا د خوست غرونه دي. پخوا دا غرونه هم د پکتیکا د غرونو غونډې ډېرې ونې درلودې خو خلکو ډېرې ونې ووهلې او غرونه يې داسې سپېره کړل.

په خوست کې هم سرکونه پاخه او سم وو. د سرکونو دواړو غاړو ته ونې ولاړې وې. ښار يې هم نسبتاً لوی او ښکلی و. څو لوی لوی پارکونه او د فوټبال او کرېکټ ميدانونه په کې وو. په ډېرو لرې ځايونو کې هم مکتبونه وو. هلکان او نجونې مکتبونو ته تلل. د ښار په يوه ځای کې ډېر خلک سره راټول وو. غونډه وه. يو مشر سړی د سټېج پر سر ولاړ و، په میکروفون کې يې خبرې کولې.

ځيرک دوی راکښته شول. د هغه مشر سړي خبرو ته غوږ شول چې ويل يې موږ له دولت څخه مننه کوو چې په خوست کې دويم پوهنتون، د پاچا خان پوهنتون، جوړوي.

ځيرک له يوه ځوان څخه پوښتنه وکړه: دلته بل پوهنتون هم شته؟

هغه وويل: هو. د شيخ زايد پوهنتون. خو اوس که خدای کول دا دويم پوهنتون به هم جوړېږي. دلته خلک له تعليم سره ډېره مينه لري ځکه خو دولت بل پوهنتون هم ورته جوړوي.





### خوست، شيخ زايد پوهنتون

خیرک وویل: ستاسو سرکونه خو هم پاخه او ښه دي. داسې ښکاري چې دلته جنگ نشته. خوان وویل: ښه شي ته دې پام شوی دی. نه، دلته شکر جنگ نشته. زموږ خلک هوبښیار دي. پوهېږي چې په جنگ کې مو وطن وړانږېږي او خلک وژل کېږي.

خیرک وویل: څومره ښه. خو که ستاسو خلک هوبښیار دي نو غرونه یې ولې داسې سپېره کړي دي. ونې یې ولې داسې وهلې دي؟

خوان څو شېبې غلی و. بیا یې وویل: ته ښه وایې.

خیرک دوی شيخ زايد پوهنتون ولاړل. دا نو د یوې غونډې په ډېه کې و. ښکلې ودانۍ، شنه چمنونه او ښایسته ونې په کې وې. د پوهنتون په چمن کې یو هزاره او یو اوزبیک محصل له یوه خوستوال محصل سره ناست وو. هزاره او اوزبیک محصلانو داسې په خوستواله لهجه پښتو ویله چې خیرک یې بیخي حیران کړی و.

خیرک د هغوی په څنگ کې کېناست. هغوی ویل چې دلته خلک راسره ډېر ښه کوي. د پوهنتون په لیلیه کې اول د نورو ولایتونو هغو محصلانو ته ځای ورکوي چې پښتانه نه

دي وروسته بيا نورو ته کوټې ورکوي. استادان مو درسونه راته په فارسي ژبه هم تشریح کوي چې ښه مو زده شي. خو اوس موږ پښتو زده کړې ده، استادان چې په فارسي درس تشریح کړي، موږ ورته وايو چې استاده موږ په پښتو پوهېږو. دوکانداران موږ ته هر شی ارزانه راکوي، وايي چې تاسې مسافر یئ. خوستوال ملگري مو راته مېلمستياوې کوي او مېلو ته مو بيايي. د دې ځای ځوانان له کتاب او مطالعې سره مينه لري. د کتاب پلورونکو کار و بار دلته ډېر ښه دی.

ځيرک وويل: د دې پوهنتون نوم راته عجيب غوندي ښکاري. شيخ زايد؟

خوستوال محصل وويل: هو. شيخ زايد د عربي متحده اماراتو امير و. زموږ خوستوال په اماراتو کې ډېر دي. هلته مزدوري کوي. د اماراتو دولت وويل دا چې خوستوالو زموږ د ښارونو په آبادولو کې برخه اخيستي ده نو موږ به هم د دوی له پاره يو پوهنتون جوړوو. د دې پوهنتون د جوړولو پيسې د اماراتو دولت ورکړې دي.

د پوهنتون فضا د ځيرک ډېره خوښه شوه. هلته محصلان لکه روڼه سره خواږه وو.

بهشتي لږ ها خوا له څو نجونو سره مجلس کاوه. دا نجونې د طب محصلانې وې.

محصلانو دوی د حکيم تنيوال پارک ته بوتلل. دا نو دومره لوی پارک و چې په کابل کې هم هغسې پارک نشته. په پارک کې د لوبې او ساعت تېرې ډېر وسايل وو. يو وړوکی رېل گاډی چې پر يوې لورې گردې پټلی گرځېده، الوتکې چې هم گردې تاوېدې او هم کښته پورته تلې، څرخونه، هغه کښتۍ چې مخ ته او شا ته ځي او لکه ټال ټالی وهي، يو ډېر لوړ برج چې کېبل ورنه راوتلی او د پارک په بل سر کې په يوه ټيټ برج پورې نښتې او خلک په مخصوصو کمربندونو ځان تړي. پر کېبل ځان ځوړوندوي او بيا په تېزۍ سره د پارک تر بل سر پورې ښويږي.

محصلانو ځيرک او بهشتي ته ښه خوندور آيس کريمونه واخيستل او د آيس کريم له خوړولو وروسته گلوزرې ورپسې راغله.

دوی بيا والوتل. مخکې له دې چې گلوزرې خپل خوراک وغواړي، بهشتي وويل: ما له

خوستوالو پيغلو نه يوه نوې كيسه زده كړې ده. اوس به يې تاسو ته ووايم. مور او تاسو خو وليدل چې د خوست غرونه په ځنگلونو پوښلي دي نو كيسه داسې ده چې وايي يو بوډا و يو يې زوی و. دوی به له غره څخه لرگي راوړل. يو څه به يې خرڅ كړل او څه به يې د كور له پاره وساتل. لرگي به يې پر خرو راوړل. د دوی په غرونو كې د څپړيو او نښترو ونې دومره گڼې وې چې كله به د ونو منځ ته ورغلې، لس گامه وړاندې به درته نه ښكارېده. په دې ځنگلونو كې لېوان، زمري او سورلنديان هم اوسېدل، بيزوگانې خو په كې دومره ډېرې وې چې په هره ونه كې به يوه دوې ناستې وې. كله كله به بيزوگانو پر انسانانو باندې د نښترو د پرگيو (غوزو) وارونه هم كول او پخپله به يې ورته خندلې.

ځيرك وويل: هماغسې چې زه او ته يې ويشتلو. هاهah.

بهشتي وويل: هو. هماغسې. اوس نو كيسې ته غورځه. د هر قوم خپل غر و او په غره كې د هر خپل سپمه معلومه وه چې څوك به د كوم ځای لرگي وهلی شي. د قوم مشرانو په لاندۀ لرگي ناغه ايښې وه چې څوك به يې نه وهي. پخوا ښه وه چې وچ ښاخونه په اسانۍ سره پيدا كېدل؛ خو وروسته د غره په ټيټو ځايونو كې وچې ځانگې خلاصې شوې. خلك مجبور وو چې پورته پسې وڅېړي او د ځنگله منځ ته ورننوځي؛ نو هر وخت به دوه درې ملگري سره يو ځای كېدل او په گډه به غره تلل.

يوه ورځ د سهار په خره كې د ملا له اذان سره ژني پاڅېد. اودس او لمونځ يې وكړ. بيا يې پلار ته وويل چې زه به يو څو ملگري پيدا كړم او غره ته به لاړ شم. دی ووت خو نيم ساعت وروسته بېرته كور ته راغی. پلار يې چې په انگر كې پر كت پروت و، سر يې راپورته كړ، پوښتنه يې وكړه: غره ته نه ولاړې؟

زوی يې وويل: نه، دادا. څوك مې پيدا نه كړل چې راسره ولاړ شي.

پلار يې پوښتنه وكړه: هېڅوك پيدا نه شو؟

ژني ځواب وركړ: نه.

پلار يې وويل: گوره! زه چې ژني وم په ځنگله كې مې يو ملگري و، مجبور نومېده. كوم

وخت چې به يوازې وم، ښه پرېمانه لرگي به مې ووهل، بيا به مې مجبور ته غږ وکړ چې خړې راسره بار کړي. هغه به اوس هم هلته وي. بس غږ ورباندې وکړه، پخپله به ځان درورسوي.

ژني د اوبو پټېکي (پټک) په ملا پورې وتاړه. نيمه ډوډۍ او يوه چکه گوره يې په دسمال کې تاو کړه او د خړې په کټه کې واچوله. خړې يې په مخه کړې. روان شو. ښه ډېر منزل يې وکړ.

لمر تازه د ونو پر څوکو لگېدلی و چې ژني ځنگله ته ورسېد. د غره په بېخ کې يې خړې چينې ته ودرولې. دی د چينې بر سر ته ورغی. خولۍ يې له سره لرې کړه. په رڼو اوبو کې يې ورو ورو ماهيانو ته وکتل چې د اوبو په تل کې د ښويو تيږو په منځ کې کښته پورته گرځېدل. مخ لاس يې تازه کړ. بيا يې د پټېکي پاتې اوبه خالي کړې او بېرته يې د چينې له خوږو اوبو راپک کړ. خړو له چينې په راوتلي لښتي کې وربوزنه ورننه ايستلي وو. ښايسته ځنډ يې اوبه وڅښلې.

ژني بيا خړې روانې کړې. د ځنگله په منځ کې پورته خوا روان شو. خړې يې په ونو پورې وتړلې. تېره تېرگي يې راواخيست او د وچو ښاخونو په وهلو يې پيل وکړ. ښه درانه درانه بارونه يې وتړل. کار يې چې خلاص شو، وچه ډوډۍ او گوره يې مخې ته کېښوده او په اوبو پورې يې وخوړه. بيا نو راپاڅېد. لاسونه يې د خولې په دواړو خواوو کې ونيول او په زوره يې نارې کړې: مجبوره! وه مجبوره!

چا يې ځواب ورنه کړ. دا وار يې مخ بلې خوا ته ونيو او تر لومړي ځل يې لا په لوړ اواز چيغه کړه: مجبوره! مجبووره!

بېرته يې خپل غږ واورېد چې په غره کې يې انگازې کولې. ستونۍ يې وچ شو. پټېکي يې راواخيست. لږ اوبه يې تېرې کړې. لويه ساه يې واخيسته او بيا يې څومره چې توان و، هماغومره يې په زوره د مجبور نوم واخيست؛ خو خبره هماغه وه. د مجبور درک نه لگېده.

بله چاره نه وه. پخپله مجبور شو چې درانه بارونه په يوازې سر په خرو باندې بار کړي. پک ترنگڼونه يې کرار کرار وڅکول او د يوې پرېنې سر ته يې پورته کړل. بيا يې خړې راوستلې د پرېنې لاندې يې ودرولې. په کرار يې يو ترنگڼ په يوې خړې بار کړ، بيا بل او ورپسې يې درېيم ترنگڼ بار کړ.

کور ته چې ورسېد، لمر په اسمان کې نېغ ولاړ و. پلار يې مخې ته ورووت. بارونه يې ورسره کښته کړل. ژني چې ډېر ستړی و، پلار ته يې په غوسه وويل: نن دې د درېو کسانو کار په يوازې سر راباندې وکړ. اخ ملا دې راماته کړه.

پلار يې وويل: ولې؟ مجبور دې پيدا نه کړ؟

ژني وويل: نه بابا. مجبور چېرته و. په چيغو چيغو مې مری ورپسې وڅېرله خو د مجبور پته ونه لگېده.

پلار موسکې شو، ويې ويل: ښه نو! آخر کې دې څه وکړل؟

ژني د تندي خوله وچه کړه، ويې ويل: پخپله مجبور شوم چې خړې په يوازې سر بار کړم.

پلار يې ورته وخنډل: ما خو همدغه مجبور درښييلی و. که ځان يوازې وگڼې، مجبور به شې او ډېر لوی کارونه به په يوازې سر وکړې.

گل وزرې وويل: واه! څومره خوندوره کيسه!

دوی د ډېرو غرونو له پاسه سفر وکړ او ورسېدل جلال آباد ته.

څه ښه وېرم! د نارنج د گلو وېرم په ټوله فضا کې خپور و او ورسره د گلابو خشبويي. اورځلا د عطرو کارخانه. په دې کارخانه کې د نارنج د گلو او د گلابو شوده ايستل کېدله. د کارخانې مالک وويل چې پخوا به دلته خلکو کوکنار کرل. د کوکنارو د کرلو په وجه ډېر ځوانان معتاد شوي وو. مور دا کارخانه جوړه کړه او خلکو ته مو وويل چې تاسې د گلابو باغونه جوړ کړئ، مور يې په ښه بيه درنه اخلو. اوس ډېر خلک د گلابو باغونه

لري. مور د گلابو او د نارنج د گلو شوده راباسو او بهر ته يې لېږو. هلته پروسس کېږي او د اورځلا په نوم عطر ورنه جوړېږي. دا عطر اوس ښه مشهور شوی دی او د دنيا ډېر خلک يې په دې خوښوي چې طبيعي دي.

ځيرک او بهشته په کارخانه کې وگرځېدل. ماشينونه او د گلانو د شوي ايسټلو چارې يې وکتلې. د کارخانې مالک هر يوه ته د اورځلا د عطرو يو يو بوتل ورکړ.

بيا دوی يوه باغ ته ولاړل چې د امير امان الله خان قبر په کې و. د مرمر له سپينو ډبرو څخه جوړ شوی قبر، د باغ په يوه کونج کې. هلته د يوه مکتب شاگردانې راټولې وې. د هر چا په لاس کې يو يو گل و. هغوی د امان الله خان پر قبر گلونه کېښودل. وروسته د هغوی معلمې وويل: گرانو شاگردانو! مور ولې دلته راغلي يو؟

ټولو په يوه غږ وويل: راغلي چې د امان الله خان قبر ته گلونه کېږدو.

معلمې بيا پوښتنه وکړه: ولې د امان الله خان قدر کوو؟

نجونو وويل: ځکه چې زموږ وطن يې آزاد کړی دی.

معلمې وويل: ښه نو. غوږ شئ چې زه د امان الله خان کيسه درته وکړم. سل کاله پخوا امان الله خان پاچا شو. هاغه مهال افغانستان دا واک نه درلود چې له نورو ملکونو سره رابطه وکړي. انگليسانو دا واک ورنه اخيستی و. امان الله خان د کابل په عيدگاه جومات کې اعلان وکړ چې له دې وروسته موږ خپلواک يو. له هر هېواد سره مو چې زړه وغواړي دوستي کوو او رابطه ورسره پالو. انگليسانو دا نه منله نو جگړه وشوه؛ دا مو له انگليسانو سره درېيمه جگړه وه. افغانانو انگليسان مات کړل او هغوی مجبور شول چې د افغانستان خپلواکي ومني. دا هغه وخت و چې هند او اوسنی پاکستان او ډېر نو ملکونه د انگلستان مستعمرې وې او خپل واک يې نه درلود.



### جلال آباد، د امير امان الله خان مقبره

امان الله خان غوښتل چې افغانستان پرمخ ولاړ شي، پر خپلو پښو ودرېږي او پياوړی شي نو ډېر مکتبونه يې جوړ کړل. د نجونو لومړنی مکتب په هماغه وخت کې جوړ شو. ځوانان يې نورو ملکونو ته ولېږل چې ښه تعليم وکړي او بيا راشي خپل وطن جوړ کړي. دوی د وطن لومړني پاکتران، انجينيران، پيلوټان او مسلکي معلمان وو. د امان الله خان مېرمن ملکه ثريا هم ورسره اوږه په اوږه روانه وه. هغې به نجونې هڅولې چې تعليم وکړي. د هغه په پاچاهۍ کې ډېر کارونه وشول. د راډيو دستگاه جوړه شوه؛ اخبارونه او مجلې راووتې. د کاغذ، قند، سمنټو، صابون، اورلگيتو، شيشې، يخي جوړولو، ټوکر او بدلو او ډېرې نورې فابريکې جوړې شوې. له اروپايي او آسيايي ملکونو سره مو تجارت پيل شو. عصري حکومتي سيستم او منظم پوځ رامنځته شول. په کابل او جلال آباد کې هوټلونه او ماڼۍ جوړې شوې. رېل گاډۍ راغې. په لومړي ځل خلکو ته د کوي (چيچک) واکسين ولگول شو. په کابل کې يو عصري روغتون د نارينه وو او بل د ښځو له پاره جوړ

شو. په درېو نورو ولايتونو کې هم روغتونونه جوړ شول. الوتکې واخيستل شوې او پيلوټان ورته ورزول شول. په کابل کې هوايي ډگر جوړ شو. د هغه په وخت کې افغانستان په يوه لويه جرگه کې خپل اساسي قانون جوړ کړ او دا په دې ټوله سيمه کې لومړنی هېواد و چې اساسي قانون يې درلود. که امان الله خان په واک کې پاتې وای، اوس به افغانستان د اروپايي ملکونو غونډې آباد وای خو ارمان چې ځينې خلک ناپوه وو. هغه يې کار ته پرې نه بنود او حکومت يې نسکور کړ.

ټولو لاسونه لپه کړل. ټولو دعا وکړه چې خدای دې امان الله خان په جنت کې خوشحاله لري.

ځيرک په چورت کې و چې ولې خلکو امان الله خان پرې نه بنود چې وطن آباد کړي. آبادي خو د ټولو خلکو په گټه ده.

گلوزرې ورته وويل: اخ! گرانه! سل کلونه تېر شول خو لا هم ځينې خلک هماغسې دي. تا خو هغه خراب شوي سرکونه، وران شوي پلونه، سوځېدلي مکتبونه وليدل کنه. اوس هم داسې خلک شته چې د وطن آبادي نه غواړي او هره ورځ خپل وطن په خپل لاس وړانوي. د ځيرک او بهشتي سرونه څرېدلي وو. ځيرک د لمن پيڅکه په گوته تاووله. د بهشتي لاسونه مړه پړه ځوړند وو.

دوی داسې شرمېدلي وو لکه په امتحان کې چې ناکامه شوي وي؛ لکه مهمه لوبه يې چې بايللې وي؛ لکه د امان الله خان ناکامول چې د دوی کار وي؛ لکه د اوس وخت د سوځول شويو مکتبونو او وران شويو پلونو او سرکونو ملامتي چې د دوی په غاړه وي.

گلوزرې د دواړو پر سر خپل وزر تېره کړه. ويې ويل: مه خپه کېږئ. پوهېږئ، تاسې هر څه سمولی شئ. هر څه ستاسو په لاسونو کې دي.

بهشتي او ځيرک يو بل ته سره وکتل. دواړو اوږې پورته وغورځولې.

ځيرک گلوزرې ته مخ واړاوه، ويې ويل: موږ نو څه کولی شو؟



گل وزرې وويل: ډېر څه. که تاسې او ستاسو همزولي ښه تعليم وکړئ، ښه او بد وپېژنئ، په هر څه باندې فکر وکړئ، مخکې له دې چې د چا خبره ومنئ، ښه غور وکړئ چې خبره يې سمه ده که نه نو تاسې چې لوی شئ، وطن به مو آباد کړئ او څوک به مو د وطن وړانولو ته نه پرېږدئ. هلئ! راځئ چې يو بل لرغونی ځای درباندي وگورم.

ځيرک او بهشتې ورو گامونه واخيستل. د گل وزرې شا ته وختل. گل وزرې والوته او په څو شېبو کې هډې ته ورسېده. خو د هډې کيسې ځيرک او بهشته لا پسې خپه کړل. هغه داسې چې گل وزرې ورته کيسه وکړه چې هډه د بودايي تمدن د هنر لوی مرکز و. په لومړي ځل د بودا ښکلې مجسمې په همدې هډه کې جوړې شوې دي. د دې ځای خلکو له يونانيانو څخه د مجسمې جوړول زده کړي وو. له دې ځای څخه ډېر ارزښتمن لرغوني آثار پيدا شوي وو، داسې آثار چې بې ساري وو.

ځيرک پوښتنه وکړه: هغه آثار اوس چېرې دي؟

گل وزرې سور اسويلی وکينس او ويې ويل: آه! څه درته ووايم. آثار خو يې د کابل ملي موزيم ته لېږلي وو خو په ۱۳۷۱ کې چې جهادي تنظيمونه کابل ته ننوتل، موزيم يې لوټ کړ. دا او ډېر نور آثار يې له موزيم څخه غلا کړل. هغه آثار تر ننه پورې ورک دي. هغوی يوازې موزيم نه بلکې ټول کابل او ټول افغانستان يې لوټ کړ. د فابريکې ماشيونه، د پوځ ټانکونه، موټرې او طيارې، د دولت او د خلکو مالونه او هر څه يې چور کړل. دوی په خپلو منځو کې جگړې وکړې او ټول کابل يې له خاورو سره خاورې کړ.

ځيرک دېوال ته تکیه وکړه. سترگې يې پټې کړې.

بهشته کېناسته او سر يې پر زنگنو کېښود.

گل وزرې هم غلې وه.

ډېر ځنډ وروسته ځيرک وويل: ډېره د شرم خبره ده. کاش په دې شيانو نه وای خبر شوی. هېڅ مې باور نه کېږي. وطن خو زموږ د ټولو کور دی. دا نو ځنگه کېدای شي چې څوک دې د خپل کور شيان غلا کړي.

بهشتي وويل: ما ته هم شرم درېږي. مکتبونه، سړکونه، پلونه، کلينیکونه دا هر څه زموږ د ټولو دي خو په موږ کې بيا داسې کسان شته چې سوځوي يې، وړانوي يې. لکه څوک چې د خپل کور شيشې ماتې کړي، دېوالونه يې ړنگ کړي، لوبښي کودي يې مات کړي. دا خو د هوبنيارو کسانو کار نه دی.

گل وزرې وويل: همداسې ده. دا د هوبنيارو خلکو کار نه دی. نو زه بيا هم درته وایم چې هر څه ستاسو په لاسونو کې دي. که تاسې او ستاسې همزولي هوبنيار اوسئ، وطن به نه وړانېږي.

ځيرک سترگې پټې کړې وې. ورو ورو ساه يې کښله. د خور غږ يې واورېد چې ويل يې: ځيرکه! مور مې وايي کور ته راشه چې گرمي ده.

ځيرک سترگې پرانيستې. په چپ لاس کې يې لېنده وه. په ښي لاس يې د لېندې کاسې کش کړې وه. مخامخ د ونې پر لوړ ښاخ يوه مرغۍ ناسته وه. مرغۍ ځيرک ته کتل. ښه يې ليدل چې ځيرک يې ولي خو نه الوته. د دې مرغۍ سترگې بل رقم وې. تر نورو مرغيو غټې. له سترگو نه يې تته شنه رڼا راوتله.

ځيرک چارچاپېره داسې حيران حيران کتل لکه څوک چې له ژور خوبه راويښ شي او پوه نه شي چې په کوم ځای کې دی.

ځيرک په خپله کوڅه کې ولاړ و. په هماغه ځای کې چې له سفره مخکې ولاړ و. د بهشتي او گل وزرې درک نه و. په کراره يې جېب ته لاس کړ. هگۍ هماغسې سلامتې وه.

او! دا نو څه کيسه ده؟

دا هرڅه خوب و؟

ده په ولاړو خوب ليدلی و؟

د لېندې له کاسې نه يې تيره خطا کړه. د لېندې رابړ يې تاو کړ. انگره ته ننوت. ورو ورو تکاوی ته کېښته شو. اوسپنيز بکس يې خلاص کړ. وړوکی لرگين صندوق يې ترې

راوايست. هگی يې په احتياط سره بېرته په کې کېښوده. لېنده يې هم په تکاوی کې وغورځوله.

له تکاوی بېرته راووت. کور ته ورغی. کوټې ته ننوت.

مور يې وويل: زويه! اوس گرمي ده. د باندې مه ګرځه چې مريض نه شې. مازديگر چې هوا ښه شوه بيا لوبې وکړه.

ځيرک پر دېوال باندې څرېدلي ساعت ته وکتل. له يوې بجې څخه يوازې پنځه دقيقې تېرې شوې وې. دا هر څه يوازې په پنځو دقيقو کې تېر شوي وو.

بيخي ګنگس شوی و. حيران و.

تر مازديگره يې څه ونه ويل خو بيا يې زړه تنګ شو. په ټيټ غږ يې خور ته وويل: زرغونې! ته راشه چې يوه خبره درته کوم.

د انگر کونج ته ولاړل. د منې تر ونې لاندې کېناستل.

ځيرک وويل: ګوره! يوه خبره درته کوم خو چا ته به يې نه وايي.

زرغونې وويل: ښه سمه ده. نه يې وایم.

ځيرک د گل وزرې او د خپل سفر کيسه ورته وکړه.

زرغونې وويل: دروغ وايي.

ځيرک وويل: قسم دی. قرآن شريف دې ما ووهي که دروغ درته وایم.

زرغونه پاڅېده. د کور خوا ته روانه شوه. ويې ويل: په ما دې د ماشومې ګومان کړی؟

ځيرک د باندې ووت.

ملګرو يې کرېکټ کاوه. خو دی کرار په يوه کونج کې کېناست.

ملګرو يې ورته وويل چې راځه ته هم لوبه وکړه خو ده ونه منل.

لوبه خلاصه شوه. ملگري يې ترې راتاو شول چې ولې نن داسې خپه غوندې يې؟  
ده د سفر كيسه ورته وكړه.

ټولو ورپورې وخنډل. يوه وويل: خوب دې ليدلى كه لېونى شوى يې؟  
بل وويل: هسې نه چې ته پېرى يې او موږ هسې د انسان گومان درباندي كړى.  
هررر شو. بيا ټولو وخنډل.

څو ورځې له كوره ونه وت. ټوله ورځ به ځان ته ناست و. كتابچه يې راخيستې وه. د هغو  
ځايونو كيسې يې په كې ليكلې چې په سفر كې يې ليدلي وو. د لرغونو سيمو، كلاگانو،  
بنارونو، سيندونو، بندونو ...

بله ورځ يې مور له زرغونې پوښتنه وكړه چې دا ورور دې ولې داسې خپه غوندې دى.  
زرغونې وويل: خداى خبر. ها بله ورځ چې په سره غرمه كې د باندي وتلى و او تا وويل  
ورته غږ وكړه، بيا چې راغى ما ته يې ويل چې د يوې مرغۍ په څنډ سپور شوى و او  
دېرو ځايونو ته تللى و.

مور ته يې سودا ولوېده. بېگا يې پلار ته كيسه وكړه. ويې ويل چې زوى دې كوم ډاكټر  
ته بوځه. هسې نه چې د اعصابو تكليف ورته پيدا شوى وي.

پلار يې هغه كوټې ته ننوت چې ځيرك په كې ناست و او په كتابچه كې يې څه ليكل.

پلار يې پوښتنه وكړه: ځيركه زويه! مکتبونه خو رخصت دي نو ته څه شى ليكي؟

ځيرك ژر كتابچه بنده كړه. ويې ويل: هسې. رسمونه باسم.

پلار يې كتابچه ورنه واخيسته. د منځ يوه پاڼه يې واړوله. د آى خانم په اړه معلومات يې  
ولوستل.

پوښتنه يې وكړه: دا معلومات دې له كومه پيدا كړي دي؟

خټيرک وويل: که ويې وایم، هسې يې هم نه منې.

پلار يې وويل: ولې به يې نه منم. ته خو يې راته ووايه.

خټيرک ورته کيسه وکړه.

پلار يې د کتابچې خو نورې صفحې هم ولوستې، د شيوا جهيل، بند امير، منډيگک. بيا يې په انټرنټ کې د همدې ځايونو په اړه معلومات وکتل. څه چې خټيرک ليکلي وو، ټول سم وو.

هغه هم حيران و چې دا نو څنگه کېدای شي.

رخصتۍ خلاصې شوې. مکتبونه شروع شول. د خټيرک ملگرو ټول مکتب خبر کړی و چې خټيرک داسې اوتې بوتې وايي. وايي چې د مرغۍ پر څټ سپور شوی او ډېرو ځايونو ته يې سفر کړی دی.

بس نو ملنډې شروع شوې. چا به ويل: څنگه يې د گلوزرې انډيواله!

چا به ويل: وه هلکه! چې د گلوزرې خوراک هېر نه کړې.

بل به په ملنډو ويل: زه په رخصتيو کې پر خره سپور شوم، مريخ ته ولاړم.

بيا به ټولو وخنډل.

د خټيرک خلق تنگ و خو له چا سره يې بحث نه کاوه. هغه دا هر څه زغمل.

خو زرغونې منلې وه چې زيرک په رښتيا هم له گلوزرې سره سفر کړی دی.

خټيرک به هره ورځ ورته د يوه سفر کيسه کوله او زرغونه به ورته غوږ غوږ وه.

څو ورځې تېرې شوې. د اسد اته ويشتمه راورسېده. د افغانستان د خپلواکۍ سلمه کلوزه وه.

د خټيرک پلار دی او زرغونه د خپلواکۍ جشن ته بوتلل.

هره خوا د افغانستان په بيرغ او د امان الله خان په عكسونو بنايسته شوې وه.

خټريك زرغونې ته د امان الله خان په اړه هغه خبرې وكړې چې په جلال آباد كې معلمې خپلو شاگردانو ته كړې وې. بيا ولاړل دارالامان ماني ته. دا ماني امان الله خان جوړه كړې وه. په تنظيمي جگړو كې ماني ورانه ويجاړه شوې وه، درې، كركي، غالي، مېزونه او چوكي، سويچ او ساكت او قنديلونه يې ټول لوټ شوي وو. اوس بيا د وطن نجونو بېرته ودانه ودانه كړې وه. د دارالامان د ماني رغوونكې د وطن انجنييرانې وې.



د دارالامان ماني چې په جگړو كې ورانه شوې وه



### د دارالامان ماني تر رغولو وروسته

زرغونې چې په دې هر څه خبره شوه، د کميس غاړه يې په دواړو لاسو ونيوه او پورته پورته يې کړه او په موسکه خوله يې زيرک ته وويل: زيرکه! ښه يې ويلي دي چې لوپټې مو له دستاره کمې نه دي. وينې چې مور څومره تکړه يو.

زيرک په خدا وويل: بالکل. خدای دې تا هم انجينيره کړي چې بيا تر دې هم ښايسته ماني جوړې کړې او زه درسره هسکه شمله وگرځم او ووايم چې زرغونې خور مې داسې تکړه انجينيره ده.

وروسته له پلار سره پغمان ته ولاړل. طاق ظفر يې وکوت. دا هغه طاق و چې امان الله خان د انگليسانو تر ماتولو وروسته جوړ کړی و.

د پغمان په هغه ماني کې چې امان الله خان جوړ کړی و، لوی جشن و. لرغوني آثار، مجسمې، د وطن د توليداتو نندارتونونه، د رسامانو، نقاشانو او خطاطانو ښکلې تابلوگانې او آثار، د مختلفو قومونو جامې، موسيقي او ډېر نور شيان.



طاق ظفر، پغمان، کابل (عکس د ښاغلي نجيب الله مسافر)

دې جشن ته ډېر کتابونه هم راوړل شوي وو. د ماشومانو له پاره هم ډېر کتابونه تازه چاپ شوي وو. معلوماتي کتابونه، شعرونه، کیسې، ناولونه.

ځیرک زرغونې ته وویل: پوهېږې! امان الله چې کله د وطن خپلواکي واخیسته، خلکو ته یې څه وویل؟

زرغونې په خندا وویل: نه بابا. زه خو گل وزرې چکر ته نه ومه بیولې چې وپوهېږم.

زیرک هم وخنډل او ویې ویل: ښه نو، غور شه! امان الله خان وویل چې اصلي خپلواکي په تعلیم او ترقي کې ده. تورې او توپکې مو کېږدئ او تعلیم ته مخه کړئ. په تعلیم به مو وطن آباد کړئ او بیا به چا ته محتاج نه یو.

زرغونې وویل: ښه خبره یې کړې ده. نو زه او ته باید ډېر کتابونه ولولو. راځه چې یو څو کتابونه واخلو.

دواړه هغو مېزونو ته ولاړل چې کتابونه ورباندې اېښودل شوي وو.



خیرک یو کتاب راپورته کړ. عنوان یې و «عمومي معلومات». ده د کتاب پاڼې اړولې. د خُمکې، ستورو او کایناتو په باره کې په زړه پورې معلومات او ښکلي عکسونه په کې وو. ده کتاب په تخرگ کې ونيو. بل کتاب یې پورته کړ. څو پاڼې یې واپولې. دا د هغه ماشوم کیسه وه چې فضا ته تللی و. د پیل څو کرښې یې ولوستې. ښه کیسه وه. خوښه یې شوه. دا کتاب یې هم په تخرگ کې ونيو. بل یې راپورته کړ.

زرغونه وړاندې تللې وه، څو مېزه هاخوا.

خیرک د کتاب په لیدلو بوخت و چې زرغونې غږ وکړ: خیرکه! خیرک! هله دلته راشه! دا وگوره.

هغې یو کتاب پورته نیولی و.

پوهېږې چې کوم کتاب و؟

باور به دې نه شي.

د زرغونې په لاس کې همدا کتاب و. همدا چې ته یې لولې او پر پوښ یې د خیرک او بهشتي رسمونه دي چې په هوا کې د گل وزرې پر خټ سپاره دي.

پای

کابل، چهلستون

۲۴.۰۶.۲۰۱۹

د شپې ۱۱:۴۰